




THE MECA

AMERICAN





In Memory
of
James B. Graham

DEMOSTHENIS
ORATIONES

EX RECENSIONE

GUILLIELMI DINDORFII.

EDITIO QUARTA CORRECTIOR

CURANTE

FRIDERICO BLASS.

VOL. I. PARS I.

ORATIONES I—XVII.

EDITIO STEREOTYPA



LIPSIAE

IN AEDIBUS B. G. TEUBNERI.

MDCCCXCV.

PA

3404

~~DEZ~~

1892

v.1

ps.1

BOSTON COLLEGE LIBRARY
CHESTNUT HILL, MASS.

271983 ✓

ΔΙΒΑΝΙΟΥ ΤΠΟΘΕΣΕΙΣ

ΤΩΝ ΛΟΓΩΝ ΔΗΜΟΣΘΕΝΟΥΣ.

Ἐπειδὴ, κράτιστ' ἀνθυπάτων Μόντιε, κατὰ τὸν Ὀμη-¹
ρικὸν Ἀστεροπαῖον περιδέξιος τὰ εἰς λόγους ὦν, πρωτεύεις (Reisk.)
μὲν ἐν τῇ Ῥωμαίων φωνῇ καὶ τῆς παρ' ἐκείνοις παιδείας
ὁμολογουμένως τὸ πρεσβεῖον ἀνήρησαι, ἀμελεῖς δ' οὐδὲ τῆς
Ἑλληνικῆς, ἅτε καὶ ἐν αὐτῇ διὰ τὸ τῆς φύσεως μέγεθος
ὑπερέχειν δυνάμενος, ἀλλὰ περὶ τε τοὺς ἄλλους διατρίβεις
καὶ περὶ τὸν τελεώτατον τῶν Ἑλληνικῶν ρητόρων, τὸν Δη-
μοσθένην, καὶ δὴ καὶ ἡμᾶς ἐβουλήθης τὰς ὑποθέσεις τῶν
τούτου λόγων ἀναγράψασθαί σοι· δεχόμεθα μὲν ἄσμενοι τὸ
πρόσταγμα, ἴσμεν γὰρ ὅτι πλείω τὴν τιμὴν ἢ πόνον ἔχει,
ἀρξόμεθα δὲ τοῦ συντάγματος ἀπὸ τοῦ βίου τοῦ ρήτορος,
οὐχ ὅλον αὐτὸν διεξιόντες, περιττὸν γὰρ τοῦτο, ἀλλὰ τοσού-²
των μνημονεύοντες, ὅσα δοκεῖ καὶ πρὸς κατάληψιν ἀκριβε-
στέραν τῶν λόγων συντελεῖν.

² Δημοσθένης τοίνυν τῷ ρήτορι πατὴρ ἦν Δημοσθένης,
ἀνεπίληπτος τῷ γένει δοκῶν, ὥς καὶ Αἰσχίνης ἐχθρὸς ὢν
μαρτυρεῖ· εἴρηται γοῦν οὕτως αὐτοῖς ρήμασι „τούτῳ πατὴρ
μὲν ἦν Δημοσθένης ὁ Παιανιεύς, ἀνὴρ ἐλεύθερος· οὐ γὰρ
δεῖ ψεύδεσθαι“· ἐργαστήριον δ' οἰκειῶν μαχαιοποιῶν κε-
κτημένος, ἐντεῦθεν τὴν τοῦ μαχαιοποιοῦ κλησιν ἔλαβε. τὸ
μέντοι μητρῷον γένος τοῦ ρήτορος οὐκ ἦν, ὥς φασι, καθα-
ρῶς Ἀττικόν, Γύλωνος τοῦ πάππου τοῦ Δημοσθένους φυ-
γόντος μὲν ἐξ Ἀθηνῶν ἐπὶ προδοσίας ἐγκλήματι, οἰκήσαντος

δὲ περὶ τὸν Πόντον, καὶ κεῖ γυναικ' ἀγαγομένου Σκύθιν τὸ γένος, ἐξ ἧς ἦν τοῦ Δημοσθένους ἡ μήτηρ Κλεοβούλη. εἰς τοῦτο γοῦν ἄλλοι τε λειοδορήκασιν καὶ Αἰσχίνης, εἰπὼν ὡς
 3 ἄρ' εἴη Σκύθης, βάρβαρος ἑλληνίζων τῇ φωνῇ. περὶ μὲν οὖν τοῦ γένους αὐτοῦ τοσαῦτ' εἰρήσθω· ὀρφανὸς δὲ καταλειφθεὶς ὑπὸ τοῦ πατρὸς κομιδῇ νέος, ἦν μὲν, ὥς φασιν, ἀσθενὴς τῷ σώματι καὶ νοσώδης, ὥστε μὴδ' εἰς παλαιστραν φοιτῆσαι, καθάπερ πάντες οἱ τῶν Ἀθηναίων παῖδες εἰώθεσαν. ὅθεν καὶ ἀνδρωθεὶς ὑπὸ τῶν ἐχθρῶν εἰς μαλακίαν ἐσκώπτετο καὶ Βάταλος ἐπωνυμίαν ἔσχεν· ἰστόρηται γάρ τινα Βάταλον Ἐφέσιον αὐλητὴν γενέσθαι, ὃς πρῶτος ὑποδήμασι γυναικείοις ἐπὶ τῆς σκηνῆς ἐχρήσατο καὶ μέλεσι κατεαγόσι, καὶ ὅλως τὴν τέχνην ἐμάλθαξεν· ἀπὸ τούτου δὲ τοὺς ἐκλύτους καὶ ἀνάνδρους Βατάλους ἐκάλουν.

4 Λέγεται δὲ τὸν Δημοσθένην τὴν πολλὴν καὶ σφοδρὰν ἐπὶ λόγους ὀρμὴν ἐντεῦθεν σχεῖν. Καλλίστρατος ἦν Ἀθηναῖος ῥήτωρ ἔνδοξος· οὗτος ἔμελλε δημοσίαν τινὰ δίκην
 3 ἀγωνίζεσθαι, φασὶν οἶμαι τὴν περὶ Ὠρωποῦ. ὁ τοίνυν Δημοσθένης παῖς ὢν ἐδεῖτο τοῦ ἐφεστῶτος οἰκέτου συγχωρῆσαι παραβαλεῖν αὐτῷ τῇ δίκῃ· καὶ ὃς ἐπέτρεψεν. ἀκούσας δ' οὕτω διετέθη, ὥστ' ἀπ' ἐκείνης τῆς ὥρας πάντα πάρεργα πρὸς τοὺς λόγους θέσθαι. διδασκάλῳ δὲ χρησάμενος Ἰσαίῳ, μάλα δεινῷ ῥήτορι, εἰς ἄνδρας ἐγγραφεῖς εὐθύς ἀγῶνα κατὰ τῶν ἐπιτρόπων ἐνεστήσατο, κακῶς διωκηκότων τὴν οὐσίαν αὐτοῦ. καὶ εἶλε μὲν αὐτούς, οὐ μὴν ἡδυνήθη
 5 πάντ' ἀπολαβεῖν ὅσ' ἀπολωλέκει. τοὺς δὲ λόγους τοὺς ἐπιτροπικοὺς εἰσὶν οἳ φασιν Ἰσαίου καὶ οὐ Δημοσθένους εἶναι, διὰ τὴν ἡλικίαν τοῦ ῥήτορος ἀπιστοῦντες, ὁκτωκαίδεκα γὰρ ἐτῶν ἦν, ὅτε πρὸς τούτους ἡγωνίζετο, καὶ ὅτι δοκοῦσιν οἱ λόγοι τὸ τοῦ Ἰσαίου πῶς ἐπιφαίνειν εἶδος. ἕτεροι δὲ νομίζουσι συντετάχθαι μὲν ὑπὸ Δημοσθένους, διωρθῶσθαι δ' ὑπὸ τοῦ Ἰσαίου. οὐδὲν δὲ θαυμαστόν, εἰ ὁ Δημοσθένης ἡδύνατο μὲν καὶ ἀπ' ἐκείνης τῆς ἡλικίας συγγράφειν τοιούτους λόγους, ἢ γὰρ ὕστερον ὑπεροχὴ καὶ τοῦτο πιστοῦται, ἀπὸ

δὲ νεαράς ἔτι τῆς ἀσκήσεως τῆς ὑπὸ τῷ διδασκάλῳ τὸν ἐκείνου χαρακτῆρα πολλαχῇ μεμίμηται. μετὰ μέντοι τούτους τοὺς ἀγῶνας βραχὺ τῇ ἡλικίᾳ προελθὼν σοφιστεύειν ἐνεχείρησεν, εἴτ' ἀπαλλαγείς τούτου συνηγόρησεν ἐν δικαστηρίῳ. τούτοις δ' ὥσπερ γυμνασίοις χρησάμενος, ἐπὶ τὸ δημαγωγεῖν καὶ τὰ τῆς πόλεως πράττειν ἤλθεν.

- 6 Ἔτι κἀκείνων μνημονευτέον, ὅτι τραυλὸς μὲν ἦν τὴν γλῶτταν ἐκ φύσεως, τὸ δὲ πνεῦμ' ἀτονώτερος· ἐξ ὧν ἀμφοτέρων συνέβαινε φαυλοτάτην αὐτὸν τὴν ὑπόκρισιν παρεχόμενον, οὐκ εὐδοκιμεῖν τὸ κατ' ἀρχὰς ἐπὶ τοῖς λόγοις. διὸ καὶ πρὸς τὸν ἐρωτήσαντα „τί ἐστὶ ῥητορική“, ἀπεκρίναθ' ὅτι ὑπόκρισις, δυσχεραίνων ὅτι διὰ ταύτην τῶν χειρόνων ἥττων ἐφαίνετο. ἀλλὰ καὶ ταῦτα μελέτῃ κατώρθωσε καὶ ὅς' ἄλλ' 4 αὐτῷ πρὸς δημαγωγίαν ὑπὴν ἐλαττώματα. καὶ γὰρ δειλὸς ἦν τὸ πρῶτον πρὸς τοὺς τοῦ δήμου θορύβους καὶ εὐκατάπληκτος, ὥστ' εὐθύς ἐξίστασθαι. διὰ δὲ τοῦτό φασιν αὐτὸν ἄνεμον ῥαγδαῖον τηροῦντα καὶ κινουμένην σφοδρῶς τὴν θάλατταν παρὰ τοὺς αἰγιαλοὺς βαδίζοντα λέγειν, καὶ τῷ τῆς θαλάττης ἤχῳ συνεθίζεσθαι φέρειν τὰς τοῦ δήμου καταβοάς.
- 7 μνημονεύονται δ' αὐτοῦ καὶ οἰκήσεις κατάγειοι καὶ ξυρήσεις ἀπρεπεῖς, ἵνα δι' αἰσχύνην μὴ προῖοι τοῦ τῆς οἰκίας δωματίου, καὶ ὥς οὐδὲ τὰς νύκτας ἐκάθευδεν, ἀλλὰ διεπονεῖτο πρὸς φῶς περὶ λόγους. ὅθεν καὶ Πυθέας σκώπτων ἔφη τοὺς λόγους τοῦ Δημοσθένους λύχνων ἀπόζειν. πρὸς ὃν ὁ Δημοσθένης ἀστείως ἅμα καὶ πικρῶς „οἶδ'“ εἶπεν „ὅτι σε λυπῶ λύχνον καίω“· διεβέβλητο γὰρ ὥς λωποδυτῶν νύκτωρ ὁ Πυθέας. καὶ μὴν ὅτι γ' ὕδωρ ἐπετήδευε πίνειν, ἔν' ἐργηγορυῖαν μᾶλλον παρέχεται τὴν διάνοιαν, ἅπασιν ὠμολόγηται. παρειλήφαμεν δὲ κἀκεῖνο, ὥς καὶ ξίφος ποτ' ἐκ τῆς ὀροφῆς ἀπήρτησε καὶ ἰστάμενος ὑπὸ τοῦτ' ἔλεγεν. ἐποίει δὲ τοῦτο δι' αἰτίαν τοιαύτην. ἐν τῷ λέγειν ἀπρεπῶς τὸν ὦμον εἰώθει κινεῖν· ὑπερεκρέμασεν οὖν τοῦ ὦμου τὸ ξίφος ἐν χρῶ, καὶ οὕτω τῷ δέει τῆς πληγῆς ἡδυνήθη κατασχεῖν ἑαυτὸν ἐπὶ τοῦ πρέποντος σχήματος.

8 Ἀναγκαῖον δὲ διηγήσασθαι καὶ ὅπως εἶχε τά τε τῶν
 Ἑλλήνων καὶ τῶν Ἀθηναίων πράγματα, ὅτ' ἐπὶ τὸ δημαγω-
 γεῖν ἦλθε Δημοσθένης. Θηβαῖοι Λακεδαιμονίους ἄρχοντας
 τῶν Ἑλλήνων καὶ μεγίστην δύναμιν ἔχοντας, ἐν Λεύκτροις
 τῆς Βοιωτίας μάχῃ νικήσαντες αὐτοὶ προῆλθον εἰς ἰσχύν,
 καὶ μετ' ὀλίγον πρὸς Φωκέας πόλεμον ἐξήνεγκαν. ἦσαν δ'
 οἱ Φωκεῖς ἔθνος ὁμορον τῇ Βοιωτίᾳ, πόλεις ἔχον δύο καὶ 5
 εἴκοσιν. οὗτοι καταλαβόντες τὸν τοῦ Πυθίου ναὸν πλησίον
 ὄντ' ἐσύλησαν· ἀνθ' ὅτου καὶ οἱ Θηβαῖοι πόλεμον ἐξή-
 νεγκαν πρὸς αὐτούς. ἐπολέμουν δὲ καὶ Ἀθηναῖοι τὸν συμ-
 μαχικὸν κληθέντα πόλεμον· Χῖοι γὰρ καὶ Ῥόδιοι καὶ Βυ-
 ζάντιοι πάλαι ποτ' ὄντες Ἀθηναίων ὑπήκοοι, τότε μετ' ἄλ-
 λήλων συστάντες καὶ συμμαχίαν ποιησάμενοι, πρὸς αὐτούς
 ἐπολέμουν. καὶ οὕτω μὲν ἡ Ἑλλὰς εἰς πολλὰ μέρη διήρητο,
 Ἀθηναίων πολεμούντων πρὸς τοὺς προειρημένους καὶ Θη-
 βαίων πρὸς Φωκέας καὶ Λακεδαιμονίων πρὸς Πελοποννη-
 9 σίους. κατὰ δὲ τοῦτον τὸν καιρὸν Φίλιππος ὁ Ἀμύντου παῖς
 εἰς τὴν Μακεδόνων βασιλείαν παρῆλθεν. Ἀμύντα γὰρ τῷ
 Μακεδονίας βασιλεῖ τρεῖς ἐγένοντο παῖδες ἐξ Εὐρυδίκης τῆς
 Ἰλλυρίδος, Ἀλέξανδρος, Περδίκκας, Φίλιππος. τούτων ὁ μὲν
 πρεσβύτατος Ἀλέξανδρος δολοφονηθεὶς ἐτελεύτησεν, ὁ δὲ Περ-
 δίκκας πρὸς Ἰλλυριοὺς μαχόμενος· Φίλιππος δ' ὁ νεώτατος
 ἐτύγχανε μὲν ἐν Θήβαις ὁμηρεύων, ὥς δ' ἐπύθετο τὸν Περ-
 δίκκου θάνατον, ὑπεξελθὼν λάθρᾳ καὶ ὀξέως εἰς Μακε-
 δονίαν ἀφικόμενος κατέσχε τὴν ἀρχήν. Ἀθηναῖοι δ' ἄρ'
 ἑτερόν τινα, γένους μὲν ὄντα τοῦ βασιλικοῦ, φυγάδα δ' ἐκ
 Μακεδονίας, ἐπὶ βασιλείαν κατήγον μετὰ πολλοῦ πλήθους
 στρατιωτῶν. τούτοις ὁ Φίλιππος ἐπιθέμενος ἐνίκησε μάχῃ·
 καὶ ὅσους συνέλαβεν αἰχμαλώτους τῶν Ἀθηναίων, ἀφῆκεν
 ἄνευ λύτρων, οὐ κατ' εὐνοίαν τῆς πόλεως οὐδὲ δι' ἐπιεί-
 κειαν τρόπου

ΠΕΡΙ ΤΩΝ ΜΕΡΩΝ ΤΗΣ ΡΗΤΟΡΙΚΗΣ.

G

Τῆς ῥητορικῆς μέρη τρία, ἐπιδεικτικόν, δικανικόν, συμβουλευτικόν. τοῖν μὲν οὖν δυοῖν ἄκρος ἀγωνιστῆς γέγονε, τοῦ τε δικανικοῦ καὶ τοῦ συμβουλευτικοῦ· ἐπιδεικτικούς δ' οὐκ ἔχομεν αὐτοῦ λόγους. τοὺς γὰρ φερομένους οὐ πιστεύειν εἶναι Δημοσθένους, τὸν ἐπιτάφιον καὶ τὸν ἐρωτικόν· πολλὸν γὰρ τῆς ἐκείνου δυνάμεως ἀπολείπονται. καὶ οὐχ ἡμετέραν γνώμην λέγομεν, ἀλλὰ καὶ Διονυσίῳ τῷ Ἀλικαρνασσεῖ τοῦτο συνδοκεῖ. ὅτι μὲν γὰρ εἶπεν ἐπιτάφιον λόγον Δημοσθένης ὡμολόγηται· οὐ μὴν τοῦτον εἰκὸς εἶναι τὸν ὑπ' ἐκείνου ῥηθέντα, πάννυ φαύλως καὶ ἀσθενῶς ἔχοντα. τῶν δὲ συμβουλευτικῶν αὐτοῦ λόγων οἱ μὲν αὐτὸ τοῦτ' ἔχουσιν ἐπιγράμμα, συμβουλευτικοί, οἱ δ' οὐδὲν μὲν ἡττόν εἶσι συμβουλευτικοί, Φιλιππικοὶ δ' ἐπιγράφονται, ἐκ τοῦ περὶ τῶν τοῦ Φιλίππου πραγμάτων εἰρησθαι τὴν κλῆσιν λαχόντες. καὶ τῶν Φιλιππικῶν ἕκαστος ἰδίαν τιν' ἐπιγραφὴν ἔχει κατὰ τὴν τῶν πραγμάτων ἐκάστων ἰδιότητα.

I.

ΟΛΥΝΘΙΑΚΟΣ Α.

ΛΙΒΑΝΙΟΥ ΤΥΠΟΘΕΣΙΣ. Ὀλυνθος ἦν πόλις ἐπὶ Θράκης, Ἑλληνικὸν δὲ ταύτῃ τῶν ἐνοικούντων τὸ γένος, ἀπὸ Χαλκίδος τῆς ἐν Εὐβοίᾳ· ἡ δὲ Χαλκὶς Ἀθηναίων ἄποικος. ⁷ πολλοὶ δὲ πόλεμοι καὶ ἔνδοξοι τῆς Ὀλύνθου· Ἀθηναίοις τε γὰρ ἐπολέμησεν ἄρχουσι τῶν Ἑλλήνων τὸ παλαιὸν καὶ αὖθις Λακεδαιμονίοις· χρόνῳ τ' εἰς δύναμιν προῆλθε μεγάλην καὶ τῶν συγγενῶν πόλεων ἐπῆρχεν· ἦν γὰρ ἐπὶ Θράκης

² πολὺ τι γένος Χαλκιδικόν. Φιλίππῳ δὲ τῷ Μακεδόνων βασιλεῖ συμμαχίαν οἱ Ὀλύνθιοι ποιησάμενοι, καὶ πολεμοῦντες μετ' αὐτοῦ πρὸς Ἀθηναίους τὸ κατ' ἀρχάς, καὶ τοῦτο μὲν Ἀνθεμοῦντα παρὰ τοῦ Μακεδόνοιο εἰληφότες, πόλιν ἀμφισβητήσιμον Μακεδόσι καὶ Ὀλυνθίοις, τοῦτο δὲ Ποτείδαιαν, ἣν Ἀθηναίων ἐχόντων ἐκπολιορκήσας ὁ Φίλιππος Ὀλυνθίοις παρέδωκεν, ὥστερον ὑποπτεύειν ἤρξαντο τὸν βασιλέα, ὀρῶντες αὐτοῦ ταχεῖαν καὶ πολλὴν τὴν αὔξησιν, οὐ πιστὴν δὲ τὴν γνώμην. ἀποδημοῦντα δὲ τηρήσαντες αὐτόν, πέμψαντες πρέσβεις πρὸς Ἀθηναίους κατελύσαντο τὸν πρὸς αὐτοὺς πόλεμον, ποιοῦντες τοῦτο παρὰ τὰς συνθήκας τὰς πρὸς Φίλιππον· συνετέθειντο γὰρ καὶ κοινῇ πολεμεῖν πρὸς

³ Ἀθηναίους, κὰν ἄλλο τι δόξη, κοινῇ σπείσασθαι. ὁ δὲ Φίλιππος πάλαι μὲν προφάσεως ἐπ' αὐτοὺς δεόμενος, τότε δὲ ταύτην λαβών, ὥς τὰς συνθήκας παραβεβηκόσι καὶ πρὸς τοὺς ἐχθροὺς τοὺς ἑαυτοῦ φιλίαν ἐσπείσμενοις πόλεμον ἐπή-

νεγκεν. οἱ δὲ πεπόμεφασι πρέσβεις εἰς Ἀθήνας περὶ βοηθείας, οἷς ὁ Δημοσθένης συναγορεύει, βοηθεῖν κελεύων τοῖς Ὀλυνθίοις. καὶ φησι τὴν Ὀλυνθίων σωτηρίαν ἀσφάλειαν εἶναι τῶν Ἀθηναίων· σφζομένων γὰρ τῶν Ὀλυνθίων οὐδέποθ' ἤξειν εἰς τὴν Ἀττικὴν Φίλιππον, ἀλλὰ τοῖς Ἀθηναίοις ἐξουσίαν ἔσεσθαι πλεῖν ἐπὶ τὴν Μακεδονίαν κἀκεῖ ποιεῖσθαι τὸν πόλεμον· εἰ δ' ὑπὸ Φιλίππῳ γένοιθ' ἡ πόλις αὕτη, ἀνείδθαι τὴν ἐπὶ τὰς Ἀθήνας ὁδὸν τῷ βασιλεῖ. φησὶ δ' <οὐδὲ> δύσμαχον εἶναι τὸν Φίλιππον οὕτως <ὥς> ὑπείληπται, θαρσύνων ἐπ' αὐτὸν τοὺς Ἀθηναίους.

4 Διείλεκται δὲ καὶ περὶ τῶν δημοσίων χρημάτων, συμβουλεύων αὐτὰ ποιῆσαι στρατιωτικὰ ἀντὶ θεωρικῶν. καὶ τὸ ἔθος οὐ πρόδηλον ὄν, ᾧ ἔχουσιν οἱ Ἀθηναῖοι, ἀνάγκη σαφηνίσαι. οὐκ ὄντος τὸ παλαιὸν θεάτρον λιθίνου παρ' αὐτοῖς, ἀλλὰ ξυλίνων συμπηγνυμένων ἱκρίων, καὶ πάντων καταλαμβάνειν τόπον σπευδόντων, πληγαί τ' ἐγίνοντο καὶ πονεῖν καὶ τραύματα. τοῦτο κωλύσαι βουλευθέντες οἱ προεστώτες τῶν Ἀθηναίων, ὠνητοὺς ἐποιήσαντο τοὺς τόπους, καὶ ἕκαστον ἔδει διδόναι δύο ὀβολοὺς καὶ καταβαλόντα θέαν ἔχειν. ἵνα δὲ μὴ δοκῶσιν οἱ πένητες λυπεῖσθαι τῷ ἀναλώματι, ἐκ τοῦ δημοσίου λαμβάνειν ἕκαστον ἐτάχθη τοὺς δύο ὀβολοὺς. ἐντεῦθεν μὲν οὖν τὸ ἔθος ἥρξατο, προῆλθε δ' εἰς τοῦτο, ὥστ' οὐκ εἰς τοὺς τόπους μόνον ἐλάμβανον, ἀλλ' ἀπλῶς 5 πάντα τὰ δημόσια χρήματα διενέμοντο. ὅθεν καὶ περὶ τὰς στρατείας ὁκνηροὶ κατέστησαν. πάλαι μὲν γὰρ στρατευόμενοι μισθὸν παρὰ τῆς πόλεως ἐλάμβανον, τότε δ' ἐν ταῖς θεωρίαις καὶ ταῖς ἑορταῖς οἴκοι μένοντες διενέμοντο τὰ χρήματα· οὐκέτ' οὖν ἠθέλον ἐξιέναι καὶ κινδυνεύειν, ἀλλὰ καὶ νόμον ἔθεντο περὶ τῶν θεωρικῶν τούτων χρημάτων, θάνατον ἀπειλοῦντα τῷ γράψαντι μετατεθῆναι ταῦτ' εἰς τὴν ἀρχαίαν τάξιν καὶ γενέσθαι στρατιωτικά. διὰ τοῦθ' ὁ Δημοσθένης εὐλαβῶς ἄπτεται τῆς περὶ τούτου συμβουλῆς, καὶ ὑπερωτήσας ἑαυτὸν ὅτι „σὺ γράφεις ταῦτ' εἶναι στρατιωτικά;“ ἐπιφέρει 9 „μὰ Δί' οὐκ ἔγωγε“. τοσαῦτα μὲν περὶ τῶν θεωρικῶν.

- 6 Διείλεται δ' ὁ ῥήτωρ καὶ περὶ πολιτικῆς δυνάμεως, ἀξιῶν αὐτοὺς στρατεύεσθαι, καὶ μὴ διὰ ξένων, ὥσπερ εἰώθεσαν, ποιεῖσθαι τὴν βοήθειαν· τοῦτο γὰρ αἴτιον εἶναί φησι τοῦ τὰ πράγματ' ἀπόλλυσθαι.

- Ἀντὶ πολλῶν ἂν ᾧ ἄνδρες Ἀθηναῖοι χρημάτων ὑμᾶς ἐλέσθαι νομίζω, εἰ φανερόν γένοιτο τὸ μέλλον συνοίσειν περὶ ᾧ νυνὶ σκοπεῖτε. ὅτε τοίνυν τοῦθ' οὕτως ἔχει, προσήκει προθύμως ἐθέλειν ἀκούειν τῶν βουλομένων συμβουλεύειν· οὐ γὰρ μόνον, εἴ τι χρήσιμον ἐσκεμμένος ἦκει τις, τοῦτ' ἂν ἀκούσαντες λάβοιτε, ἀλλὰ καὶ τῆς ὑμετέρας τύχης ὑπολαμβάνω πολλὰ τῶν δεόντων ἐκ τοῦ παραχρῆμ' ἐνίοις ἐπελθεῖν ἂν εἶπεῖν, ὥστ' ἐξ ἀπάντων ῥαδίαν τὴν τοῦ συμφέροντος ὑμῖν αἴρεσιν γενέσθαι.
- 2 Ὁ μὲν οὖν παρὼν καιρὸς ᾧ ἄνδρες Ἀθηναῖοι μόνον οὐχὶ λέγει φωνὴν ἀφιεῖς, ὅτι τῶν πραγμάτων ὑμῖν ἐκείνων αὐτοῖς ἀντιληπτέον ἐστίν, εἶπερ ὑπὲρ σωτηρίας αὐτῶν φροντίζετε· ἡμεῖς δ' οὐκ οἶδ' ὄντινά μοι δοκοῦμεν ἔχειν τρόπον πρὸς αὐτά. ἔστι δὴ τὰ γ' ἐμοὶ δοκοῦντα, ψηφίσασθαι μὲν ἤδη τὴν βοήθειαν καὶ παρασκευάσασθαι τὴν ταχίστην, ὅπως ἐνθένδε βοηθήσητε καὶ μὴ πάθῃτε ταῦτόν ὅπερ καὶ πρότερον, πρεσβεῖαν δὲ πέμπειν, ἥτις ταῦτ' ἐρεῖ καὶ παρέσται τοῖς πράγμα-
3 σιν· ὥς ἔστι μάλιστα τοῦτο δέος, μὴ πανοῦργος ᾧ καὶ 10
δεινὸς ἄνθρωπος πράγμασιν χρῆσθαι, τὰ μὲν εἰκων, ἡνίκ' ἂν τύχῃ, τὰ δ' ἀπειλῶν (ἀξιόπιστος δ' ἂν εἰκότως φαίνοιτο), τὰ δ' ἡμᾶς διαβάλλων καὶ τὴν ἀπουσίαν τὴν ἡμετέραν, [τρέψῃται καὶ] παρασπάσῃται τι τῶν
4 ὅλων πραγμάτων. οὐ μὴν ἀλλ' ἐπεικῶς ᾧ ἄνδρες

Ἀθηναῖοι τοῦθ' ὃ δυσμαχώτατόν ἐστι τῶν Φιλίππου
 πραγμάτων, καὶ βέλτιστον ὑμῖν· τὸ γὰρ εἶναι πάντων
 ἐκείνων ἐν' ὄντα κύριον καὶ ῥητῶν ἀπορρήτων, καὶ
 ἅμα στρατηγὸν καὶ δεσπότην καὶ ταμίαν καὶ πανταχοῦ
 [αὐτόν] παρεῖναι [τῷ στρατεύματι], πρὸς μὲν τὸ τὰ
 τοῦ πολέμου ταχὺ καὶ κατὰ καιρὸν πράττεσθαι πολλῷ
 προέχει, πρὸς δὲ τὰς καταλλαγὰς ἃς ἂν ἐκεῖνος ποιή-
 5 σαιτ' ἄσμενος πρὸς Ὀλυνθίους, ἐναντίως ἔχει. δῆλον
 γὰρ ἐστι τοῖς Ὀλυνθίοις ὅτι νῦν οὐ περὶ δόξης οὐδ'
 ὑπὲρ μέρους χώρας κίνδυνος ἀλλ' ἀναστάσεως καὶ ἀν-
 δραποδισμοῦ τῆς πατρίδος, καὶ ἴσασιν ἅ τ' Ἀμφιπολι-
 τῶν ἐποίησε τοὺς παραδόντας αὐτῷ τὴν πόλιν καὶ Πυ-
 δναίων τοὺς ὑποδεξαμένους· καὶ ὅλως ἄπιστον οἶμαι
 ταῖς πολιτείαις ἢ τυραννίς, ἄλλως τε καὶ ὁμορον χώραν
 6 ἔχωσι. ταῦτ' οὖν ἐγνωκότας ὑμᾶς ὥς ἄνδρες Ἀθηναῖοι
 καὶ τ' ἄλλ' ἃ προσήκει πάντ' ἐνθυμουμένους, φημὶ δεῖν
 ἐθελῆσαι, καὶ παροξυνθῆναι, καὶ τῷ πολέμῳ προσέχειν
 εἴπερ ποτὲ καὶ νῦν, χρήματ' εἰσφέροντας προθύμως,
 καὶ αὐτοὺς ἐξιόντας, καὶ μηδὲν ἐλλείποντας. οὐδὲ
 γὰρ λόγος οὐδὲ σκῆψις ὑμῖν τοῦ μὴ τὰ δέοντα ποιεῖν
 7 ἐθέλειν ὑπολείπεται. νυνὶ γὰρ ὃ πάντες ἐθρύλουν
 τέως, Ὀλυνθίους ἐκπολεμῆσαι δεῖν Φιλίππῳ, γέγον' 11
 αὐτόματον, καὶ ταῦθ' ὥς ἂν ὑμῖν μάλιστα συμφέροι.
 εἰ μὲν γὰρ ὑφ' ὑμῶν πεισθέντες ἀνείλοντο τὸν πό-
 λεμον, σφαλεροὶ σύμμαχοι καὶ μέχρι του ταῦτ' ἂν
 ἐγνωκότες ᾗσαν ἴσως· ἐπειδὴ δ' ἐκ τῶν πρὸς αὐτοὺς
 ἐγκλημάτων μισοῦσι, βεβαίαν εἰκὸς τὴν ἔχθραν αὐτοὺς
 8 ὑπὲρ ὧν φοβοῦνται καὶ πεπόνθασιν ἔχειν. οὐ δεῖ δὴ
 τοιοῦτον ὥς ἄνδρες Ἀθηναῖοι παραπεπτωκότα καιρὸν
 ἀφεῖναι, οὐδὲ παθεῖν ταῦθ' ὅπερ ἤδη πολλάκις πρό-
 τερον πεπόνθατε. εἰ γὰρ ὅθ' ἤκομεν Εὐβοεῦσιν βε-

βοηθηκότες, καὶ παρῆσαν Ἀμφιπολιτῶν Ἰέραξ καὶ Στρα-
 τοκλῆς ἐπὶ τουτὶ τὸ βῆμα, κελεύοντες ἡμᾶς πλεῖν καὶ
 παραλαμβάνειν τὴν πόλιν, τὴν αὐτὴν παρειχόμεθ' ἡμεῖς
 ὑπὲρ ἡμῶν αὐτῶν προθυμίαν ἦνπερ ὑπὲρ τῆς Εὐβοέων
 σωτηρίας, εἴχετε' ἂν Ἀμφίπολιν τότε καὶ πάντων τῶν
 9 μετὰ ταῦτ' ἂν ἦτ' ἀπηλλαγμένοι πραγμάτων. καὶ πάλιν
 ἡνίκα Πύδνα Ποτείδαια Μεθώνη Παγασαί, τ' ἄλλ',
 ἵνα μὴ καθ' ἕκαστα λέγων διατρίβω, πολιορκούμεν'
 ἀπηγγέλλετο, εἰ τότε τούτων ἐνὶ τῷ πρώτῳ προθύμως
 καὶ ὥς προσῆκ' ἐβοηθήσαμεν αὐτοί, ῥάουσι καὶ πολὺ
 ταπεινοτέρῳ νῦν ἂν ἐχρώμεθα τῷ Φιλίππῳ. νῦν δὲ
 τὸ μὲν παρὸν ἀεὶ προιέμενοι, τὰ δὲ μέλλοντ' αὐτό-
 ματ' οἰόμενοι σχήσειν καλῶς, ἠὺξήσαμεν ὧ ἄνδρες
 Ἀθηναῖοι Φίλιππον ἡμεῖς καὶ κατεστήσαμεν τηλικού-
 τον, ἡλίκος οὐδείς πω βασιλεὺς γέγονεν Μακεδονίας.
 νυνὶ δὴ καιρὸς ἥκει τις οὗτος ὁ τῶν Ὀλυνθίων αὐτό-
 ματος τῇ πόλει, ὃς οὐδενός ἐστιν ἐλάττων τῶν προ-
 10 τέρων ἐκείνων. καὶ ἔμοιγε δοκεῖ τις ἂν ὧ ἄνδρες
 Ἀθηναῖοι δίκαιος λογιστῆς τῶν παρὰ τῶν θεῶν ἡμῖν 12
 ὑπερογμένων καταστάς, καίπερ οὐκ ἐχόντων ὥς δεῖ
 πολλῶν, ὅμως μεγάλην ἂν ἔχειν αὐτοῖς χάριν εἰκότως·
 τὸ μὲν γὰρ πόλλ' ἀπολωλεκέναι κατὰ τὸν πόλεμον τῆς
 ἡμετέρας ἀμελείας ἂν τις θείῃ δικαίως, τὸ δὲ μήτε
 πάλαι τοῦτο πεπονθέναι πεφηνέναι τέ τιν' ἡμῖν
 συμμαχίαν τούτων ἀντίρροπον, ἂν βουλώμεθα χρῆ-
 σθαι, τῆς παρ' ἐκείνων εὐνοίας εὐεργέτημ' ἂν ἔγωγε
 11 θείην. ἀλλ' οἶμαι παρόμοιον ἐστὶν καὶ περὶ τῆς τῶν
 χρημάτων κτήσεως· ἂν μὲν γὰρ ὅς' ἂν τις λάβῃ καὶ
 σῶσῃ, μεγάλην ἔχει τῇ τύχῃ τὴν χάριν, ἂν δ' ἀναλώ-
 σας λάθῃ, συνανήλωσε [καὶ τὸ μεμνησθαι] τὴν χάριν.
 καὶ περὶ τῶν πραγμάτων οὕτως οἱ μὴ χρησάμενοι τοῖς

- καιροῖς ὀρθῶς, οὐδ' εἰ συνέβη τι [παρὰ τῶν θεῶν]
 χρηστὸν μνημονεύουσι· πρὸς γὰρ τὸ τελευταῖον ἐκβὰν
 ἕκαστον τῶν πρὶν ὑπαρξάντων κρίνεται. διὸ καὶ
 σφόδρα δεῖ τῶν λοιπῶν ὑμᾶς ὧς ἄνδρες Ἀθηναῖοι
 φροντίσαι, ἵνα ταῦτ' ἐπανορθωσάμενοι, τὴν ἐπὶ τοῖς
 12 πεπραγμένοις ἀδοξίαν ἀποτριψώμεθα. εἰ δὲ προησό-
 μεθ' ὧς ἄνδρες Ἀθηναῖοι καὶ τούτους τοὺς ἀνθρώ-
 πους, εἴτ' Ὀλυνθον ἐκεῖνος καταστρέφεται, φρασάτω
 τις ἐμοὶ τί τὸ κωλύον ἔτ' αὐτὸν ἔσται βαδίζειν ὅποι
 βούλεται. ἄρα λογίζεται τις ὑμῶν ὧς ἄνδρες Ἀθη-
 ναῖοι καὶ θεωρεῖ τὸν τρόπον, δι' ὃν μέγας γέγονεν,
 ἀσθενῆς ὢν τὸ κατ' ἀρχὰς Φίλιππος; τὸ πρῶτον Ἀμ-
 φίπολιν λαβών, μετὰ ταῦτα Πύδναν, πάλιν Ποτείδαιαν,
 13 Μεθώνην αὖτις, εἴτα Θετταλίας ἐπέβη· μετὰ ταῦτα
 Φερὰς Παγασὰς Μαγνησίαν πάνθ' ὃν ἐβούλετ' εὐτρε-
 πίσας τρόπον, ὥχεται εἰς Θράκην· εἴτ' ἐκεῖ τοὺς μὲν 13
 ἐκβαλὼν τοὺς δὲ καταστήσας τῶν βασιλέων ἡσθένησε·
 πάλιν ῥάσας οὐκ ἐπὶ τὸ ῥαθυμεῖν ἀπέκλινεν, ἀλλ'
 εὐθύς Ὀλυνθίοις ἐπεχείρησεν. τὰς δ' ἐπ' Ἰλλυριοὺς καὶ
 Παίονας αὐτοῦ καὶ πρὸς Ἀρύββαν καὶ ὅποι τις ἂν εἴποι
 παραλείπω στρατείας.
- 14 Τί οὖν, ἂν τις εἴποι, ταῦτα λέγεις ἡμῖν νῦν; ἵνα
 γινῶτ' ὧς ἄνδρες Ἀθηναῖοι καὶ αἰσθησθ' ἀμφοτέρω, καὶ
 τὸ προῖεσθαι καθ' ἕκαστον ἀεὶ τι τῶν πραγμάτων ὡς
 ἀλυσιτελέες, καὶ τὴν φιλοπραγμοσύνην ἣ χρῆται καὶ
 συζῇ Φίλιππος, ὑφ' ἧς οὐκ ἔστιν ὅπως ἀγαπήσας τοῖς
 πεπραγμένοις ἡσυχίαν σχήσει. εἰ δ' ὁ μὲν ὡς ἀεὶ τι
 μεῖζον τῶν ὑπαρχόντων δεῖ πράττειν ἐγνωκὼς ἔσται,
 ἡμεῖς δ' ὡς οὐδενὸς ἀντιληπτέον ἐρρωμένως τῶν πρα-
 γμάτων, σκοπεῖσθ' εἰς τί ποτ' ἐλπὶς ταῦτα τελευτῆσαι.
 15 πρὸς θεῶν, τίς οὕτως εὐήθης ὑμῶν, ὅστις ἀγνοεῖ τὸν

ἐκεῖθεν πόλεμον δεῦρ' ἤξοντ', ἐὰν ἀμελήσωμεν; ἀλλὰ μὴν εἰ τοῦτο γενήσεται, δέδοικ' ὧ ἄνδρες Ἀθηναῖοι μὴ τὸν αὐτὸν τρόπον, ὥσπερ οἱ δανειζόμενοι ῥαδίως ἐπὶ τοῖς μεγάλοις [τόκοις], μικρὸν εὐπορήσαντες χρόνον ὕστερον καὶ τῶν ἀρχαίων ἀπέστησαν, οὕτως [καὶ ἡμεῖς, ἂν] ἐπὶ πολλῷ φανῶμεν ἐρραθυμηκότες, καὶ ἅπαντα πρὸς ἡδονὴν ζητοῦντες, πολλὰ καὶ χαλεπὰ ὧν ἡβουλόμεθ' ὕστερον εἰς ἀνάγκην ἔλθωμεν ποιεῖν, καὶ κινδυνεύσωμεν περὶ τῶν ἐν αὐτῇ τῇ χώρᾳ.

- 16 Τὸ μὲν οὖν ἐπιτιμᾶν ἴσως φήσαι τις ἂν ῥάδιον καὶ παντὸς εἶναι, τὸ δ' ὑπὲρ τῶν παρόντων ὃ τι δεῖ πράττειν ἀποφαίνεσθαι, τοῦτ' εἶναι συμβούλου. ἐγὼ δ' οὐκ ἄγνοῶ μὲν ὧ ἄνδρες Ἀθηναῖοι τοῦθ' ὅτι πολλὰ-
 14 κίς ὑμεῖς οὐ τοὺς αἰτίους, ἀλλὰ τοὺς ὑστάτους περὶ τῶν
 14 πραγμάτων εἰπόντας, ἐν ὀργῇ ποιεῖσθ' ἐὰν τι μὴ κατὰ γνώμην ἐκβῇ· οὐ μὴν οἶμαι δεῖν τὴν ἰδίαν ἀσφάλειαν σκοποῦντα, ὑποστείλασθαι περὶ ὧν ὑμῖν συμφέρειν
 17 ἡγοῦμαι. φημὶ δὴ διχῇ βοηθητέον εἶναι τοῖς πράγμα-
 σιν ὑμῖν, τῷ τε τὰς πόλεις τοῖς Ὀλυνθίοις σῶζειν, καὶ τοὺς τοῦτο ποιήσοντας στρατιώτας ἐκπέμπειν, καὶ τῷ τὴν ἐκείνου χώραν κακῶς ποιεῖν, καὶ τριήρεσιν, καὶ στρατιώταις ἑτέροις· εἰ δὲ θατέρου τούτων ὀλι-
 18 γωρήσετε, ὁκνῶ μὴ μάταιος ἡμῖν ἡ στρατεία γένηται. εἴτε γὰρ ὑμῶν τὴν ἐκείνου κακῶς ποιοούντων, ὑπο-
 μέinas τοῦτ' Ὀλυνθον παραστήσεται, ῥαδίως ἐπὶ τὴν οἰκείαν ἔλθων ἀμυνεῖται· εἴτε βοηθησάντων μόνον ὑμῶν εἰς Ὀλυνθον, ἀκινδύνως ὁρῶν ἔχοντα τὰ οἶκοι, προσκαθεδεῖται καὶ προσεδρεύσει τοῖς πράγμασι, περι-
 ἔσται τῷ χρόνῳ τῶν πολιορκουμένων. δεῖ δὴ πολλὴν καὶ διχῇ τὴν βοήθειαν εἶναι.

- 19 Καὶ περὶ μὲν τῆς βοηθείας ταῦτα γιννῶσκω· περὶ

- δὲ χρημάτων πόρου, ἔστιν ὧ ἄνδρες Ἀθηναῖοι χρή-
μαθ' ὑμῖν, ἔστιν ὅσ' οὐδενὶ τῶν ἄλλων [ἀνθρώπων]
στρατιωτικά· ταῦτα δ' ὑμεῖς οὕτως ὡς βούλεσθε λαμ-
βάνετε. εἰ μὲν οὖν ταῦτα τοῖς στρατευομένοις ἀπο-
δώσετε, οὐδενὸς ὑμῖν προσδεῖ πόρου, εἰ δὲ μὴ, προσ-
δεῖ, μᾶλλον δ' ἅπαντος ἐνδεῖ τοῦ πόρου. „τί οὖν“
ἂν τις εἴποι „σὺ γράφεις; ταῦτ' εἶναι στρατιωτικά;“
20 μὰ Δί' οὐκ ἔγωγε. ἐγὼ μὲν γὰρ ἡγοῦμαι στρατιώτας
δεῖν κατασκευασθῆναι, καὶ εἶναι ταῦτα στρατιωτικά,
καὶ μίαν σύνταξιν εἶναι τὴν αὐτὴν τοῦ τε λαμβάνειν
καὶ τοῦ ποιεῖν τὰ δέοντα· ὑμεῖς δ' οὕτω πως ἄνευ
πραγμάτων λαμβάνειν εἰς τὰς ἐορτάς. ἔστι δὴ λοιπὸν 15
οἶμαι πάντας εἰσφέρειν, ἂν πολλῶν δέῃ, πολλὰ, ἂν
ὀλίγων, ὀλίγα. δεῖ δὲ χρημάτων, καὶ ἄνευ τούτων
οὐδὲν ἔστι γενέσθαι τῶν δεόντων. λέγουσιν δὲ καὶ ἄλ-
λους τινὰς ἄλλοι πόρους, ὧν ἔλεσθ' ὅστις ὑμῖν συμ-
φέρειν δοκεῖ· καὶ τέως ἐστὶ καιρὸς, ἀντιλάβεσθε τῶν
πραγμάτων.
- 21 Ἄξιον δ' ἐνθυμηθῆναι καὶ λογίσασθαι τὰ πρά-
γματ' ἐν ᾧ καθέστηκεν νυνὶ τὰ Φιλίππου. οὔτε γὰρ, ὡς
δοκεῖ καὶ φήσκει τις ἂν μὴ σκοπῶν ἀκριβῶς, εὐτρε-
πῶς οὐδ' ὡς ἂν κάλλιστ' αὐτῷ τὰ παρόντ' ἔχει, οὔτ'
ἂν ἐξήνεγκε τὸν πόλεμόν ποτε τοῦτον ἐκεῖνος, εἰ πολε-
μεῖν ᾤκηθη θεήσειν αὐτόν, ἀλλ' ὡς ἐπιὼν ἅπαντα τότε
ἤλπιζεν τὰ πράγματ' ἀναιρήσεσθαι, κατὰ διέψευσται.
τοῦτο δὴ πρῶτον αὐτὸν ταράττει παρὰ γνώμην γεγο-
νὸς καὶ πολλὴν ἀθυμίαν αὐτῷ παρέχει, εἴτα τὰ τῶν
22 Θειταλῶν. ταῦτα γὰρ ἄπιστα μὲν ἦν δήπου φύσει καὶ
ἀεὶ πᾶσιν ἀνθρώποις, κομιδῇ δ', ὥσπερ ἦν, καὶ ἔστι
νῦν τούτῳ. καὶ γὰρ Παργασὰς ἀπαιτεῖν αὐτόν εἰσιν
ἐψηφισμένοι, καὶ Μαγνησίαν κεκωλύκασι τειχίζειν.

- ἤκουον δ' ἔγωγέ τινων, ὥς οὐδὲ τοὺς λιμένας καὶ τὰς ἀγορὰς ἔτι δώσοιεν αὐτῷ καρποῦσθαι· τὰ γὰρ κοινὰ τὰ Θετταλῶν ἀπὸ τούτων δέοι διοικεῖν, οὐ Φίλιππον λαμβάνειν. εἰ δὲ τούτων ἀποστερήσεται τῶν χρημάτων, εἰς στενὸν κομιδῇ τὰ τῆς τροφῆς τοῖς ξένοις
- 23 αὐτῷ καταστήσεται. ἀλλὰ μὴν τόν γε Παίονα καὶ τὸν Ἰλλυριὸν καὶ ἀπλῶς τούτους ἅπαντας ἡγεῖσθαι χρή, αὐτονόμους ἡδὶον ἂν καὶ ἐλευθέρους ἢ δούλους εἶναι· καὶ γὰρ ἀήθεις κατακούειν τινός [εἰσι], καὶ ἄνθρωπος ὑβριστής, ὥς φασιν. καὶ μὰ Δί' οὐδὲν ἄπιστον ἴσως· τὸ γὰρ εἶναι πράττειν παρὰ τὴν ἀξίαν ἀφορμὴ τοῦ
- 16 κακῶς φρονεῖν τοῖς ἀνοήτοις γίνεται, διόπερ πολλὰς δοκεῖ τὸ φυλάξαι τὰγαθὰ τοῦ κτήσασθαι χαλεπώ-
- 24 τερον εἶναι. δεῖ τοίνυν ὑμᾶς ὧ ἄνδρες Ἀθηναῖοι τὴν ἀκαιρίαν τὴν ἐκείνου καιρὸν ὑμέτερον νομίσαντας, ἐτοίμως συνάρασθαι τὰ πράγματα, καὶ πρεσβευομένους ἐφ' ἃ δεῖ, καὶ στρατευομένους αὐτούς, καὶ παροξύνοντας τοὺς ἄλλους ἅπαντας, λογιζομένους, εἰ Φίλιππος λάβοι καθ' ἡμῶν τοιοῦτον καιρὸν καὶ πόλεμος γένοιτο πρὸς τῇ χώρᾳ, πῶς ἂν αὐτὸν οἴεσθ' ἐτοίμως ἐφ' ὑμᾶς ἐλθεῖν. εἴτ' οὐκ αἰσχύνεσθ', εἰ μὴδ' ἃ πάθοιτ' ἂν, εἰ δύναιτ' ἐκεῖνος, ταῦτα ποιῆσαι καιρὸν ἔχοντες οὐ τολμήσετε;
- 25 Ἔτι τοίνυν ὧ ἄνδρες Ἀθηναῖοι μὴδὲ τοῦθ' ὑμᾶς λανθανέτω, ὅτι νῦν αἵρεσίς ἐστιν ὑμῖν, πότερ' ὑμᾶς ἐκεῖ χρή πολεμεῖν ἢ παρ' ὑμῖν ἐκεῖνον. ἐὰν μὲν γὰρ ἀντέχῃ τὰ τῶν Ὀλυνθίων, ὑμεῖς ἐκεῖ πολεμήσετε καὶ τὴν ἐκείνου κακῶς ποιήσετε, τὴν ὑπάρχουσαν καὶ τὴν οἰκείαν ταύτην ἀδεῶς καρπούμενοι· ἂν δ' ἐκεῖνα Φί-
- 26 λιππος λάβῃ, τίς αὐτὸν κωλύσει δεῦρο βαδίζοντα; Θηβαῖοι. μὴ λίαν πικρὸν εἰπεῖν; καὶ συνεισβαλοῦσιν

[έτοιμως]. ἀλλὰ Φωκεῖς. οἱ τὴν οἰκείαν οὐχ οἷοί τε [ὄντες] φυλάττειν, ἂν μὴ βοηθήσῃθ' ὑμεῖς ἢ ἄλλος τις. ἀλλ' ὥ τᾶν οὐχὶ βουλήσεται. τῶν ἀτοπωτάτων μέντ' ἂν εἴη, εἰ ἂν νῦν ἄνοιαν ὀφλισκάνων ὅμως ἐκλαλεῖ, ταῦτα 27 δυνηθεῖς μὴ πράξει. ἀλλὰ μὴν ἡλίκα γ' ἐστὶν τὰ διάφορ' ἐνθάδ' ἢ 'κεῖ πολεμεῖν, οὐδὲ λόγου προσδεῖν ἡγοῦμαι. εἰ γὰρ ὑμᾶς δεήσειεν αὐτοὺς τριάκονθ' ἡμέρας ἕξω γενέσθαι, καὶ ὅσ' ἀνάγκη στρατοπέδῳ χρωμένους τῶν ἐκ τῆς χώρας λαμβάνειν, μηδενὸς ὄντος ἐν αὐτῇ 17 πολέμου λέγω, πλείον' ἂν οἶμαι ζημιωθῆναι τοὺς γεωργοῦντας ὑμῶν, ἢ ὅσ' εἰς ἅπαντα τὸν πρὸ τοῦ χρόνον δεδαπάνησθε. εἰ δὲ δὴ πόλεμός τις ἦξει, πόσα χροὴ νομίσαι ζημιώσεσθαι; καὶ πρόσσεσθ' ἢ ὕβρις καὶ ἔθ' ἢ τῶν πραγμάτων αἰσχύνη, οὐδεμιᾶς ἐλάττων ζημία τοῖς γε σῶφροσιν.

28 Πάντα δὴ ταῦτα δεῖ συνιδόντας ἅπαντας, βοηθεῖν καὶ ἀπωθεῖν ἐκεῖσε τὸν πόλεμον, τοὺς μὲν εὐπόρους, ἵν' ὑπὲρ τῶν πολλῶν ὧν καλῶς ποιοῦντες ἔχουσι, μικρ' ἀναλίσκοντες τὰ λοιπὰ καρπῶνται [ἀδεῶς], τοὺς δ' ἐν ἡλικίᾳ, ἵνα τὴν τοῦ πολεμεῖν ἐμπειρίαν ἐν τῇ Φιλίππου χώρᾳ κτησάμενοι, φοβεροὶ φύλακες τῆς οἰκείας ἀκεραίου γένωνται, τοὺς δὲ λέγοντας, ἵν' αἱ τῶν πεπολιτευμένων αὐτοῖς εὐθυναὶ ῥάδια γένωνται, ὥς ὅποι' ἅττ' ἂν ὑμᾶς περιστῇ τὰ πράγματα, τοιοῦτοι κριταὶ καὶ τῶν πεπραγμένων αὐτοῖς ἔσεσθε. χρηστὰ δ' εἴη παντὸς εἵνεκα.

II.

ΟΛΥΝΘΙΑΚΟΣ Β.

ΤΠΟΘΕΣΙΣ.

Προσήκानτο μὲν τὴν πρεσβείαν τῶν Ὀλυνθίων οἱ Ἀθηναῖοι, καὶ βοηθεῖν αὐτοῖς κεκρίκασι· μέλλουσι δὲ περὶ τὴν ἔξοδον καὶ δεδιόσιν ὥς δυσπολεμήτου τοῦ Φιλίππου, παρελθὼν ὁ Δημοσθένης πειρᾶται θαρσύνειν τὸν δῆμον, ἐπιδεικνὺς ὥς ἀσθενῇ τὰ τοῦ Μακεδόνοσ προάγματα. καὶ γὰρ τοῖς συμμαχοῖς ὑποπτον αὐτὸν εἶναί φησι καὶ κατὰ τὴν οἰκείαν δύναμιν οὐκ ἰσχυρόν· τοὺς γὰρ Μακεδόνας ἀσθενεῖς εἶναι καθ' ἑαυτούς.

Ἐπὶ πολλῶν μὲν ἂν τις ἰδεῖν ᾧ ἄνδρες Ἀθηναῖοι 18
δοκεῖ μοι τὴν παρὰ τῶν θεῶν εὐνοίαν φανεράν γιγνομένην τῇ πόλει, οὐχ ἥκιστα δ' ἐν τοῖς παροῦσι πράγμασι· τὸ γὰρ τοὺς πολεμήσοντας Φιλίππῳ γεγενῆσθαι καὶ χώραν ὁμορον καὶ δύναμιν τινα κεκτημένους, καὶ τὸ μέγιστον ἀπάντων, τὴν ὑπὲρ τοῦ πολέμου γνώμην τοιαύτην ἔχοντας, ὥστε τὰς πρὸς ἐκεῖνον διαλλαγὰς πρῶτον μὲν ἀπίστους, εἶτα τῆς ἑαυτῶν πατρίδος νομίζειν ἀνάστασιν, δαιμονίᾳ τινὶ καὶ θεῖᾳ παντάπασιν ἔοικεν 2 εὐεργεσίᾳ. δεῖ τοίνυν ᾧ ἄνδρες Ἀθηναῖοι τοῦτ' ἤδη σκοπεῖν αὐτούς, ὅπως μὴ χεῖρους περὶ ἡμᾶς αὐτοὺς εἶναι δόξομεν τῶν ὑπαρχόντων, ὥς ἔστι τῶν αἰσχυρῶν, μᾶλλον δὲ τῶν αἰσχύιστων, μὴ μόνον πόλεων καὶ τόπων, ᾧν ἡμὲν ποτε κύριοι, φαίνεσθαι προῖεμένους, ἀλλὰ καὶ τῶν ὑπὸ τῆς τύχης παρασκευασθέντων συμμάχων καὶ καιρῶν.

3 Τὸ μὲν οὖν ὧ ἄνδρες Ἀθηναῖοι τὴν Φιλίππου
 ῥώμην διεξιέναι, καὶ διὰ τούτων τῶν λόγων προτρέ-
 πειν τὰ δέοντα ποιεῖν ὑμᾶς, οὐχὶ καλῶς ἔχειν ἡγοῦμαι.
 διὰ τί; ὅτι μοι δοκεῖ πάνθ' ὅς' ἂν εἴποι τις ὑπὲρ
 τούτων, ἐκείνῳ μὲν ἔχειν φιλοτιμίαν, ἡμῖν δ' οὐχὶ
 καλῶς πεπραχθαι. ὁ μὲν γὰρ ὅσῳ πλείον' ὑπὲρ τὴν
 ἀξίαν πεποίηκε τὴν αὐτοῦ, τοσούτῳ θαυμαστότερος
 παρὰ πᾶσιν νομίζεται· ὑμεῖς δ' ὅσῳ χεῖρον ἢ προσήκεν
 κέχρησθε τοῖς πράγμασι, τοσούτῳ πλείον' αἰσχύνην
 4 ὠφλήκατε. ταῦτα μὲν οὖν παραλείψω. καὶ γὰρ εἰ 19
 μετ' ἀληθείας τις ὧ ἄνδρες Ἀθηναῖοι σκοποῖτο, ἐνθένδ'
 ἂν αὐτὸν ἴδοι μέγαν γεγεννημένον, οὐχὶ παρ' αὐτοῦ.
 ὧν οὖν ἐκεῖνος μὲν ὀφείλει τοῖς ὑπὲρ αὐτοῦ πεπολι-
 τευμένοις χάριν, ὑμῖν δὲ δίκην προσήκει λαβεῖν, οὐχὶ
 νῦν ὁρῶ [τὸν] καιρὸν [τοῦ] λέγειν· ἃ δὲ καὶ χωρὶς
 τούτων ἐνι, καὶ βέλτιόν ἐστιν ἀκηκοέναι πάντας ὑμᾶς,
 καὶ μεγάλ' ὧ ἄνδρες Ἀθηναῖοι κατ' ἐκείνου φαίνοιτ'
 ἂν ὀνειδῇ βουλομένοις ὁρθῶς δοκιμάζειν, ταῦτ' εἰπεῖν
 πειράσομαι.

5 Τὸ μὲν οὖν ἐπίορκον κᾶπιστον καλεῖν, ἄνευ τοῦ
 τὰ πεπραγμένα δεικνύναι, λοιδορίαν εἶναί τις ἂν φή-
 σαιε κενὴν δικαίως· τὸ δὲ πάνθ' ὅσα πάποτ' ἔπραξε
 διεξιόντ' ἐφ' ἅπασι τοιοῦτον ἐλέγχειν, καὶ βραχέος λό-
 γου συμβαίνει δεῖσθαι, καὶ δυοῖν ἔνεχ' ἡγοῦμαι συμ-
 φέρειν εἰρησθαι, τοῦ τ' ἐκεῖνον, ὅπερ καὶ ἀληθὲς ὑπάρ-
 χει, φλαῦρον φαίνεσθαι, καὶ τοὺς ὑπερεκπεπληγμένους
 ὥς ἄμαχόν τινα τὸν Φίλιππον, ἰδεῖν ὅτι πάντα διεξε-
 λήλυθεν οἷς πρότερον παρακρουόμενος μέγας ηὐξήθη,
 καὶ πρὸς αὐτὴν ἤκει τὴν τελευταίην τὰ πράγματ' αὐτῷ.
 6 ἐγὼ γὰρ ὧ ἄνδρες Ἀθηναῖοι σφόδρ' ἂν ἡγούμην καὶ
 τὸς φοβερόν τὸν Φίλιππον καὶ θαυμαστόν, εἰ τὰ δίκαια

πράττονθ' ἐώρων ηὐξημένον· νῦν δὲ θεωρῶν καὶ σκο-
 πῶν εὐρίσκω, τὴν μὲν ἡμετέραν εὐήθειαν τὸ κατ' ἀρ-
 χάς, ὅτ' Ὀλυνθίους ἀπήλανθόν τινες ἐνθένδε βουλο-
 μένους ὑμῖν διαλεχθῆναι, τῷ τὴν Ἀμφίπολιν φάσκειν
 παραδώσειν καὶ τὸ θρυλούμενόν ποτ' ἀπόρρητον ἐκεῖνο
 7 κατασκευάσαι, τούτῳ προσαγαγόμενον, τὴν δ' Ὀλυν-
 θίων φιλίαν μετὰ ταῦτα, τῷ Ποτεΐδαιαν οὔσαν ὑμετέ-
 ραν ἐξελεῖν, καὶ τοὺς μὲν πρότερον συμμάχους ἀδι- 20
 κῆσαι, παραδοῦναι δ' ἐκείνοις, Θετταλοὺς δὲ νῦν τὰ
 τελευταῖα, τῷ Μαγνησίαν παραδώσειν ὑποσχέσθαι, καὶ
 τὸν Φωκικὸν πόλεμον πολεμήσειν ὑπὲρ αὐτῶν ἀναδέ-
 ξασθαι. ὅλως δ' οὐδεὶς ἔστιν ὄντιν' οὐ πεφενάκικ'
 ἐκεῖνος τῶν αὐτῷ χρησαμένων· τὴν γὰρ ἐκάστων
 ἄνοιαν ἀεὶ τῶν ἀγνοούντων αὐτὸν ἐξαπατῶν καὶ προσ-
 8 λαμβάνων οὕτως ηὐξήθη. ὥσπερ οὖν διὰ τούτων
 ἤρθη μέγας, ἥνιχ' ἕκαστοι συμφέρον αὐτὸν ἑαυτοῖς
 ᾧοντό τι πράξειν, οὕτως ὀφείλει διὰ τῶν αὐτῶν τού-
 των καὶ καθαιρεθῆναι πάλιν, ἐπειδὴ πάνθ' εἵνεχ' ἑαυ-
 τοῦ ποιῶν ἐξελέγεται. καιροῦ μὲν δὴ ὧ ἄνδρες
 Ἀθηναῖοι πρὸς τοῦτο πάρεστι Φιλίππῳ τὰ πράγματα·
 ἢ παρελθὼν τις ἐμοὶ, μᾶλλον δ' ὑμῖν δειξάτω, ὥς
 οὐκ ἀληθῆ ταῦτ' ἐγὼ λέγω, ἢ ὥς οἱ τὰ πρῶτ' ἐξη-
 πατημένοι τὰ λοιπὰ πιστεύουσιν, ἢ ὥς οἱ παρὰ τὴν
 αὐτῶν ἀξίαν δεδουλωμένοι Θετταλοὶ νῦν οὐκ ἂν ἐλεύ-
 θεροι γένοιντ' ἄσμενοι.

9 Καὶ μὴν εἴ τις ὑμῶν ταῦτα μὲν οὕτως ἔχειν ἡγεῖ-
 ται, οἶεται δὲ βία καθέξειν αὐτὸν τὰ πράγματα, τῷ τὰ
 χωρία καὶ λιμένας καὶ τὰ τοιαῦτα προειληφέναι, οὐκ
 ὀρθῶς οἶεται. ὅταν μὲν γὰρ ὑπ' εὐνοίας τὰ πράγματα
 συστῇ, καὶ πᾶσι ταῦτ' ἀσμενὲς τοῖς μετέχουσιν τοῦ πο-
 λέμου, καὶ συμπονεῖν καὶ φέρειν τὰς συμφορὰς καὶ μέ-

- νειν ἐθέλουσιν ἄνθρωποι· ὅταν δ' ἐκ πλεονεξίας καὶ
 πονηρίας τις ὥσπερ οὗτος ἰσχύσῃ, ἡ πρώτη πρόφασις
 καὶ μικρὸν πταῖσμα πάντ' ἀνεχαίτισεν καὶ διέλυσεν.
 10 οὐ γὰρ ἔστιν οὐκ ἔστιν ὧ ἄνδρες Ἀθηναῖοι, ἀδικοῦντα
 κἀπιорκοῦντα καὶ ψευδόμενον δύνανται βεβαίαν κτή-
 σασθαι, ἀλλὰ τὰ τοιαῦτ' εἰς μὲν ἅπαξ καὶ βραχὺν 21
 χρόνον ἀντέχει, καὶ σφόδρα γ' ἥνθησ' ἐπὶ ταῖς ἐλ-
 πίσιν, ἂν τύχῃ, τῷ χρόνῳ δὲ φωρᾶται καὶ περὶ αὐτὰ
 καταρρεῖ. ὥσπερ γὰρ οἰκίας οἶμαι καὶ πλοίου καὶ τῶν
 ἄλλων τῶν τοιούτων τὰ κάτωθεν ἰσχυρότατ' εἶναι δεῖ,
 οὕτω καὶ τῶν πράξεων τὰς ἀρχὰς καὶ τὰς ὑποθέσεις
 ἀληθεῖς καὶ δικαίας. τοῦτο δ' οὐκ ἔνι νῦν ἐν τοῖς
 πεπραγμένοις Φιλίππῳ.
 11 Φημὶ δὴ δεῖν ὑμᾶς τοῖς μὲν Ὀλυνθίοις βοηθεῖν,
 καὶ ὅπως τις λέγει κάλλιστα καὶ τάχιστα, οὕτως ἀρέ-
 σκει μοι· πρὸς δὲ Θετταλοὺς πρεσβεῖαν πέμπειν, ἡ
 τοὺς μὲν διδάξει ταῦτα, τοὺς δὲ παροξυνεῖ· καὶ γὰρ
 νῦν εἰσιν ἐψηφισμένοι, Παγασὰς ἀπαιτεῖν καὶ περὶ
 12 Μαγνησίας λόγους ποιεῖσθαι. σκοπεῖσθε μέντοι τοῦτ'
 ὧ ἄνδρες Ἀθηναῖοι, ὅπως μὴ λόγους ἐροῦσιν μόνον
 οἱ παρ' ἡμῶν πρέσβεις, ἀλλὰ καὶ ἔργον τι δεικνύειν
 ἔξουσιν, ἐξεληλυθότων ἡμῶν ἀξίως τῆς πόλεως καὶ
 ὄντων ἐπὶ τοῖς πράγμασιν, ὥς ἅπας μὲν λόγος, ἂν
 ἀπόντ' ἔργ' ἔχῃ, μάταιόν τι φαίνεται καὶ κενόν,
 μάλιστα δ' ὁ παρὰ τῆς ἡμετέρας πόλεως· ὅσῳ γὰρ
 ἑτοιμότατ' αὐτῷ δοκοῦμεν χρῆσθαι, τοσούτῳ μᾶλλον
 13 ἀπιστοῦσι πάντες αὐτῷ. πολλὴν δὴ τὴν μετάστασιν
 καὶ μεγάλην δεικτέον [τὴν μεταβολήν], εἰσφέροντας,
 ἐξιόντας, ἅπαντα ποιοῦντας ἑτοιμῶς, εἴπερ τις ὑμῖν
 προσέξει τὸν νοῦν. καὶ ταῦτ' ἐθελήσῃθ' ὥς προσήκει
 καὶ δὴ περαίνειν, οὐ μόνον ὧ ἄνδρες Ἀθηναῖοι τὰ

συμμαχικὰ ἀσθενῶς καὶ ἀπίστως ἔχοντα φανήσεται
 Φιλίππῳ, ἀλλὰ καὶ τὰ τῆς οἰκείας ἀρχῆς καὶ δυνάμεως 22
 κακῶς ἔχοντ' ἐξελεγχθήσεται.

- 14 Ὅλως μὲν γὰρ ἡ Μακεδονικὴ δύναμις καὶ ἀρχή,
 ἐν μὲν προσθήκῃ μερίς ἐστὶ τις οὐ μικρά, οἷον ὑπῆρξέ
 ποθ' ὑμῖν ἐπὶ Τιμοθέου πρὸς Ὀλυνθίους· πάλιν αὖ
 πρὸς Ποτείδαιαν Ὀλυνθίοις· ἐφάνη τι τοῦτο συναμ-
 φότερον· νυνὶ Θετταλοῖς νοσοῦσι καὶ τεταραγμένοις·
 ἐπὶ τὴν τυραννικὴν οἰκίαν ἐβοήθησεν· ὅποι τις ἂν
 οἶμαι προσθῇ καὶ μικρὰν δύναμιν, πάντ' ὠφελεῖ·
 αὕτῃ δὲ καθ' αὐτὴν ἀσθενῆς καὶ πολλῶν κακῶν ἐστι
 15 μεστή. καὶ γὰρ οὗτος ἅπασι τούτοις, οἷς ἂν τις μέγαν
 αὐτὸν ἡγήσαιο, τοῖς πολέμοις καὶ ταῖς στρατείαις, ἔτ'
 ἐπισφαλεστέραν [ἢ ὑπῆρχε φύσει] κατεσκεύακεν αὐτῷ.
 μὴ γὰρ οἴεσθ' ὧ ἄνδρες Ἀθηναῖοι, τοῖς αὐτοῖς Φίλιπ-
 πόν τε χαίρειν καὶ τοὺς ἀρχομένους, ἀλλ' ὁ μὲν δόξης
 ἐπιθυμεῖ καὶ τοῦτ' ἐξήλωκε, καὶ προήρηται πράττων
 καὶ κινδυνεύων ἂν συμβῇ παθεῖν, τὴν τοῦ διαπρά-
 ξασθαι ταῦθ' ἃ μηδεὶς πώποτ' ἄλλος Μακεδόνων δόξαν
 16 ἀντὶ τοῦ ζῆν [ἀσφαλῶς] ἡρημένος· τοῖς δὲ τῆς μὲν
 φιλοτιμίας τῆς ἀπὸ τούτων οὐ μέτεστι, κοπτόμενοι δ'
 ἀεὶ ταῖς στρατείαις ταύταις ταῖς ἄνω κάτω λυποῦνται
 καὶ συνεχῶς ταλαιπωροῦσιν, οὔτ' ἐπὶ τοῖς ἔργοις οὔτ'
 ἐπὶ τοῖς αὐτῶν ἰδίοις ἐώμενοι διατρίβειν, οὔθ' ὅσ'
 ἂν ποιήσωσιν οὕτως ὅπως ἂν δύνωνται, ταῦτ' ἔχοντες
 διαθέσθαι, κεκλειμένων τῶν ἐμπορίων τῶν ἐν τῇ χώρᾳ
 17 διὰ τὸν πόλεμον. οἱ μὲν οὖν πολλοὶ Μακεδόνων πῶς
 ἔχουσι Φιλίππῳ, ἐκ τούτων ἂν τις σκέψαιτ' οὐ χαλε-
 πῶς· οἱ δὲ δὴ περὶ αὐτὸν ξένοι καὶ πεζέταιροι, δόξαν 23
 μὲν ἔχουσ' ὥς εἰσὶ θαυμαστοὶ καὶ συγκεκροτημένοι τὰ
 τοῦ πολέμου, ὥς δ' ἐγὼ τῶν ἐν αὐτῇ τῇ χώρᾳ γεγε-

νημέων τινὸς ἤκουον ἀνδρός, οὐδαμῶς οἷον ψεύδε-
 18 σθαι, οὐδένων εἰδὲν βελτίους. εἰ μὲν γάρ τις ἀνὴρ
 ἔστιν ἐν αὐτοῖς οἷος ἔμπειρος πολέμου καὶ ἀγώνων,
 τούτους μὲν φιλοτιμίᾳ πάντας ἀπωθεῖν αὐτὸν ἔφη,
 βουλόμενον πάνθ' αὐτοῦ δοκεῖν εἶναι τᾶργα· πρὸς γὰρ
 αὐτῷ τοῖς ἄλλοις καὶ τὴν φιλοτιμίαν ἀνυπέρβλητον εἶναι·
 εἰ δέ τις σῶφρων ἢ δίκαιος ἄλλως, τὴν καθ' ἡμέραν
 ἀκρασίαν τοῦ βίου καὶ μέθην καὶ κορδακισμοὺς οὐ
 δυνάμενος φέρειν, παρεῷσθαι καὶ ἐν οὐδενὸς εἶναι
 19 μέρει τὸν τοιοῦτον. λοιποὺς δὲ περὶ αὐτὸν εἶναι λη-
 στάς καὶ κόλακας καὶ τοιούτους ἀνθρώπους, οἷους με-
 θυσθέντας ὀρχεῖσθαι τοιαῦτα, οἷ' ἐγὼ νῦν ὀκνῶ πρὸς
 ὑμᾶς ὀνομάσαι. δῆλον δ' ὅτι ταῦτ' ἔστιν ἀληθῆ· καὶ
 γὰρ οὐς ἐνθένδε πάντες ἀπήλαννον, ὥς πολὺ τῶν θαυ-
 ματοποιῶν ἀσελγεστέρους ὄντας, Καλλίαν ἐκεῖνον τὸν
 δημόσιον [καὶ τοιούτους ἀνθρώπους], μίμους γελοίων
 καὶ ποιητὰς αἰσχυρῶν ᾠσμάτων, ὧν εἰς τοὺς συνόντας
 ποιοῦσιν ἕνεκα τοῦ γελασθῆναι, τούτους ἀγαπᾷ καὶ
 20 περὶ αὐτὸν ἔχει. καίτοι ταῦτα, καὶ εἰ μικρά τις ἡγεῖ-
 ται, μεγάλ' ὧ ἀνδρες Ἀθηναῖοι δείγματα τῆς ἐκείνου
 γνώμης καὶ κακοδαιμονίας ἔστιν τοῖς εὖ φρονοῦσιν.
 ἀλλ' οἷμαι νῦν μὲν ἐπισκοτεῖ τούτοις τὸ κατορθοῦν·
 αἰ γὰρ εὐπραξίαι δειναὶ συγκρούψαι τὰ τοιαῦτ' ὀνειδῆ·
 εἰ δέ τι πταίσει, τότε ἀκριβῶς αὐτοῦ πάντ' ἐξετασθή-
 σεται. δοκεῖ δ' ἔμοιγ' ὧ ἀνδρες Ἀθηναῖοι δείξειν οὐκ 24
 εἰς μακράν, ἂν οἷ τε θεοὶ θέλωσι καὶ ὑμεῖς βούλησθε.
 21 ὥσπερ γὰρ ἐν τοῖς σώμασιν, τέως μὲν ἂν ἐρρωμένος
 ἢ τις οὐδὲν ἐπαισθάνεται, ἐπὰν δ' ἀρρώστημά τι συμβῇ
 πάντα κινεῖται, καὶ ῥῆγμα, καὶ στρέμμα, καὶ ἄλλο τι
 τῶν ὑπαρχόντων σαθρῶν ἢ, οὕτω καὶ τῶν πόλεων καὶ
 τῶν τυράννων, ἕως μὲν ἂν ἔξω πολεμῶς ἀφανῇ τὰ

κακὰ [τοῖς πολλοῖς] ἐστίν, ἐπειδὴν δ' ὁμορος πόλεμος
 συμπλακῇ πάντ' ἐποίησεν ἔκδηλα.

- 22 Εἰ δέ τις ὑμῶν ὧ ἄνδρες Ἀθηναῖοι τὸν Φίλιπ-
 πον εὐτυχοῦνθ' ὁρῶν φοβερὸν προσπολεμῆσαι νομίζει,
 σῶφρονος μὲν ἀνθρώπου λογισμῷ χρῆται· μεγάλη γὰρ
 ῥοπή, μᾶλλον δ' ὅλον ἢ τύχην παρὰ πάντ' ἐστὶ τὰ τῶν
 ἀνθρώπων πράγματα· οὐ μὲν ἄλλ' ἔγωγ', εἴ τις αἵρεσίν
 μοι δοίῃ, τὴν τῆς ἡμετέρας πόλεως τύχην ἂν ἐλοίμην,
 ἐθελόντων ἃ προσήκει ποιεῖν ὑμῶν καὶ κατὰ μικρόν,
 ἢ τὴν ἐκείνου· πολὺ γὰρ πλείους ἀφορμὰς εἰς τὸ τὴν
 παρὰ τῶν θεῶν εὐνοίαν ἔχειν ὁρῶ, ὑμῖν οὔσας ἢ
 23 'κείνῳ. ἄλλ' οἶμαι καθήμεθ' οὐδὲν ποιοῦντες· οὐκ ἔνι
 δ' αὐτὸν ἀργοῦντ' οὐδὲ φίλοις ἐπιτάττειν ὑπὲρ αὐτοῦ
 τι ποιεῖν, μή τί γε δὴ θεοῖς. οὐ δὴ θαυμαστόν, εἰ
 [στρατευόμενος καὶ] πονῶν ἐκεῖνος καὶ παρὼν ἐφ'
 ἅπασι καὶ μήτε καιρὸν μήθ' ὥραν παραλείπων, ἡμῶν
 μελλόντων καὶ ψηφισομένων καὶ πυνθανομένων περι-
 γίγνεται. οὐδὲ θαυμάζω τοῦτ' ἐγώ· τούναντίον γὰρ
 ἂν ἦν θαυμαστόν, εἰ μηδὲν ποιοῦντες ἡμεῖς τοῦ πάντα
 24 ποιοῦντος περιῆμεν. ἄλλ' ἐκεῖνο θαυμάζω, εἰ Λακε- 25
 δαιμονίοις μὲν ποτε [ὧ ἄνδρες Ἀθηναῖοι] ὑπὲρ τῶν
 Ἑλληνικῶν δικαίων ἀντήρατε, καὶ πόλλ' ἰδίᾳ πλεο-
 νεκτῆσαι πολλάκις ὑμῖν ἐξὸν οὐκ ἠθελήσατε, ἄλλ' ἴν'
 οἱ ἄλλοι τύχωσι τῶν δικαίων, τὰ ὑμέτερ' αὐτῶν ἀνη-
 λίσκετ' εἰσφέροντες, καὶ προεκινδυνεύετε στρατευό-
 μενοι, νυνὶ δ' ὀκνεῖτ' ἐξιέναι καὶ μέλλετ' εἰσφέρειν
 ὑπὲρ τῶν ὑμετέρων αὐτῶν κτημάτων, καὶ τοὺς μὲν
 ἄλλοὺς σεσώκατε πολλάκις πάντας καὶ καθ' ἓν αὐτῶν
 ἐν μέρει, τὰ δ' ὑμέτερ' αὐτῶν ἀπολωλεκότες κἀθησθε.
 25 ταῦτα θαυμάζω, κἄτι πρὸς τούτοις, εἰ μηδεὶς ὑμῶν ὧ
 ἄνδρες Ἀθηναῖοι δύναται λογίσασθαι, πόσον πολεμεῖτε

χρόνον Φιλίππῳ, καὶ τί ποιούντων ὑμῶν ὁ χρόνος
 διελήλυθεν οὗτος. ἴστε γὰρ δήπου τοῦθ' ὅτι μελλόν-
 των, ἐτέρους τινὰς ἐλπίζόντων πράξειν, αἰτιωμένων
 ἀλλήλους, κρινόντων, πάλιν ἐλπίζόντων, σχεδὸν ταῦθ'
 26 ἅπερ νυνὶ ποιούντων, ἅπας ὁ χρόνος διελήλυθεν. εἴθ'
 οὕτως ἀγνωμόνως ἔχετ' ὧ ἄνδρες Ἀθηναῖοι, ὥστε δι'
 ᾧ ἐκ χρηστῶν φαῦλα τὰ πράγματα τῆς πόλεως γέγονεν,
 διὰ τούτων ἐλπίζετε τῶν αὐτῶν [πράξεων] ἐκ φαύλων
 αὐτὰ χρηστὰ γενήσεσθαι; ἀλλ' οὔτ' εὐλογον οὔτ' ἔχον
 ἐστὶ φύσιν τοῦτό γε· πολὺ γὰρ ῥᾶον ἔχοντας φυλάττειν
 ἢ κτήσασθαι πάντα πέφυκεν. νῦν δ' ὅ τι μὲν φυλά-
 ξομεν, οὐδέν ἐσθ' ὑπὸ τοῦ πολέμου λοιπὸν τῶν πρό-
 τερον, κτήσασθαι δὲ δεῖ. αὐτῶν οὖν ἡμῶν ἔργον τοῦτ'
 27 ἤδη. φημὶ δὴ δεῖν εἰσφέρειν χρήματα, αὐτοὺς ἐξιέναι
 προθύμως, μηδέν' αἰτιᾶσθαι πρὶν ἢ τῶν πραγμάτων
 κρατήσητε, τηνικαῦτα δ' ἀπ' αὐτῶν τῶν ἔργων κρί-
 ναντας, τοὺς μὲν ἀξιόους ἐπαίνου τιμᾶν, τοὺς δ' ἀδι-
 κοῦντας κολάζειν, τὰς προφάσεις δ' ἀφελεῖν καὶ τὰ 26
 καθ' ὑμᾶς ἐλλείμματα· οὐ γὰρ ἔστι πικρῶς ἐξετάσαι
 τί πέπρακται τοῖς ἄλλοις, ἢ μὴ παρ' ὑμῶν αὐτῶν
 28 πρῶτον ὑπάρξῃ τὰ δέοντα. τίνος γὰρ εἵνεκ' ὧ ἄνδρες
 Ἀθηναῖοι νομίζετε, τοῦτον μὲν φεύγειν τὸν πόλεμον
 πάντας ὅσους ἢν ἐκπέμψητε στρατηγούς, ἰδίους δ'
 εὐρίσκειν πολέμους, εἰ δεῖ τι τῶν ὄντων καὶ περὶ τῶν
 στρατηγῶν εἰπεῖν; ὅτι ἐνταῦθα μὲν ἔστι τᾶθ' ὑπὲρ
 ᾧ ἐστὶν ὁ πόλεμος ὑμέτερος, [Ἀμφίπολις] καὶ ληφθῇ
 παραχρῆμ' ὑμεῖς κομιεῖσθε· οἱ δὲ κίνδυνοι τῶν ἐφε-
 στηκότων ἴδιοι, μισθὸς δ' οὐκ ἔστιν· ἐκεῖ δὲ κίνδυνοι
 μὲν ἐλάττους, τὰ δὲ λήμματα τῶν ἐφεστηκότων καὶ
 τῶν στρατιωτῶν, Λάμψακος, Σίγειον, τὰ πλοῖ' ἃ συ-
 λῶσιν. ἐπ' οὖν τὸ λυσιτελοῦν αὐτοῖς ἕκαστοι χωροῦσιν.

29 ὑμεῖς δ', ὅταν μὲν εἰς τὰ πράγματ' ἀποβλέψητε φαύλως
 ἔχοντα, τοὺς ἐφεσθηκότας κρίνετε, ὅταν δὲ δόντες λόγον
 τὰς ἀνάγκας ἀκούσῃτε ταύτας, ἀφίετε. περίεστι τοίνυν
 ὑμῖν ἀλλήλοις ἐρίζειν καὶ διεστάναι, τοῖς μὲν ταῦτα
 πεπεισμένοις, τοῖς δὲ ταῦτα, τὰ κοινὰ δ' ἔχειν φαύλως.
 πρότερον μὲν γὰρ ὧ ἄνδρες Ἀθηναῖοι κατὰ συμμο-
 ρίας εἰσφεύρετε, νυνὶ δὲ πολιτεύεσθε [κατὰ συμμορίας].
 ῥήτωρ ἡγεμὼν καὶ στρατηγὸς [ὑπὸ τούτῳ] καὶ οἱ βοη-
 σόμενοι τριακόσιοι· οἱ δ' ἄλλοι προσενέμησθε [οἱ μὲν
 30 ὡς τούτους, οἱ δ' ὡς ἐκείνους]. δεῖ δὴ ταῦτ' ἐπανέν-
 τας καὶ ὑμῶν αὐτῶν ἔτι καὶ νῦν γενομένους, κοινὸν
 καὶ τὸ βουλευέσθαι [καὶ τὸ λέγειν] καὶ τὸ πράττειν
 ποιῆσαι. εἰ δὲ τοῖς μὲν ὥσπερ ἐκ τυραννίδος ὑμῶν 27
 ἐπιτάττειν ἀποδώσετε, τοῖς δ' ἀναγκάζεσθαι τριηραρ-
 χεῖν, εἰσφέρειν, [στρατεύεσθαι,] τοῖς δὲ ψηφίζεσθαι
 κατὰ τούτων μόνον, ἄλλο δὲ μηδ' ὀτιοῦν συμπονεῖν,
 οὐχὶ γενήσεται τῶν δεόντων ἡμῖν οὐδὲν ἐν καιρῷ· τὸ
 γὰρ ἡδίκημένον ἀεὶ μέρος ἐλλείψει, εἴθ' ὑμῖν τούτους
 31 κολάζειν ἀντὶ τῶν ἐχθρῶν ἐξέσται. λέγω δὴ κεφάλαιον,
 πάντας εἰσφέρειν ἀφ' ὅσων ἕκαστος ἔχει τὸ ἴσον· πάν-
 τας ἐξιέναι κατὰ μέρος, ἕως ἂν ἅπαντες στρατεύσῃσθε·
 πᾶσι τοῖς παριοῦσι λόγον διδόναι, καὶ τὰ βέλτισθ' ὧν
 ἂν ἀκούσῃθ' αἰρεῖσθαι, μὴ ἂν ὁ δεῖν' ἢ ὁ δεῖν' εἴπῃ.
 κἂν ταῦτα ποιῇτε, οὐ τὸν εἰπόντα μόνον παραχρῆμ'
 ἐπαινέσεσθε, ἀλλὰ καὶ ὑμᾶς αὐτοὺς ὕστερον, βέλτιον
 τῶν ὅλων πραγμάτων ὑμῖν ἐχόντων.

III.

ΟΛΥΝΘΙΑΚΟΣ Γ.

ΥΠΟΘΕΣΙΣ.

Ἐπεμψαν βοήθειαν τοῖς Ὀλυνθίοις οἱ Ἀθηναῖοι, καὶ τι κατορθοῦν ἔδοξαν δι' αὐτῆς, καὶ ταῦτ' αὐτοῖς ἀπηγγέλλετο. ὁ δὲ δῆμος περιχαρῆς, οἷ τε ῥήτορες παρακαλοῦσιν ἐπὶ τιμωρίαν Φιλίππου. δέδοικε τοίνυν ὁ Δημοσθένης, μὴ θαρρήσαντες, ὥς τὰ πάντα νενικηκότες καὶ ἱκανὴν βοήθειαν πεποιημένοι τοῖς Ὀλυνθίοις, τῶν λοιπῶν ὀλιγορήσωσι. διὰ τοῦτο παρελθὼν ἐπικόπτει τὴν ἀλαζονείαν αὐτῶν καὶ πρὸς εὐλάβειαν σώφρονα τὴν γνώμην μεθίστησι, λέγων οὐ περὶ τῆς Φιλίππου τιμωρίας νῦν αὐτοῖς εἶναι τὸν λόγον, ἀλλὰ περὶ τῆς τῶν συμμάχων σωτηρίας· οἶδε γὰρ ὅτι καὶ Ἀθη-
28
 ναῖοι καὶ ἄλλοι πού τινες τοῦ μὲν μὴ τὰ οἰκεία προέσθαι ποιοῦνται φροντίδα, περὶ δὲ τὸ τιμωρήσασθαι τοὺς ἐναν-
 2 τίους ἤττον σπουδάζουσιν. ἐν δὲ τούτῳ τῷ λόγῳ καὶ τῆς περὶ τῶν θεωρικῶν χρημάτων συμβουλῆς φανερώτερον ἄπτε-
 ται, καὶ ἀξιοῖ λυθῆναι τοὺς νόμους τοὺς ἐπιτιθέντας ζη-
 μίαν τοῖς γράψασιν αὐτὰ γενέσθαι στρατιωτικά, ἢν' ἀδεῆς ἦ τὸ συμβουλεύειν τὰ βέλτιστα. παραινεῖ δὲ καὶ ὅλως πρὸς τὸν τῶν προγόνων ζῆλον ἀναστῆναι καὶ στρατεύεσθαι σώ-
 μασιν οἰκείοις, καὶ ἐπιτιμήσει πολλῇ κέχρηται κατὰ τοῦ δή-
 μου θ' ὥς ἐκλελυμένου καὶ τῶν δημαγωγῶν ὥς οὐκ ὀρθῶς προῖσταμένων τῆς πόλεως.

Οὐχὶ ταῦτ' ἀπαρίσταται μοι γινώσκειν ὧς ἄνδρες Ἀθηναῖοι, ὅταν τ' εἰς τὰ πράγματ' ἀποβλέψω, καὶ ὅταν πρὸς τοὺς λόγους οὕς ἀκούω· τοὺς μὲν γὰρ λό-
 γους περὶ τοῦ τιμωρήσασθαι Φίλιππον ὁρῶ γιγνο-
 μένους, τὰ δὲ πράγματ' εἰς τοῦτο προήκοντα, ὥσθ' ὅπως μὴ πεισόμεθ' αὐτοὶ πρότερον κακῶς σκέψασθαι δέον. οὐδὲν οὖν ἄλλο μοι δοκοῦσιν οἷ τὰ τοιαῦτα

λέγοντες, ἢ τὴν ὑπόθεσιν, περὶ ἧς βουλευέσθαι, οὐχὶ
 2 τὴν οὖσαν παριστάντες ὑμῖν ἀμαρτάνειν. ἐγὼ δ' ὅτι
 μὲν ποτ' ἐξῆν τῇ πόλει καὶ τὰ αὐτῆς ἔχειν ἀσφα-
 λῶς καὶ Φίλιππον τιμωρήσασθαι, μάλ' ἀκριβῶς οἶδα·
 ἐπ' ἐμοῦ γὰρ, οὐχὶ πάλαί γέγονεν ταῦτ' ἀμφοτέρω·
 νῦν μέντοι πέπεισμαι τοῦθ' ἱκανὸν προλαβεῖν ἡμῖν
 εἶναι τὴν πρώτην, ὅπως τοὺς συμμάχους σώσομεν. 29
 εἰν γὰρ τοῦτο βεβαίως ὑπάρξῃ, τότε καὶ περὶ τοῦ τίνα
 τιμωρήσεται τις καὶ ὃν τρόπον ἐξέσται σκοπεῖν· πρὶν
 δὲ τὴν ἀρχὴν ὁρθῶς ὑποθέσθαι, μάταιον ἡγοῦμαι περὶ
 τῆς τελευτῆς ὀντινοῦν ποιεῖσθαι λόγον.

3 Ὁ μὲν οὖν παρὼν καιρὸς [εἶπερ ποτὲ] πολλῆς
 φροντίδος καὶ βουλῆς δεῖται· ἐγὼ δ' οὐχ ὅ τι χρὴ
 [περὶ τῶν παρόντων] συμβουλευῖσθαι, χαλεπώτατον ἡγοῦ-
 μαι, ἀλλ' ἐκεῖν' ἀπορῶ, τίνα χρὴ τρόπον ὧ ἄνδρες
 Ἀθηναῖοι πρὸς ὑμᾶς [περὶ αὐτῶν] εἰπεῖν. πέπεισμαι
 γὰρ ἐξ ὧν καὶ παρὼν καὶ ἀκούων σύνοιδα, τὰ πλείω
 τῶν πραγμάτων ἡμᾶς ἐκπεφευγέναι τῷ μὴ βούλεσθαι
 τὰ δέοντα ποιεῖν, ἢ τῷ μὴ συνιέναι. ἀξιῶ δ' ὑμᾶς, ἂν
 μετὰ παρρησίας ποιῶμαι τοὺς λόγους, ὑπομένειν τοῦτο,
 θεωροῦντας εἰ τᾷ ληθῇ λέγω καὶ διὰ τοῦθ', ἵνα τὰ
 λοιπὰ βελτίω γένηται· ὁρᾶτε γάρ, ὥς ἐκ τοῦ πρὸς
 χάριν δημηγορεῖν ἐνίοις, εἰς πᾶν προελήλυθεν μοχθη-
 ρίας τὰ παρόντα.

4 Ἀναγκαῖον δ' ὑπολαμβάνω μικρὰ τῶν γεγενημέ-
 νων πρῶτον ὑμᾶς ὑπομνήσαι. μέμνησθ' ὧ ἄνδρες Ἀθη-
 ναῖοι, ὅτ' ἀπηγγέλθη Φίλιππος ὑμῖν ἐν Θράκῃ, τρίτον
 ἢ τέταρτον ἔτος τουτί, Ἑρραῖον τεῖχος πολιορκῶν. τότε
 τοῖνυν μὴν μὲν ἦν μαιμακτηριῶν, πολλῶν δὲ λόγων
 καὶ θορύβου γιγνομένου παρ' ὑμῖν, ἐψηφίσασθε τετ-
 ταράκοντα τριήρεις καθέλκειν, καὶ τοὺς μέχρι πέντε

καὶ τετταράκοντ' ἔτων αὐτοὺς ἐμβαίνειν, καὶ τάλανθ'
5 ἐξήκοντ' εἰσφέρειν. καὶ μετὰ ταῦτα διελθόντος τοῦ
ἐνιαυτοῦ τούτου, εκατομβαιῶν, μεταγειτνιῶν, βοηδρο-
μιῶν· τούτου τοῦ μηνὸς μόγισ μετὰ τὰ μυστήρια, δέκα
ναῦς ἀπεστείλατ' ἔχοντα κενὰς Χαρίδημον καὶ πέντε 30
τάλαντ' ἀργυρίου. ὥς γὰρ ἡγγέλθη Φίλιππος ἀσθε-
νῶν ἢ τεθνεώς, ἦλθε γὰρ ἀμφοτέρω, οὐκέτι καιρὸν
οὐδένα τοῦ βοηθεῖν νομίσαντες, ἀφεῖτ' ὧ ἄνδρες Ἀθη-
ναῖοι τὸν ἀπόστολον. ἦν δ' οὗτος ὁ καιρὸς αὐτός· εἰ
γὰρ τότε' ἐκεῖσ' ἐβοηθήσαμεν, ὥσπερ ἐψηφισάμεθα, προ-
θύμως, οὐκ ἂν ἡνώχλει νῦν ἡμῖν ὁ Φίλιππος σωθείς.
6 Τὰ μὲν δὴ τότεπραχθέντ' οὐκ ἂν ἄλλως ἔχοι·
νῦν δ' ἐτέρου πολέμου καιρὸς ἦκει τις, δι' ὃν καὶ
περὶ τούτων ἐμνήσθην, ἵνα μὴ ταῦτὰ πάθητε. τί δὴ
χρησόμεθ' ὧ ἄνδρες Ἀθηναῖοι τούτῳ; εἰ γὰρ μὴ βοη-
θήσετε παντὶ σθένει κατὰ τὸ δυνατόν, θεάσασθ' ὃν
τρόπον ὑμεῖς ἐστρατηγηκότες πάντ' ἔσεσθε Φιλίππῳ.
7 ὑπῆρχον Ὀλύνθιοι δύναμιν τινα κεκτημένοι, καὶ διέ-
κειθ' οὕτω τὰ πράγματα· οὔτε Φίλιππος ἐθάρρει τού-
τους οὔθ' οὔτοι Φίλιππον. ἐπράξαμεν ἡμεῖς κάκεῖνοι
πρὸς ἡμᾶς εἰρήνην· ἦν τοῦθ' ὥσπερ ἐμπόδισμά τι τῷ
Φιλίππῳ καὶ δυσχερές, πόλιν μεγάλην ἐφορμεῖν τοῖς
ἑαυτοῦ καιροῖς διηλλαγμένην πρὸς ἡμᾶς. ἐκπολεμῆσαι
δεῖν ὧμεθα τοὺς ἀνθρώπους ἐκ παντὸς τρόπου, καὶ
ἅπαντες ἐθρύλουν τοῦτο· πέπρακται νυνὶ τοῦθ' ὅπως-
8 δῆποτε. τί οὖν ὑπόλοιπον ὧ ἄνδρες Ἀθηναῖοι, πλὴν
βοηθεῖν ἐρωμένως καὶ προθύμως; ἐγὼ μὲν οὐχ ὀρῶ·
χωρὶς γὰρ τῆς περιστάσεως ἂν ἡμᾶς αἰσχύνης, εἰ κα-
θυφείμεθα τι [τῶν πραγμάτων], οὐδὲ τὸν φόβον ὧ
ἄνδρες Ἀθηναῖοι μικρὸν ὀρῶ τὸν τῶν μετὰ ταῦτα,
ἐχόντων μὲν ὥς ἔχουσι Θηβαίων ἡμῖν, ἀπειρηκότων

- δὲ χρήμασιν Φωκέων, μηδενὸς δ' ἐμποδὼν ὄντος Φιλίππῳ, τὰ παρόντα καταστρεψαμένῳ πρὸς ταῦτ' ἐπι-
 9 κλῖναι [τὰ πράγματα]. ἀλλὰ μὴν εἴ τις ὑμῶν εἰς τοῦτ' 31
 ἀναβάλλεται ποιῆσαι τὰ δέοντα, ἰδεῖν ἐγγύθεν βού-
 λεται τὰ δεινὰ, ἐξὸν ἀκούειν ἄλλοθι γιγνόμενα, καὶ
 βοηθοὺς ἑαυτῷ ζητεῖν, ἐξὸν νῦν ἑτέροις αὐτὸν βοηθεῖν·
 ὅτι γὰρ εἰς τοῦτο περιστήσεται τὰ πράγματα, ἂν τὰ
 παρόντα προώμεθα, σχεδὸν ἴσμεν ἅπαντες δῆπου.
- 10 Ἄλλ' ὅτι μὲν δὴ δεῖ βοηθεῖν, εἴποι τις ἄν,
 πάντες ἐγνώκαμεν, καὶ βοηθήσομεν· τὸ δ' ὅπως,
 τοῦτο λέγε. μὴ τοίνυν ᾧ ἄνδρες Ἀθηναῖοι θαυμά-
 σητε, ἂν παράδοξον εἴπω τι τοῖς πολλοῖς. νομοθέτας
 καθίστατε. ἐν δὲ τούτοις μὴ θῆσθε νόμον μηδένα
 (εἰσὶ γὰρ ὑμῖν ἱκανοί), ἀλλὰ τοὺς εἰς τὸ παρὸν βλά-
 11 πτοντας ὑμᾶς λύσατε. λέγω δὲ τοὺς περὶ τῶν θεω-
 ρικῶν, σαφῶς οὐτωςί, καὶ τοὺς περὶ τῶν στρατευο-
 μένων ἐνίους, ὧν οἱ μὲν τὰ στρατιωτικὰ τοῖς οἴκοι
 μένουσι διανέμουσι θεωρικά, οἱ δὲ τοὺς ἀτακτοῦντας
 ἀθώους καθιστᾷσιν, εἴτα καὶ τοὺς τὰ δέοντα ποιεῖν
 βουλομένους ἀθυμοτέρους ποιοῦσιν. ἐπειδὴν δὲ ταῦτα
 λύσητε, καὶ τὴν τοῦ τὰ βέλτιστα λέγειν ὁδὸν παράσχητ'
 ἀσφαλῆ, τηνικαῦτα τὸν γράψονθ' ἃ πάντες ἴδθ' ὅτι
 12 συμφέρει ζητεῖτε. πρὶν δὲ ταῦτα πρᾶξαι, μὴ σκοπεῖτε
 τίς εἰπὼν τὰ βέλτισθ' ὑπὲρ ὑμῶν ὑφ' ὑμῶν ἀπολέσθαι
 βουλήσεται· οὐ γὰρ εὗρήσετε, ἄλλως τε καὶ τούτου
 μόνου περιγίγνεσθαι μέλλοντος, παθεῖν ἀδίκως τι κακὸν
 τὸν ταῦτ' εἰπόντα καὶ γράψαντα, μηδὲν δ' ὠφελῆσαι
 τὰ πράγματα, ἀλλὰ καὶ μᾶλλον εἰς τὸ λοιπὸν ἢ νῦν
 τὸ τὰ βέλτιστα λέγειν φοβερώτερον ποιῆσαι. καὶ λῦειν
 γ' ᾧ ἄνδρες Ἀθηναῖοι τοὺς νόμους δεῖ τούτους τοὺς
 13 αὐτοὺς ἀξιοῦν οἵπερ καὶ τεθείκασιν· οὐ γὰρ ἐστὶ δί-

καιον, τὴν μὲν χάριν, ἣ πᾶσαν ἔβλαπτε τὴν πόλιν, τοῖς 32
τότε θεῖσιν ὑπάρχειν, τὴν δ' ἀπέχθειαν, δι' ἣς ἂν
ἅπαντες ἄμεινον πράξαιμεν, τῷ νῦν τὰ βέλτιστα εἰπόντι
ζημίαν γενέσθαι. πρὶν δὲ ταῦτ' εὐτρεπίσαι, μηδαμῶς
ὧ ἄνδρες Ἀθηναῖοι μηδέν' ἀξιοῦτε τηλικούτον εἶναι
παρ' ὑμῖν, ὥστε τοὺς νόμους τούτους παραβάντα μὴ
δοῦναι δίκην, μηδ' οὕτως ἀνόητον, ὥστ' εἰς προϋπτον
κακὸν αὐτὸν ἐμβαλεῖν.

- 14 Οὐ μὴν οὐδ' ἐκείνó γ' ὑμᾶς ἀγνοεῖν δεῖ [ὧ ἄνδρες
Ἀθηναῖοι], ὅτι ψήφισμ' οὐδενὸς ἀξιόν ἐστιν, ἂν μὴ
προσγένηται τὸ ποιεῖν ἐθέλειν τὰ γε δόξαντα προ-
θύμως [ὑμᾶς]. εἰ γὰρ αὐτάρκη τὰ ψηφίσματα ἦν, ἣ
ὑμᾶς ἀναγκάζειν ἃ προσήκει πράττειν, ἣ περὶ ὧν γρα-
φείη διαπράξασθαι, οὕτ' ἂν ὑμεῖς, πολλὰ ψηφιζόμενοι,
μικρὰ μᾶλλον δ' οὐδὲν ἐπράττετε τούτων, οὔτε Φίλιπ-
πος τοσοῦτον ὑβρίκει χρόνον· πάλαι γὰρ ἂν εἵνεκά γε
15 ψηφισμάτων ἐδεδώκει δίκην. ἀλλ' οὐχ οὕτω ταῦτ' ἔχει·
τὸ γὰρ πράττειν τοῦ λέγειν καὶ χειροτονεῖν ὕστερον
ὢν τῇ τάξει, πρότερον τῇ δυνάμει καὶ κρεῖττόν ἐστιν.
τοῦτ' οὖν δεῖ προσεῖναι, τὰ δ' ἄλλ' ὑπάρχει· καὶ γὰρ
εἰπεῖν τὰ δέοντα παρ' ὑμῖν ὧ ἄνδρες Ἀθηναῖοι δυνά-
μενοι, καὶ γινῶναι πάντων ὑμεῖς ὀξύτατοι τὰ ῥηθέντα,
16 καὶ πράξαι δὲ δυνήσεσθε νῦν, ἐὰν ὀρθῶς ποιῇτε. τίνα
γὰρ χρόνον ἢ τίνα καιρὸν ὧ ἄνδρες Ἀθηναῖοι τοῦ
παρόντος βελτίω ζητεῖτε; ἢ πόθ' ἃ δεῖ πράξετ', εἰ μὴ
νῦν; οὐχ ἅπαντα μὲν ἡμῶν προείληφε τὰ χωρὶ' ἄν-
θρωπος, εἰ δὲ καὶ ταύτης κύριος τῆς χώρας γενήσεται,
πάντων αἰσχίστα πεισόμεθα; οὐχ οὕς, εἰ πολεμήσαιεν,
ἑτοίμως σῶσειν ὑπισχνούμεθα, οὔτοι νῦν πολεμοῦσιν; 33
οὐκ ἐχθρός; οὐκ ἔχων τὰ ἡμέτερα; οὐ βάρβαρος; οὐχ
17 ἂν εἴποι τις; ἀλλὰ πρὸς θεῶν πάντ' ἔασαντες καὶ

μόνον οὐχὶ κατασκευάσαντες αὐτῷ, τότε τοὺς αἰτίους οἵτινές τούτων ζητήσομεν; οὐ γὰρ αὐτοῖς γ' αἴτιοι φήσομεν εἶναι, σαφῶς οἶδα τοῦτ' ἐγώ. οὐδὲ γὰρ ἐν τοῖς τοῦ πολέμου κινδύνοις τῶν φυγόντων, οὐδεὶς ἑαυτοῦ κατηγορεῖ, ἀλλὰ τοῦ στρατηγοῦ καὶ τῶν πλησίον καὶ πάντων μᾶλλον, ἥττηνται δ' ὅμως διὰ πάντας τοὺς φυγόντας δήπου· μένειν γὰρ ἐξῆν τῷ κατηγοροῦντι τῶν ἄλλων, εἰ δὲ τοῦτ' ἐποίει ἕκαστος, ἐνίκων ἄν.

18 καὶ νῦν, οὐ λέγει τις τὰ βέλτιστα; ἀναστὰς ἄλλος εἰπάτω, μὴ τοῦτον αἰτιάσθω. ἕτερος λέγει τις βελτίω; ταῦτα ποιεῖτ' ἀγαθῇ τύχῃ. ἀλλ' οὐχ ἡδέα ταῦτα; οὐκέτι τοῦθ' ὁ λέγων ἀδικεῖ. πλὴν εἰ δέον εὗξασθαι παραλείπει; εὗξασθαι μὲν ᾧ ἄνδρες Ἀθηναῖοι ῥάδιον, εἰς ταὐτὸ πάνθ' ὅσα βούλεται τις ἀθροίσαντ' ἐν ὀλίγῳ· ἐλέσθαι δ', ὅταν περὶ πραγμάτων προτεθῇ σκοπεῖν, οὐκέθ' ὁμοίως εὐπορον, ἀλλὰ δεῖ τὰ βέλτιστ' ἀντὶ

19 τῶν ἡδέων, ἂν μὴ συναμφοτέρ' ἐξῆ λαμβάνειν. εἰ δέ τις ἡμῖν ἔχει καὶ τὰ θεωρικὰ ἔᾶν καὶ πόρους ἐτέρους λέγειν στρατιωτικούς, οὐχ οὗτος κρείττων; εἴποι τις ἄν. φήμ' ἔγωγε, εἴπερ ἔστιν ᾧ ἄνδρες Ἀθηναῖοι· ἀλλὰ θαυμάζω, εἰ τῷ ποτ' ἀνθρώπων ἢ γέγον' ἢ γενήσεται, ἂν τὰ παρόντ' ἀναλώσῃ πρὸς ἃ μὴ δεῖ, τῶν ἀπόντων εὐπορῆσαι πρὸς ἃ δεῖ. ἀλλ' οἶμαι μέγα τοῖς τοιούτοις ὑπάρχει λόγοις ἢ παρ' ἑκάστου βούλησις, διόπερ ῥᾶστον ἀπάντων ἐστὶν αὐτὸν ἐξαπατῆσαι· ὃ γὰρ βούλεται, τοῦθ' ἕκαστος καὶ οἶεται, τὰ δὲ πράγματα πολ-

20 λάκις οὐχ οὕτω πέφυκεν. ὁρᾷτ' οὖν ᾧ ἄνδρες Ἀθη- 34
ναῖοι ταῦθ' οὕτως, ὅπως καὶ τὰ πράγματ' ἐνδέχεται καὶ δυνήσεσθ' ἐξιέναι καὶ μισθὸν ἔξετε. οὗτοι σωφρόνων οὐδὲ γενναίων, λείποντάς τι δι' ἔνδειαν χρημάτων τῶν τοῦ πολέμου, εὐχερῶς τὰ τοιαῦτ' ὀνειδῇ

φέρειν, οὐδ' ἐπὶ μὲν Κορινθίους καὶ Μεγαρέας ἀρπά-
σαντας τὰ ὄπλα πορεύεσθαι, Φίλιππον δ' ἔαν πόλεις
Ἑλληνίδας ἀνδραποδίζεσθαι δι' ἀπορίαν ἐφοδίωσιν τοῖς
στρατευομένοις.

- 21 Καὶ ταῦτ' οὐχ ἵν' ἀπέχθωμαί τιςιν ὑμῶν, τὴν
ἄλλως προήρημαι λέγειν· οὐ γὰρ οὕτως ἄφρων οὐδ'
ἀτυχής εἰμ' ἐγώ, ὥστ' ἀπεχθάνεσθαι βούλεσθαι μηδὲν
ὠφελεῖν νομίζων· ἀλλὰ δικαίου πολίτου κρίνω τὴν τῶν
πραγμάτων σωτηρίαν ἀντὶ τῆς ἐν τῷ λέγειν χάριτος
αἰρεῖσθαι. καὶ γὰρ τοὺς ἐπὶ τῶν προγόνων ἡμῶν λέ-
γοντας ἀκούω, ὥσπερ ἴσως καὶ ὑμεῖς, οὓς ἐπαινοῦσιν
μὲν οἱ παριόντες ἅπαντες, μιμοῦνται δ' οὐ πάννυ, τούτῳ
τῷ ἔθει καὶ τῷ τρόπῳ τῆς πολιτείας χρῆσθαι, τὸν
Ἀριστείδην ἐκεῖνον, τὸν Νικίαν, τὸν ὁμώνυμον τὸν
22 ἑαυτοῦ, τὸν Περικλέα. ἐξ οὗ δ' οἱ διερωτῶντες ὑμᾶς
οὗτοι πεφήνασι ῥήτορες „τί βούλεσθε; τί γράψω; τί
ὑμῖν χαρίσωμαι;“ προπέποται [τῆς παραυτίκα χάριτος]
τὰ τῆς πόλεως πράγματα καὶ τοιαυτὴ συμβαίνει, καὶ τὰ
μὲν τούτων πάντα καλῶς ἔχει, τὰ δ' ὑμέτερόν αἰσχροῦς.
23 καίτοι σκέψασθ' ὧ ἄνδρες Ἀθηναῖοι, ἃ τις ἂν κεφάλαι'
εἰπεῖν ἔχοι τῶν τ' ἐπὶ τῶν προγόνων ἔργων καὶ τῶν
ἐφ' ὑμῶν. ἔσται δὲ βραχὺς καὶ γνώριμος ὑμῖν ὁ λόγος·
οὐ γὰρ ἀλλοτρίοις ὑμῖν χρωμένοις παραδείγμασιν, ἀλλ' 35
οἰκείοις ὧ ἄνδρες Ἀθηναῖοι, εὐδαίμοσιν ἔξεστιν γενέ-
24 σθαι. ἐκεῖνοι τοίνυν, οἷς οὐκ ἐχαρίζοντο οἱ λέγοντες
οὐδ' ἐφίλουν [αὐτοὺς] ὥσπερ [ὑμᾶς] οὗτοι, πέντε μὲν
καὶ τετταράκοντ' ἔτη τῶν Ἑλλήνων ἥρξαν ἐκόντων,
πλείω δ' ἢ μύρια τάλαντ' εἰς τὴν ἀκρόπολιν ἀνήγαγον,
ὑπήκουεν δ' ὁ ταύτην τὴν χώραν ἔχων αὐτοῖς βασι-
λεύς, ὥσπερ ἐστὶ προσῆκον βάρβαρον Ἑλλησι, πολλὰ δὲ
καὶ καλὰ καὶ περὶ καὶ ναυμαχοῦντες ἔστησαν τρόπαι'

αὐτοὶ στρατευόμενοι, μόνοι δ' ἀνθρώπων κρείττω τὴν
 25 ἐπὶ τοῖς ἔργοις δόξαν τῶν φθονούντων κατέλιπον. ἐπὶ
 μὲν δὴ τῶν Ἑλληνικῶν ἦσαν τοιοῦτοι· ἐν δὲ τοῖς κατὰ
 τὴν πόλιν αὐτὴν θεάσασθ' ὅποιοι, ἐν τε τοῖς κοινοῖς
 καὶ τοῖς ἰδίοις. δημοσίᾳ μὲν τοίνυν οἰκοδομήματα καὶ
 κάλλη τοιαῦτα καὶ τοσαῦτα κατεσκεύασαν ἡμῖν ἱερῶν
 καὶ τῶν ἐν τούτοις ἀναθημάτων, ὥστε μηδενὶ τῶν ἐπι-
 γιγνομένων ὑπερβολὴν λελεῖφθαι· ἰδίᾳ δ' οὕτω σώ-
 φρονες ἦσαν καὶ σφόδρ' ἐν τῷ τῆς πολιτείας ἡθελί μὲ-
 26 νοντες, ὥστε τὴν Ἀριστείδου καὶ τὴν Μιλτιάδου καὶ
 τῶν τότε λαμπρῶν οἰκίαν, εἴ τις ἄρ' οἶδεν ὑμῶν ὁποία
 ποτ' ἐστίν, ὁρᾷ τῆς τοῦ γείτονος οὐδὲν σεμνοτέραν
 οὔσαν· οὐ γὰρ εἰς περιουσίαν ἐπράττετ' αὐτοῖς τὰ τῆς
 πόλεως, ἀλλὰ τὸ κοινὸν αὖξιν ἕκαστος ὥετο δεῖν. ἐκ
 δὲ τοῦ τὰ μὲν Ἑλληνικὰ πιστῶς, τὰ δὲ πρὸς τοὺς
 θεοὺς εὐσεβῶς, τὰ δ' ἐν αὐτοῖς ἴσως διοικεῖν, μεγάλην
 27 εἰκότως ἐκτήσαντ' εὐδαιμονίαν. τότε μὲν δὴ τοῦτον
 τὸν τρόπον εἶχε τὰ πράγματ' ἐκείνοις, χρωμένοις οἷς
 εἶπον· προστάταις· νυνὶ δὲ πῶς ἡμῖν ὑπὸ τῶν χρηστῶν
 τούτων τὰ πράγματ' ἔχει; ἄρα γ' ὁμοίως ἢ παραπλη- 36
 σίως; οἷς — τὰ μὲν ἄλλα σιωπῶ, πόλλ' ἂν ἔχων εἰπεῖν,
 ἀλλ' ὅσης ἅπαντες ὁρᾷτ' ἐρημίας ἐπειλημμένοι, [καὶ]
 Λακεδαιμονίων [μὲν] ἀπολωλότων, Θηβαίων δ' ἀσχό-
 λων ὄντων, τῶν δ' ἄλλων οὐδενὸς ὄντος ἀξιόχρεω περὶ
 τῶν πρωτείων ἡμῖν ἀντιτάξασθαι, ἐξὸν ἡμῖν καὶ τὰ
 ἡμέτερόν αὐτῶν ἀσφαλῶς ἔχειν καὶ τὰ τῶν ἄλλων δι-
 28 καὶα βραβεύειν, ἀπεστερήμεθα μὲν χώρας οἰκείας,
 πλειῶν δ' ἢ χίλια καὶ πεντακόσια τάλαντ' ἀνηλώκαμεν
 εἰς οὐδὲν δέον, οὓς δ' ἐν τῷ πολέμῳ συμμάχους ἐκτη-
 σάμεθα, εἰρήνης οὔσης ἀπολωλέκασιν οὔτοι, ἐχθρὸν
 δ' ἐφ' ἡμᾶς αὐτοὺς τηλικούτου ἡσκήκαμεν. ἢ φρασάτω

τις ἐμοὶ παρελθὼν, πόθεν ἄλλοθεν ἰσχυρὸς γέγονεν
 29 [ἢ παρ' ἡμῶν αὐτῶν] Φίλιππος. ἀλλ' ὦ τᾶν, εἰ ταῦτα
 φαύλως, τὰ γ' ἐν αὐτῇ τῇ πόλει νῦν ἄμεινον ἔχει. καὶ
 τί ἂν εἶπεῖν τις ἔχοι; τὰς ἐπάλλξεις ἃς κονιῶμεν, καὶ
 τὰς ὁδοὺς ἃς ἐπισκευάζομεν, καὶ κρήνας, καὶ λήρους;
 ἀποβλέψατε δὴ πρὸς τοὺς ταῦτα πολιτευομένους, ὧν
 οἱ μὲν ἐκ πτωχῶν πλούσιοι γεγόνασιν, οἱ δ' ἐξ ἀδόξων
 ἔντιμοι, ἔνιοι δὲ τὰς ἰδίας οἰκίας τῶν δημοσίων οἰκο-
 δομημάτων σεμνοτέρως εἰσὶ κατεσκευασμένοι, ὅσῳ δὲ
 τὰ τῆς πόλεως ἐλάττω γέγονεν, τοσούτῳ τὰ τούτων
 ἡϋξῆται.

30 Τί δὴ τὸ πάντων αἴτιον τούτων, καὶ τί δὴ ποθ'
 ἅπαντ' εἶχε καλῶς τότε, καὶ νῦν οὐκ ὀρθῶς; ὅτι
 τότε μὲν πράττειν καὶ στρατεύεσθαι τολμῶν αὐτὸς
 ὁ δῆμος, δεσπότης ἦν καὶ κύριος πάντων [τῶν ἀγα-
 θῶν], κἀγαπητὸν ἦν παρὰ τοῦ δήμου τῶν ἄλλων
 ἐκάστω καὶ τιμῆς καὶ ἀρχῆς κἀγαθοῦ τινος μετα-
 31 λαβεῖν· νῦν δὲ τοῦναντίον κύριοι μὲν οἱ πολιτευόμενοι 37
 τῶν ἀγαθῶν, καὶ διὰ τούτων ἅπαντα· ὑμεῖς δ' ὁ δῆμος
 ἐκνενευρισμένοι, περιηρημένοι χρήματα, συμμάχους, ἐν
 ὑπηρέτου καὶ προσθήκης μέρει, ἀγαπῶντες ἐὰν μετα-
 διδῶσι θεωρικὸν ὑμῖν ἢ Βοηδρόμια πέμψωσιν οὔτοι, καὶ
 τὸ πάντων ἀνδρειότατον, τῶν ὑμετέρων αὐτῶν χάριν
 προσοφείλετε. οἱ δ' ἐν αὐτῇ τῇ πόλει καθείρξαντες
 ὑμᾶς, ἐπάγουσ' ἐπὶ ταῦτα καὶ τιθασεύουσιν χειροήθεις
 32 αὐτοῖς ποιοῦντες. ἔστι δ' οὐδέποτε οἶμαι, μέγα καὶ
 νεανικὸν φρόνημα λαβεῖν μικρὰ καὶ φαῦλα πράττοντας·
 ὅποι' ἄττα γὰρ ἂν τἀπιτηδεύματα τῶν ἀνθρώπων ἦ,
 τοιοῦτον ἀνάγκη καὶ τὸ φρόνημ' ἔχειν. ταῦτα μὰ τὴν
 Διμήτηρ' οὐκ ἂν θαυμάσαιμ' εἰ μείζων εἰπόντι μοι γέ-
 νοιτο βλάβη τῶν πεποιηκότων αὐτὰ γενέσθαι· οὐδὲ γὰρ

παρρησία περὶ πάντων ἀεὶ παρ' ὑμῖν ἐστίν, ἀλλ' ἔγωγ' ὅτι καὶ νῦν γέγονεν θαυμάζω.

- 33 Ἐὰν οὖν ἀλλὰ νῦν γ' ἔτι ἀπαλλαγέντες τούτων τῶν ἐθνῶν, ἐθελήσῃτε στρατεύεσθαι καὶ πράττειν ἀξίως ὑμῶν αὐτῶν, καὶ ταῖς περιουσίαις ταῖς οἴκοι ταύταις ἀφορμαῖς ἐπὶ τάξω τῶν ἀγαθῶν χρῆσθαι, ἴσως ἂν ἴσως ᾧ ἄνδρες Ἀθηναῖοι τέλειόν τι καὶ μέγα κτήσασθ' ἀγαθόν, καὶ τῶν τοιούτων λημμάτων ἀπαλλαγείητε, ἃ τοῖς ἀσθενούσι παρὰ τῶν ἱατρῶν σιτίοις διδομένοις ἔοικε. καὶ γὰρ ἐκεῖν' οὐτ' ἰσχὺν ἐντίθησιν οὐτ' ἀποθνήσκειν ἐᾷ· καὶ ταῦθ', ἃ νέμεσθε νῦν ὑμεῖς, οὔτε τοσαῦτ' ἐστὶν ὥστ' ὠφέλειαν ἔχειν τινὰ διαρκῆ, οὐτ' ἀπογνόντας ἄλλο τι πράττειν ἐᾷ, ἀλλ' ἔστι ταῦτα
- 34 τὴν ἐκάστου ῥαθυμίαν ὑμῶν ἐπαυξάνοντα. οὐκοῦν σὺ 38 μισθοφορὰν λέγεις; φήσκει τις. καὶ παραχρησά γε τὴν αὐτὴν σύνταξιν ἀπάντων ᾧ ἄνδρες Ἀθηναῖοι, ἵνα τῶν κοινῶν ἕκαστος τὸ μέρος λαμβάνων, ὅτου δέοιθ' ἡ πόλις, τοῦθ' ὑπάρχουσι. ἔξεστιν ἄγειν ἡσυχίαν· οἴκοι μένων βελτίων, τοῦ δι' ἔνδειαν ἀνάγκη τι ποιεῖν αἰσχροὺν ἀπηλλαγμένος. συμβαίνει τι τοιοῦτον οἶον καὶ τὰ νῦν· στρατιώτης αὐτὸς ὑπάρχων ἀπὸ τῶν αὐτῶν τούτων λημμάτων, ὥσπερ ἐστὶ δίκαιον ὑπὲρ τῆς πατρίδος. ἔστι τις ἔξω τῆς ἡλικίας ὑμῶν· ὅς' οὗτος ἀτάκτως νῦν λαμβάνων οὐκ ὠφελεῖ, ταῦτ' ἐν ἴσῃ τάξει λαμβάνων πάντ' ἐφορῶν καὶ διοικῶν ἃ χρὴ πράττεσθαι.
- 35 Ὅλως δ' οὐτ' ἀφελὼν οὔτε προσθεῖς, πλὴν μικροῦ τὴν ἀταξίαν ἀνελών, εἰς τάξιν ἡγαγον τὴν πόλιν τὴν αὐτὴν τοῦ λαβεῖν, τοῦ στρατεύεσθαι, τοῦ δικάζειν, τοῦ ποιεῖν τοῦθ' ὅ τι καθ' ἡλικίαν ἕκαστος ἔχοι καὶ ὅτου καιρὸς εἴη[, τάξιν ποιήσας]. οὐκ ἔστιν ὅπου μηδὲν ἐγὼ ποιῶσιν τὰ τῶν ποιούντων εἶπον ὥς δεῖ νέμειν, οὐδ' αὐτοὺς

μὲν ἀργεῖν καὶ σχολάζειν κάπορεῖν, ὅτι δ' οἱ τοῦ
 δεῖνος νικῶσι ξένοι, ταῦτα πυνθάνεσθαι· ταῦτα γὰρ
 36 νυνὶ γίγνεται. καὶ οὐχὶ μέμφομαι τὸν ποιοῦντά τι τῶν
 δεόντων ὑπὲρ ὑμῶν, ἀλλὰ καὶ ὑμᾶς ὑπὲρ ὑμῶν αὐτῶν
 ἀξιῶ πράττειν ταῦτ' ἐφ' οἷς ἐτέρους τιμᾶτε, καὶ μὴ
 παραχωρεῖν ᾧ ἄνδρες Ἀθηναῖοι τῆς τάξεως, ἣν ὑμῖν
 οἱ πρόγονοι τῆς ἀρετῆς μετὰ πολλῶν καὶ καλῶν κιν-
 δύνων κτησάμενοι κατέλιπον.

Σχεδὸν εἴρηχ' ἃ νομίζω συμφέρειν· ὑμεῖς δ' ἔλοισθ'
 ὅ τι καὶ τῇ πόλει καὶ ἅπασι συνοίσειν ὑμῖν μέλλει. 39

IV.

ΚΑΤΑ ΦΙΛΙΠΠΟΥ Α.

ΥΠΟΘΕΣΙΣ.

Κακῶς ἐν τῷ πολέμῳ τῷ πρὸς Φίλιππον οἱ Ἀθηναῖοι
 φερόμενοι συνεληλύθασιν εἰς ἐκκλησίαν ἀθυμοῦντες. ὁ τοίνυν
 ῥήτωρ τὴν τ' ἀθυμίαν πειρᾶται παύειν, λέγων οὐδὲν εἶναι
 θαυμαστὸν εἰ ῥαθυμοῦντες κεκράτηνται, καὶ εἰσηγεῖται πῶς
 ἂν ἄριστα τῷ πολέμῳ προσενεχθεῖεν. κελεύει δὲ δύο δυνά-
 μεις παρασκευάσασθαι, μίαν μὲν μείζω, πολιτικὴν, ἣτις οἴκοι
 μένουσα πρὸς τὰς κατὰ καιρὸν χρείας ἔτοιμος ὑπάρξει, ἐτέ-
 ραν δ' ἐλάττω, ξένων ὄντων τῶν στρατευομένων, παραμεμι-
 γμένων δὲ καὶ πολιτῶν. ταύτην δὲ κελεύει τὴν δύναμιν μὴ
 Ἀθήνησι μένειν μηδ' ἐκ τῆς πόλεως ποιεῖσθαι τὰς βοηθείας,
 ἀλλὰ περὶ τὴν Μακεδονίαν ἀναστρέφεσθαι πολεμοῦσαν ἀδια-
 λείπτως, ἵνα μὴ τοὺς ἐτησίας πνέοντας ἐπιτηρήσας ὁ Φίλιπ-
 πος ἢ καὶ τὸν χειμῶνα, ἥνικ' Ἀθήνηθεν εἰς Μακεδονίαν
 πλεῖν οὐ δυνατόν, ἐπιχειρῇ τοῖς πράγμασι καὶ παρὰ τὴν
 ἀπουσίαν τὴν τῶν Ἀθηναίων ἀπάντων κρατῇ, ἀλλ' ἐγγὺς
 ἢ πρὸς αὐτὸν ἀντιταξιμένη δύναμις ὑπάρχῃ.

Εἰ μὲν περὶ καινοῦ τινος πράγματος προὔτίθεται 40
 ὧ ἄνδρες Ἀθηναῖοι [λέγειν], ἐπισχῶν ἂν ἕως οἱ πλεῖ-
 στοι τῶν εἰωθότων γνώμην ἀπεφήναντο, εἰ μὲν ἤρεσκε
 τί μοι τῶν ῥηθέντων, ἡσυχίαν ἂν ἦγον, εἰ δὲ μὴ, τότε
 ἂν καὐτὸς ἐπειρώμην ἃ γιγνώσκω λέγειν· ἐπειδὴ δ'
 ὑπὲρ ὧν πολλάκις εἰρήκασιν οὗτοι, συμβαίνει καὶ νυνὶ
 σκοπεῖν, ἡγοῦμαι καὶ πρῶτος ἀναστὰς εἰκότως ἂν συγ-
 γνώμης τυγχάνειν. εἰ γὰρ ἐκ τοῦ παρεληλυθότος χρό-
 νου τὰ δέονθ' οὗτοι συνεβούλευσαν, οὐδὲν ἂν ὑμᾶς
 νῦν ἔδει βουλευέσθαι.

- 2 Πρῶτον μὲν οὖν οὐκ ἀθυμητέον ὧ ἄνδρες Ἀθη-
 ναῖοι τοῖς παροῦσι πράγμασιν, οὐδ' εἰ πάννυ φανύλως
 ἔχειν δοκεῖ. ὃ γὰρ ἐστὶ χεῖριστον ἐκ τοῦ παρεληλυ-
 θότος χρόνου, τοῦτο πρὸς τὰ μέλλοντα βέλτιστον
 ὑπάρχει. τί οὖν ἐστὶ τοῦτο; ὅτι οὐδὲν ὧ ἄνδρες Ἀθη-
 ναῖοι τῶν δεόντων ποιούντων ὑμῶν κακῶς τὰ πρά-
 γματ' ἔχει, ἐπεὶ εἴ τοι πάνθ' ἃ προσῆκε πραττόντων
 οὕτως εἶχεν, οὐδ' ἂν ἐλπίς ἦν αὐτὰ βελτίω γενέσθαι.
- 3 ἔπειτ' ἐνθυμητέον καὶ παρ' ἄλλων ἀκούουσιν καὶ τοῖς
 εἰδόσιν αὐτοῖς ἀναμιμνησκομένοις, ἡλικίην ποτ' ἐχόν-
 των δύναμιν Λακεδαιμονίων, ἐξ οὔ χρόνος οὐ πολὺς,
 ὥς καλῶς καὶ προσηκόντως οὐδὲν ἀνάξιον ὑμεῖς ἐπρά-
 ξατε τῆς πόλεως, ἀλλ' ὑπεμείναθ' ὑπὲρ τῶν δικαίων
 τὸν πρὸς ἐκείνους πόλεμον. τίνος οὖν εἵνεκα ταῦτα
 λέγω; ἴν' ἴδῃτ' ὧ ἄνδρες Ἀθηναῖοι καὶ θεάσῃσθε, ὅτι 41
 οὐδὲν οὔτε φυλαττομένοις ὑμῖν ἐστὶν φοβερόν, οὔτ',
 ἂν ὀλιγωρῇτε, τοιοῦτον οἶον ἂν ὑμεῖς βούλοισθε, παρὰ
 δείγμασι χρώμενοι τῇ τότε ῥώμῃ τῶν Λακεδαιμονίων,
 ἧς ἐκρατεῖτε ἐκ τοῦ προσέχειν τοῖς πράγμασιν τὸν
 νοῦν, καὶ τῇ νῦν ὕβρει τούτου, δι' ἣν ταραττόμεθα
 4 ἐκ τοῦ μηδὲν φροντίζειν ὧν ἐχρῆν. εἰ δέ τις ὑμῶν ὧ

ἄνδρες Ἀθηναῖοι δυσπόλέμητον οἶεται τὸν Φίλιππον
 εἶναι, σκοπῶν τό τε πλῆθος τῆς ὑπαρχούσης αὐτῷ
 δυνάμεως καὶ τὸ τὰ χωρία πάντ' ἀπολωλέναι τῇ πόλει,
 ὁρῶς μὲν οἶεται, λογισάσθω μέντοι τοῦθ' ὅτι εἴχομέν
 ποθ' ἡμεῖς ὧ ἄνδρες Ἀθηναῖοι Πύδναν καὶ Ποτείδαιαν
 καὶ Μεθώνην καὶ πάντα τὸν τόπον τοῦτον οἰκεῖον
 κύκλῳ, καὶ πολλὰ τῶν μετ' ἐκείνου νῦν ὄντων ἔθνων
 αὐτονομούμενα κἀλεύθερ' ὑπῆρχε, καὶ μᾶλλον ἡμῖν
 5 ἐβούλετ' ἔχειν οἰκείως ἢ 'κείνῳ. εἰ τοίνυν ὁ Φίλιππος
 τότε ταύτην ἔσχε τὴν γνώμην, ὥς χαλεπὸν πολεμεῖν
 ἐστὶν Ἀθηναίοις ἔχουσι τοσαῦτ' ἐπιτειχίσματα τῆς αὐτοῦ
 χώρας ἔρημον ὄντα συμμάχων, οὐδὲν ἂν ὦν νυνὶ πε-
 ποιήκεν ἔπραξεν, οὐδὲ τοσαύτην ἐκτήσατ' ἂν δύναιμι.
 ἀλλ' εἶδεν ὧ ἄνδρες Ἀθηναῖοι τοῦτο καλῶς ἐκεῖνος,
 ὅτι ταῦτα μὲν ἐστὶν ἅπαντα τὰ χωρί' ἄθλα τοῦ πολέ-
 μου κείμεν' ἐν μέσῳ, φύσει δ' ὑπάρχει τοῖς παροῦσι
 τὰ τῶν ἀπόντων, καὶ τοῖς ἐθέλουσι πονεῖν καὶ κινδυ-
 6 νεύειν τὰ τῶν ἀμελούντων. καὶ γὰρ τοι ταύτῃ χρη-
 σάμενος τῇ γνώμῃ πάντα κατέστραπται, καὶ ἔχει τὰ
 μὲν ὥς ἂν ἐλὼν τις πολέμῳ, τὰ δὲ σύμμαχα καὶ φίλα
 ποιησάμενος· καὶ γὰρ συμμαχεῖν καὶ προσέχειν τὸν νοῦν 42
 τούτοις ἐθέλουσιν ἅπαντες, οὓς ἂν ὁρῶσι παρεσκευα-
 7 σμένους καὶ πράττειν ἐθέλοντας ἢ χρή. ἂν τοίνυν ὧ
 ἄνδρες Ἀθηναῖοι καὶ ὑμεῖς ἐπὶ τῆς τοιαύτης ἐθε-
 λήσητε γενέσθαι γνώμης νῦν, ἐπειδήπερ οὐ πρότερον,
 καὶ ἕκαστος ὑμῶν, οὗ δεῖ καὶ δύναιτ' ἂν παρασχεῖν
 αὐτὸν χρήσιμον τῇ πόλει, πᾶσαν ἀφείς εἰρωνείαν ἔτοι-
 μος πράττειν ὑπάρξη, ὁ μὲν χρήματ' ἔχων εἰσφέρειν,
 ὁ δ' ἐν ἡλικίᾳ στρατεύεσθαι, — συνελόντι δ' [ἀπλῶς]
 εἰάν ὑμῶν αὐτῶν ἐθελήσητε γενέσθαι, καὶ παύσησθ'
 αὐτὸς μὲν οὐδὲν ἕκαστος ποιήσειν ἐλπίζων, τὸν δὲ

- πλησίον πάνθ' ὑπὲρ αὐτοῦ πράξειν, καὶ τὰ ὑμέτερόν
 αὐτῶν κομιεῖσθ', ἂν θεὸς θέλῃ, καὶ τὰ κατερραθυμη-
 8 μένα πάλιν ἀναλήψεσθε, καὶ κεῖνον τιμωρήσεσθε. μὴ
 γὰρ ὥς θεῶ νομίζετ' ἐκείνῳ πεπηγέναι τὰ πράγματ'
 ἀθάνατα, ἀλλὰ καὶ μισεῖ τις ἐκεῖνον καὶ δέδι' ὧ
 ἄνδρες Ἀθηναῖοι καὶ φθονεῖ, καὶ τῶν πάντων νῦν
 δοκούντων οἰκείως ἔχειν· καὶ ἅπανθ' ὅσα περ καὶ
 ἐν ἄλλοις τισὶν ἀνθρώποις ἐνι, ταῦτα καὶ τοῖς μετ'
 ἐκείνου χρόνῳ νομίζουσιν ἐνεῖναι. κατέπτηχε μέντοι πάντα
 νῦν, οὐκ ἔχοντ' ἀποστροφὴν διὰ τὴν ὑμετέραν βραδυ-
 τήτητα καὶ ῥαθυμίαν, ἣν ἀποθέσθαι φημι δεῖν ἤδη.
 9 ὁρᾶτε γὰρ ὧ ἄνδρες Ἀθηναῖοι τὸ πρᾶγμα, οἷ προελή-
 λυθ' ἀσελγείας ἀνθρώπου, ὃς οὐδ' αἵρεσιν ὑμῖν δίδωσι
 τοῦ πράττειν ἢ ἄγειν ἡσυχίαν, ἀλλ' ἀπειλεῖ καὶ λόγους
 ὑπερηφάνους ὥς φασὶ λέγει, καὶ οὐχ οἷός ἐστ' ἔχων
 ἃ κατέστραπται μένειν ἐπὶ τούτων, ἀλλ' αἰεὶ τι προσ-
 περιβάλλεται καὶ κύκλῳ πανταχῇ μέλλοντας ἡμᾶς καὶ 43
 10 καθημένους περιστοιχίζεται. πότ' οὖν ὧ ἄνδρες Ἀθη-
 ναῖοι πόθ' ἃ χρόνῳ πράξετε; ἐπειδὴν τί γένηται; ἐπειδὴν
 νῆ Δί' ἀνάγκη. νῦν δὲ τί χρόνῳ τὰ γιγνόμενα ἡγεῖσθαι;
 ἐγὼ μὲν γὰρ οἶμαι τοῖς ἐλευθέροις μεγίστην ἀνάγκην
 τὴν τῶν πραγμάτων αἰσχύνην εἶναι. ἢ βούλεσθ', εἰπέ-
 μοι, περιόντες αὐτῶν πυνθάνεσθαι, λέγεται τι και-
 νόν; γένοιτ' ἂν τι καινότερον, ἢ Μακεδῶν ἀνὴρ Ἀθη-
 ναίους καταπολεμῶν καὶ τὰ τῶν Ἑλλήνων διοικῶν;
 11 τέθνηκε Φίλιππος; οὐ μὰ Δί', ἀλλ' ἀσθενεῖ. τί δ'
 ὑμῖν διαφέρει; καὶ γὰρ ἂν οὗτός τι πάθῃ, ταχέως
 ὑμεῖς ἕτερον Φίλιππον ποιήσετε, ἄνπερ οὕτω προσέχητε
 τοῖς πράγμασι τὸν νοῦν· οὐδὲ γὰρ οὗτος παρὰ τὴν
 αὐτοῦ ῥώμην τοσοῦτον ἐπηύξηται, ὅσον παρὰ τὴν ἡμε-
 12 τέραν ἀμέλειαν. καίτοι καὶ τοῦτο· εἴ τι πάθοι καὶ τὸ

τῆς τύχης ἡμῖν, ἥπερ ἀεὶ βέλτιον ἢ ἡμεῖς ἡμῶν αὐτῶν ἐπιμελούμεθα, καὶ τοῦτ' ἐξεργάσαιτο, ἴσθ' ὅτι πλησίον μὲν ὄντες, ἅπανσιν ἂν τοῖς πράγμασιν τεταραγμένοις ἐπιστάντες, ὅπως βούλεσθε διοικήσασθε, ὥς δὲ νῦν ἔχει' οὐδὲ διδόντων τῶν καιρῶν Ἀμφίπολιν δέξασθαι δύναισθ' ἂν, ἀπηρτημένοι καὶ ταῖς παρασκευαῖς καὶ ταῖς γνώμας.

- 13 Ὡς μὲν οὖν δεῖ τὰ προσήκοντα ποιεῖν ἐθέλοντας ὑπάρχειν ἅπαντας ἐτοίμως, ὥς ἐγνωκότων ὑμῶν καὶ πεπεισμένων παύομαι λέγων· τὸν δὲ τρόπον τῆς παρασκευῆς, ἣν ἀπαλλάξαι τῶν τοιούτων ἂν πραγμάτων ὑμᾶς οἶομαι, καὶ τὸ πλήθος ὅσον, καὶ πόρους οὔστινας χρημάτων, καὶ τᾶλλ' ὥς ἂν μοι βέλτιστα καὶ τάχιστα δοκεῖ παρασκευασθῆναι, καὶ δὴ πειράσομαι λέγειν,
- 14 δεηθεῖς ὑμῶν ὧ ἄνδρες Ἀθηναῖοι τοσοῦτον. ἐπειδὴν 44 ἅπαντ' ἀκούσητε κρίνατε, μὴ πρότερον προλαμβάνετε· μηδ' ἂν ἐξ ἀρχῆς δοκῶ τινι καινὴν παρασκευὴν λέγειν, ἀναβάλλειν με τὰ πράγμαθ' ἡγείσθω. οὐ γὰρ οἱ ταχὺ καὶ τήμερον εἰπόντες μάλιστ' εἰς δέον λέγουσιν· οὐ γὰρ ἂν τά γ' ἤδη γεγενημένα τῇ νυνὶ βοηθείᾳ κω-
- 15 λῦσαι δυνηθεῖμεν· ἀλλ' ὅς ἂν δείξῃ τίς πορισθεῖσα παρασκευὴ καὶ πόση καὶ πόθεν, διαμεῖναι δυνήσεται, τέως ἂν ἢ διαλυσώμεθα πεισθέντες τὸν πόλεμον, ἢ περιγενώμεθα τῶν ἐχθρῶν· οὕτω γὰρ οὐκέτι τοῦ λοιποῦ πάσχοιμεν ἂν κακῶς. οἶμαι τοίνυν ἐγὼ ταῦτα λέγειν ἔχειν, μὴ κωλύων εἴ τις ἄλλος ἐπαγγέλλεται τι. ἡ μὲν οὖν ὑπόσχεσις οὕτω μεγάλη, τὸ δὲ προῶγμ' ἤδη τὸν ἔλεγχον δώσει· κριταὶ δ' ὑμεῖς ἔσεσθε.
- 16 Πρῶτον μὲν τοίνυν ὧ ἄνδρες Ἀθηναῖοι τριήρεις πεντήκοντα παρασκευάσασθαί φημι δεῖν, εἴτ' αὐτοὺς οὕτω τὰς γνώμας ἔχειν, ὥς, ἐάν τι δέῃ, πλευστέον εἰς

ταύτας αὐτοῖς ἐμβᾶσιν. πρὸς δὲ τούτοις τοῖς ἡμίσεσιν
 τῶν ἱππέων ἱππαγωγούς τριήρεις καὶ πλοῖ' ἱκανὰ
 17 εὐτρεπίσαι κελεύω. ταῦτα μὲν οἶμαι δεῖν ὑπάρχειν
 ἐπὶ τὰς ἐξαίφνης ταύτας ἀπὸ τῆς οἰκείας χώρας αὐτοῦ
 στρατείας εἰς Πύλας καὶ Χερρόνησον καὶ Ὀλυνθον καὶ
 ὅποι βούλεται· δεῖ γὰρ ἐκείνῳ τοῦτ' ἐν τῇ γνώμῃ παρα-
 στῆσαι, ὥς ὑμεῖς ἐκ τῆς ἀμελείας ταύτης τῆς ἄγαν,
 ὥσπερ εἰς Εὐβοίαν καὶ πρότερόν ποτέ φασιν εἰς Ἀλί-
 αρτον καὶ τὰ τελευταῖα πρόην εἰς Πύλας, ἴσως ἂν
 18 ὁρμήσαιτε. οὗτοι παντελῶς, οὐδ' εἰ μὴ ποιήσαιτ' ἂν 45
 ἤδη, ὥς ἔγωγέ φημι δεῖν, εὐκαταφρόνητον ἔσται· ἴν'
 ἢ διὰ τὸν φόβον, εἰδὼς εὐτρεπεῖς ὑμᾶς — εἴσεται γὰρ
 ἀκριβῶς· εἰσὶ γὰρ εἰσὶν οἱ πάντ' ἐξαγγέλλοντες ἐκείνῳ
 παρ' ἡμῶν αὐτῶν πλείους τοῦ δέοντος — ἡσυχίαν
 ἔχῃ, ἢ παριδὼν ταῦτ' ἀφύλακτος ληφθῇ, μηδενὸς ὄντος
 ἐμποδῶν πλεῖν ἐπὶ τὴν ἐκείνου χώραν ὑμῖν, ἂν ἐνδῶ
 19 καιρόν. ταῦτα μὲν ἔστιν ἃ πᾶσιν δεδόχθαι φημι δεῖν
 καὶ παρεσκευάσθαι προσήκειν οἶομαι· πρὸ δὲ τούτων
 δύναμιν τιν' ὧ ἄνδρες Ἀθηναῖοι φημι προχειρίσασθαι
 δεῖν ὑμᾶς, ἢ συνεχῶς πολεμήσει καὶ κακῶς ἐκεῖνον
 ποιήσει. μή μοι μυρίους μηδὲ δισμυρίους ξένους, μηδὲ
 τὰς ἐπιστολιμαίους ταύτας δυνάμεις, ἀλλ' ἢ τῆς πόλεως
 ἔσται, καὶ ὑμεῖς ἓνα καὶ πλείους καὶ τὸν δεῖνα καὶ
 20 ὄντιν οὖν χειροτονήσητε στρατηγόν, τούτῳ πείσεται κα-
 κολουθήσει. καὶ τροφήν ταύτῃ πορίσαι κελεύω. ἔσται
 δ' αὕτη τίς ἢ δύναμις καὶ πόση, καὶ πόθεν τὴν τρο-
 φὴν ἔξει, καὶ πῶς ταῦτ' ἐθελήσει ποιεῖν; ἐγὼ φράσω,
 καθ' ἕκαστον τούτων διεξιὼν χωρίς. ξένους μὲν λέγω
 — καὶ ὅπως μὴ ποιήσεθ' ὃ πολλάκις ὑμᾶς ἔβλαψεν·
 πάντ' ἐλάττω νομίζοντες εἶναι τοῦ δέοντος, καὶ τὰ
 μέγιστ' ἐν τοῖς ψηφίσμασιν αἰρούμενοι, ἐπὶ τῷ πράτ-

- τειν οὐδὲ τὰ μικρὰ ποιεῖτε· ἀλλὰ τὰ μικρὰ ποιήσαντες
 καὶ πορίσαντες, τούτοις προστίθετ', ἃν ἐλάττω φαίνεται.
- 21 λέγω δὴ τοὺς πάντας στρατιώτας δισχιλίους, τούτων
 δ' Ἀθηναίους φημὶ δεῖν εἶναι πεντακοσίους, ἐξ ἧς ἄν
 τινος ὑμῖν ἡλικίας καλῶς ἔχειν δοκῇ, χρόνον τακτὸν
 στρατευομένους, μὴ μακρὸν τοῦτον, ἀλλ' ὅσον ἂν δοκῇ
 καλῶς ἔχειν, ἐκ διαδοχῆς [ἀλλήλοις]. τοὺς δ' ἄλλους
 ξένους εἶναι κελεύω. καὶ μετὰ τούτων ἰππέας διακο-
 σίους, καὶ τούτων πεντήκοντ' Ἀθηναίους τοῦλάχιστον,
 ὥσπερ τοὺς πεζοὺς, τὸν αὐτὸν τρόπον στρατευομένους·
- 22 καὶ ἰππαγωγοὺς τούτοις. εἶεν· τί πρὸς τούτοις ἔτι; 46
 ταχείας τριήρεις δέκα· δεῖ γὰρ, ἔχοντος ἐκείνου ναυ-
 τικόν, καὶ ταχειῶν τριήρων ἡμῖν, ὅπως ἀσφαλῶς ἡ
 δύναμις πλέῃ. πόθεν δὴ τούτοις ἡ τροφή γενήσεται;
 ἐγὼ καὶ τοῦτο φράσω καὶ δείξω, ἐπειδὴν, διότι τηλι-
 καύτην ἀποχρῆν οἶμαι τὴν δύναμιν καὶ πολίτας τοὺς
 στρατευομένους εἶναι κελεύω, διδάξω.
- 23 Τοσαύτην μὲν ὧ ἄνδρες Ἀθηναῖοι διὰ ταῦτα, ὅτι
 οὐκ ἔνι νῦν ἡμῖν πορίσασθαι δύναμιν τὴν ἐκείνῃ
 παραταξομένην, ἀλλὰ ληστεύειν ἀνάγκη καὶ τούτῳ τῷ
 τρόπῳ τοῦ πολέμου χρῆσθαι τὴν πρώτην· οὐ τοίνυν
 ὑπέρογκον αὐτήν, οὐ γὰρ ἔστι μισθὸς οὐδὲ τροφή,
- 24 οὐδὲ παντελῶς ταπεινὴν εἶναι δεῖ. πολίτας δὲ παρεῖ-
 ναι καὶ συμπλεῖν διὰ ταῦτα κελεύω, ὅτι καὶ πρότερόν
 ποτ' ἀκούω ξενικὸν τρέφειν ἐν Κορίνθῳ τὴν πόλιν,
 οὗ Πολύστρατος ἡγεῖτο καὶ Ἰφικράτης καὶ Χαβρίας καὶ
 ἄλλοι τινές, καὶ αὐτοὺς ὑμᾶς συστρατεύεσθαι· καὶ οἶδ'
 ἀκούων, ὅτι Λακεδαιμονίους παραταττόμενοι μεθ' ὑμῶν
 ἐνίκων [οὔτοι] οἱ ξένοι καὶ ὑμεῖς μετ' ἐκείνων. ἐξ οὗ
 δ' αὐτὰ καθ' αὐτὰ τὰ ξενικὰ ὑμῖν στρατεύεται, τοὺς
 φίλους νικᾷ καὶ τοὺς συμμάχους, οἱ δ' ἐχθροὶ μείζους

- τοῦ δέοντος γεγόνασιν. καὶ παρακύψαντ' ἐπὶ τὸν τῆς πόλεως πόλεμον, πρὸς Ἀρτάβαξον καὶ πανταχοῦ μᾶλλον οἴχεται [πλέοντα], ὁ στρατηγὸς δ' ἀκολουθεῖ, εἰκότως· 47
- 25 οὐ γὰρ ἔστιν ἄρχειν μὴ διδόντα μισθόν. τί οὖν κελεύω; τὰς προφάσεις ἀφελεῖν καὶ τοῦ στρατηγοῦ καὶ τῶν στρατιωτῶν, μισθὸν πορίσαντας καὶ στρατιώτας οἰκείους ὥσπερ ἐπώπτας τῶν δρωμένων παρακαταστήσαντας, ἐπεὶ νῦν γε γέλωσ ἔσθ' ὥς χρώμεθα τοῖς πράγμασιν. εἰ γὰρ ἔροιτό τις ὑμᾶς, εἰρήνην ἄγετ' ὦ ἄνδρες Ἀθηναῖοι; μὰ Δί' οὐχ ἡμεῖς γ', εἴποιτ' ἄν,
- 26 ἀλλὰ Φιλίππῳ πολεμοῦμεν. οὐκ ἐχειροτονεῖτε δ' ἐξ ὑμῶν αὐτῶν δέκα ταξιάρχους καὶ στρατηγούς καὶ φυλάρχους καὶ ἱππάρχους δύο; τί οὖν οὗτοι ποιοῦσιν; πλὴν ἐνὸς ἀνδρὸς, ὃν ἂν πέμψητ' ἐπὶ τὸν πόλεμον, οἱ λοιποὶ τὰς πομπὰς πέμπουσιν ὑμῖν μετὰ τῶν ἱεροποιῶν· ὥσπερ γὰρ οἱ πλάττοντες τοὺς πηλίνους, εἰς τὴν ἀγορὰν χειροτονεῖτε τοὺς ταξιάρχους καὶ τοὺς φυ-
- 27 λάρχους, οὐκ ἐπὶ τὸν πόλεμον. οὐ γὰρ ἐχρῆν ὦ ἄνδρες Ἀθηναῖοι ταξιάρχους παρ' ὑμῶν, ἱππαρχον παρ' ὑμῶν, ἄρχοντας οἰκείους εἶναι, ἵν' ἦν ὡς ἀληθεῶς τῆς πόλεως ἡ δύναμις; ἀλλ' εἰς μὲν Ἀῆμνον τὸν παρ' ὑμῶν ἱππαρχον δεῖ πλεῖν, τῶν δ' ὑπὲρ τῶν τῆς πόλεως κτημάτων ἀγωνιζομένων Μενέλαον ἱππαρχεῖν; καὶ οὐ τὸν ἄνδρα μεμφόμενος ταῦτα λέγω, ἀλλ' ὑφ' ὑμῶν ἔδει κεχειροτονημένον εἶναι τοῦτον, ὅστις ἂν ᾗ.
- 28 Ἴσως δὲ ταῦτα μὲν ὀρθῶς ἡγεῖσθε λέγεσθαι, τὸ δὲ τῶν χρημάτων, πόσα καὶ πόθεν ἔσται, μάλιστα ποθεῖτ' ἀκοῦσαι. τοῦτο δὴ καὶ περαίνω. χρήματα τοίνυν, ἔστιν μὲν ἡ τροφή, σιτηρέσιον μόνον τῇ δυνάμει ταύτῃ, τάλαντ' ἐνενήκοντα καὶ μικρόν τι πρόσ, δέκα μὲν ναυσὶ ταχείαις τετταράκοντα τάλαντα, εἴκοσιν εἰς τὴν ναῦν 48

μναῖ τοῦ μηνὸς ἑκάστου, στρατιώταις δὲ δισχιλίοις το-
 σαῦθ' ἕτερα, ἵνα δέκα τοῦ μηνὸς ὁ στρατιώτης δραχμὰς
 σιτηρέσιον λαμβάνῃ, τοῖς δ' ἵππεῦσι διακοσίοις οὖσιν,
 εἰὰν τριάκοντα δραχμὰς ἕκαστος λαμβάνῃ τοῦ μηνός,
 29 δώδεκα τάλαντα. εἰ δέ τις οἶεται μικρὰν ἀφορμὴν,
 σιτηρέσιον τοῖς στρατευομένοις ὑπάρχειν, οὐκ ὀρθῶς
 ἔγνωκεν· ἐγὼ γὰρ οἶδα σαφῶς ὅτι, τοῦτ' ἂν γένηται,
 προσποριεῖ τὰ λοιπὰ αὐτὸ τὸ στράτευμ' ἀπὸ τοῦ πο-
 λέμου, οὐδένα τῶν Ἑλλήνων ἀδικοῦν οὐδὲ τῶν συμ-
 μάχων, ὥστ' ἔχειν μισθὸν ἐντελῆ. ἐγὼ πλέων ἐθε-
 λοντῆς πάσχειν ὅτιοῦν ἔτοιμος, εἰὰν μὴ ταῦθ' οὕτως
 ἔχῃ. πόθεν οὖν ὁ πόρος τῶν χρημάτων, ἃ παρ' ὑμῶν
 κελεύω γενέσθαι, τοῦτ' ἤδη λέξω.

ΠΟΡΟΥ ΑΠΟΔΕΙΞΙΣ.

30 "Α μὲν ἡμεῖς ὦ ἄνδρες Ἀθηναῖοι δεδυνήμεθ'
 εὐρεῖν ταῦτ' ἐστίν. ἐπειδὴν δ' ἐπιχειροτονῆτε τὰς γνώ-
 μας, ἂν ὑμῖν ἀρέσκη χειροτονήσετε, ἵνα μὴ μόνον ἐν
 τοῖς ψηφίσμασι καὶ ταῖς ἐπιστολαῖς πολεμῆτε Φιλίππῳ,
 ἀλλὰ καὶ τοῖς ἔργοις.

31 Δοκεῖτε δέ μοι πολὺν βέλτιον ἂν περὶ τοῦ πολέμου
 καὶ ὅλης τῆς παρασκευῆς βουλεύεσθαι, εἰ τὸν τόπον
 ὦ ἄνδρες Ἀθηναῖοι τῆς χώρας, ἣ πολεμεῖτ', ἐνθυμη-
 θείητε, καὶ λογίσαισθ' ὅτι τοῖς πνεύμασιν καὶ ταῖς
 ὥραις τοῦ ἔτους τὰ πολλὰ προλαμβάνων διαπράττεται
 Φίλιππος, καὶ φυλάξας τοὺς ἐτησίας ἢ τὸν χειμῶν'
 ἐπιχειρεῖ, ἥνικ' ἂν ἡμεῖς μὴ δυνάμεσθ' ἐκεῖσ' ἀφικέ-
 32 σθαι. δεῖ τοίνυν ταῦτ' ἐνθυμουμένους μὴ βοηθείαις
 πολεμεῖν, ὑστεριοῦμεν γὰρ ἀπάντων, ἀλλὰ παρασκευῇ 49
 συνεχεῖ καὶ δυνάμει. ὑπάρχει δ' ὑμῖν χειμαδίῳ μὲν
 χρῆσθαι τῇ δυνάμει Λήμνῳ καὶ Θάσῳ καὶ Σκιάθῳ καὶ

ταῖς ἐν τούτῳ τῷ τόπῳ νήσοις, ἐν αἷς καὶ λιμένες καὶ
 σῆτος καὶ ἅ χρὴ στρατεύματι πάνθ' ὑπάρχει· τὴν δ'
 ὥραν τοῦ ἔτους, ὅτε καὶ πρὸς τῇ γῇ γενέσθαι ῥάδιον
 καὶ τὸ τῶν πνευμάτων ἀσφαλές, πρὸς αὐτῇ τῇ χώρᾳ
 καὶ πρὸς τοῖς τῶν ἐμπορίων στόμασιν ῥαδίως ἔσται.

- 33 Ἄ μὲν οὖν χρήσεται καὶ πότε τῇ δυνάμει, παρὰ
 τὸν καιρὸν ὁ τούτων κύριος καταστὰς ὑφ' ὑμῶν βου-
 λεύσεται· ἃ δ' ὑπάρξαι δεῖ παρ' ὑμῶν, ταῦτ' ἐστὶν
 ἄγῳ γέγραφα. ἂν ταῦτ' ὧ ἄνδρες Ἀθηναῖοι πορίσητε,
 τὰ χρήματα πρῶτον λέγω, εἶτα καὶ τᾶλλα παρασκευά-
 σαντες, τοὺς στρατιώτας τὰς τριήρεις τοὺς ἱππέας,
 ἐντελῇ πᾶσαν τὴν δύναμιν, νόμῳ κατακλείσῃτ' ἐπὶ τῷ
 πολέμῳ μένειν, τῶν μὲν χρημάτων αὐτοὶ ταμίαι καὶ
 πορισταὶ γιγνόμενοι, τῶν δὲ πράξεων παρὰ τοῦ στρα-
 τηγοῦ τὸν λόγον ζητοῦντες, παύσεσθ' ἀεὶ περὶ τῶν
 34 αὐτῶν βουλευόμενοι καὶ πλέον οὐδὲν ποιοῦντες, κἄτι
 πρὸς τούτῳ πρῶτον μὲν ὧ ἄνδρες Ἀθηναῖοι τὸν
 μέγιστον τῶν ἐκείνου πόρων ἀφαιρήσεσθε. ἔστι δ'
 οὗτος τίς; ἀπὸ τῶν ὑμετέρων ὑμῖν πολεμεῖ συμμάχων,
 ἄγων καὶ φέρων τοὺς πλείοντας τὴν θάλατταν. ἔπειτα τί
 πρὸς τούτῳ; τοῦ πάσχειν αὐτοὶ κακῶς ἔξω γενήσεσθε,
 οὐχ ὥσπερ τὸν παρελθόντα χρόνον, εἰς Αἴμνον καὶ
 Ἰμβρον ἐμβαλὼν αἰχμαλώτους πολίτας ὑμετέρους ὥχετ'
 ἄγων, πρὸς τῷ Γεραστῷ τὰ πλοῖα συλλαβὼν ἀμύθητα
 χρήματ' ἐξέλεξε, τὰ τελευταῖ' εἰς Μαραθῶν' ἀπέβη καὶ 50
 τὴν ἱερὰν ἀπὸ τῆς χώρας ὥχετ' ἔχων τριήρη, ὑμεῖς δ'
 οὔτε ταῦτα δύνασθε κωλύειν, οὔτ' εἰς τοὺς χρόνους,
 35 οὓς ἂν προθῇσθε, βοηθεῖν. καίτοι τί δήποτ' ὧ ἄνδρες
 Ἀθηναῖοι νομίζετε τὴν μὲν τῶν Παναθηναίων ἑορτὴν
 καὶ τὴν τῶν Διονυσίων ἀεὶ τοῦ καθήκοντος χρόνου
 γίγνεσθαι, ἂν τε δεινοὶ λάχωσιν ἂν τ' ἰδιῶται [οἱ τού-

των ἐκατέρων ἐπιμελούμενοι], εἰς ἃ τοσαῦτ' ἀναλίσκετε
 χρήματα, ὅσ' οὐδ' εἰς ἓνα τῶν ἀποστόλων, καὶ τοσοῦ-
 τον ὄχλον καὶ παρασκευὴν ὅσῃν οὐκ οἶδ' εἴ τι τῶν
 ἀπάντων ἔχει, τοὺς δ' ἀποστόλους πάντας ὑμῖν ὅστε-
 ρίζειν τῶν καιρῶν, τὸν εἰς Μεθώνην, τὸν εἰς Παγα-
 36 σὰς, τὸν εἰς Ποτεΐδαιαν; ὅτι κεῖνα μὲν πάντα νόμῳ
 τέτακται, καὶ πρόοιδεν ἕκαστος ὑμῶν ἐκ πολλοῦ, τίς
 χορηγὸς ἢ γυμνασίάρχος τῆς φυλῆς, πότε καὶ παρὰ
 τοῦ καὶ τί λαβόντα τί δεῖ ποιεῖν, οὐδὲν ἀνεξέταστον
 οὐδ' ἀόριστον ἐν τούτοις ἡμέληται, ἐν δὲ τοῖς περὶ
 τοῦ πολέμου καὶ τῇ τούτου παρασκευῇ, ἄτακτ' ἀδιόρ-
 θωτ' ἀόρισθ' ἅπαντα. τοιγαροῦν ἅμ' ἀκηκόαμέν τι, καὶ
 τριηράρχους καθίσταμεν, καὶ τούτοις ἀντιδόσεις ποιού-
 μεθα, καὶ περὶ χρημάτων πόρου σκοποῦμεν, καὶ μετὰ
 ταῦτ' ἐμβαίνειν τοὺς μετοίκους ἔδοξε καὶ τοὺς χωρὶς
 37 οἰκοῦντας, εἴτ' αὐτοὺς πάλιν, εἴτ' ἀντεμβιβάζειν, εἴτ'
 ἐν ὅσῳ ταῦτα μέλλεται, προαπώλετ' ἐφ' ἃν ἐκπλέωμεν.
 τὸν γὰρ τοῦ πράττειν χρόνον εἰς τὸ παρασκευάζεσθαι
 ἀναλίσκομεν, οἱ δὲ τῶν πραγμάτων οὐ μένουσιν καιροὶ
 τὴν ἡμετέραν βραδυτῆτα καὶ εἰρωνείαν. ἄς δὲ τὸν
 μεταξὺ χρόνον δυνάμεις οἴομεθ' ἡμῖν ὑπάρχειν, οὐδὲν
 οἶαί τε ποιεῖν ἐπ' αὐτῶν τῶν καιρῶν ἐξελέγχονται.
 ὁ δ' εἰς τοῦθ' ὕβρεως ἐλήλυθεν, ὥστ' ἐπιστέλλειν 51
 Εὐβοεῦσιν ἥδη τοιαύτας ἐπιστολάς.

ΕΠΙΣΤΟΛΗΣ ΑΝΑΓΝΩΣΙΣ.

38 Τούτων ὦ ἄνδρες Ἀθηναῖοι τῶν ἀνεγνωσμένων,
 ἀληθῆ μὲν ἔστι τὰ πολλά, ὥς οὐκ ἔδει, οὐ μὴν ἀλλ'
 ἴσως οὐχ ἡδέ' ἀκούειν. ἀλλ' εἰ μὲν, ὅσ' ἄν τις ὑπερβῇ
 τῷ λόγῳ, ἵνα μὴ λυπήσῃ, καὶ τὰ πράγμαθ' ὑπερ-
 βήσεται, δεῖ πρὸς ἡδονὴν δημηγορεῖν· εἰ δ' ἡ τῶν

λόγων χάρις, ἂν ἢ μὴ προσήκουσα, ἔργῳ ζημίᾳ γίγνεται,
 αἰσχροὺν ἐστὶ φευακίζειν ἑαυτούς, καὶ ἅπαντ' ἀναβαλλο-
 μένους ἂν ἢ δυσχερῇ, πάντων ὑστερεῖν τῶν ἔργων,
 39 καὶ μηδὲ τοῦτο δύνασθαι μαθεῖν, ὅτι δεῖ τοὺς ὀρθῶς
 πολέμῳ χρωμένους οὐκ ἀκολουθεῖν τοῖς πράγμασιν,
 ἀλλ' αὐτοὺς ἔμπροσθεν εἶναι τῶν πραγμάτων, καὶ τὸν
 αὐτὸν τρόπον, ὥσπερ τῶν στρατευμάτων ἀξιῶσειέν τις
 ἂν τὸν στρατηγὸν ἡγεῖσθαι, οὕτω καὶ τῶν πραγμάτων
 τοὺς βουλευομένους, ἵν' ἂν ἐκείνοις δοκῇ, ταῦτα πράτ-
 τηται, καὶ μὴ τὰ συμβάντ' ἀναγκάζωνται διώκειν.
 40 ὑμεῖς δ' ὦ ἄνδρες Ἀθηναῖοι πλείστην δύναμιν πάντων
 ἔχοντες, τριήρεις ὀπλίτας ἱππέας χρημάτων πρόσοδον,
 τούτων μὲν μέχρι τῆς τήμερον ἡμέρας οὐδενὶ πώποτ'
 εἰς δέον τι κέχρησθε, οὐδὲν δ' ἀπολείπετε, ὥσπερ οἱ
 βάρβαροι πυκτεύουσιν, οὕτω πολεμεῖν Φιλίππῳ. καὶ
 γὰρ ἐκείνων ὁ πληγεὶς ἀεὶ τῆς πληγῆς ἔχεται, κἂν
 ἐτέρωσε πατάξης, ἐκεῖσ' εἰσὶν αἱ χεῖρες· προβάλλεσθαι
 41 δ' ἢ βλέπειν ἐναντίον οὔτ' οἶδεν οὔτ' ἐθέλει. καὶ
 ὑμεῖς ἂν ἐν Χερρονήσῳ πύθησθε Φίλιππον, ἐκεῖσε
 βοηθεῖν ψηφίζεσθε, ἂν ἐν Πύλαις, ἐκεῖσε, ἂν ἄλλοθι 52
 πον, συμπαραθεῖτ' ἄνω κάτῳ, καὶ στρατηγεῖσθε ὑπ'
 ἐκείνου, βεβούλευσθε δ' οὐδὲν αὐτοὶ συμφέρον περὶ
 τοῦ πολέμου, οὐδὲ πρὸ τῶν πραγμάτων προορᾶτ' οὐδέν,
 πρὶν ἂν ἢ γεγενημένον ἢ γιγνόμενόν τι πύθησθε. ταῦτα
 δ' ἴσως πρότερον μὲν ἐνῆν· νῦν δ' ἐπ' αὐτὴν ἡκει
 42 τὴν ἀκμὴν, ὥστ' οὐκέτ' ἐγχωρεῖ. δοκεῖ δέ μοι θεῶν
 τις ὦ ἄνδρες Ἀθηναῖοι, τοῖς γιγνομένοις ὑπὲρ τῆς
 πόλεως αἰσχυρόμενος, τὴν φιλοπραγμοσύνην ταύτην
 ἐμβαλεῖν Φιλίππῳ. εἰ γὰρ ἔχων ἃ κατέστραπται καὶ
 προείληφεν, ἡσυχίαν ἔχειν ἤθελε καὶ μηδὲν ἔπραττεν
 ἔτι, ἀποχορῇ ἐνίοις ὑμῶν ἂν μοι δοκεῖ, ἐξ ὧν αἰσχύνην

καὶ ἀνανδρίαν καὶ πάντα τὰ αἰσχιστ' ὠφληκότες [ἂν] ἡμεν δημοσίᾳ· νῦν δ' ἐπιχειρῶν αἰεὶ τινι καὶ τοῦ πλείονος ὀρεγόμενος, ἴσως ἂν ἐκκαλέσαιοιτο ὑμᾶς, εἶπερ μὴ
 43 παντάπασιν ἀπεγνώκατε. θαυμάζω δ' ἔγωγε, εἰ μηδεὶς ὑμῶν μήτ' ἐνθυμεῖται μήτ' ὀργίζεται, ὁρῶν ὧ ἄνδρες Ἀθηναῖοι, τὴν μὲν ἀρχὴν τοῦ πολέμου γεγεννημένην περὶ τοῦ τιμωρήσασθαι Φίλιππον, τὴν δὲ τελευτὴν οὖσαν ἤδη ὑπὲρ τοῦ μὴ παθεῖν κακῶς ὑπὸ Φιλίππου. ἀλλὰ μὴν ὅτι γ' οὐ στήσεται, δῆλον, εἰ μὴ τις κωλύσει. εἴτα τοῦτ' ἀναμενοῦμεν, καὶ τριήρεις κενὰς καὶ τὰς παρὰ τοῦ δεῖνος ἐλπίδας ἂν ἀποστείλητε, πάντ'
 44 ἔχειν οἴεσθε; οὐκ ἐμβησόμεθ'; οὐκ ἔξιμεν αὐτοὶ μέρει γέ τινι στρατιωτῶν οἰκείων νῦν, εἰ καὶ μὴ πρότερον; οὐκ ἐπὶ τὴν ἐκείνου πλευσόμεθα; ποῖ δὴ προσορμιούμεθ'; ἥρετό τις. εὐρήσει τὰ σαθρὰ ὧ ἄνδρες Ἀθηναῖοι τῶν ἐκείνου πραγμάτων αὐτὸς ὁ πόλεμος, ἂν ἐπι- 53 χειρῶμεν· ἂν μέντοι καθώμεθ' οἴκοι, λοιδορουμένων ἀκούοντες καὶ αἰτιωμένων ἀλλήλους τῶν λεγόντων,
 45 οὐδέποτε οὐδὲν ἡμῖν μὴ γένηται τῶν δεόντων. ὅποι μὲν γὰρ ἂν οἶμαι μέρος τι τῆς πόλεως συναποσταλῇ, [κἂν μὴ πᾶσα,] καὶ τὸ τῶν θεῶν εὐμενὲς [καὶ τὸ τῆς τύχης] συναγωνίζεται· ὅποι δ' ἂν στρατηγὸν καὶ ψήφισμα κενὸν καὶ τὰς ἀπὸ τοῦ βήματος ἐλπίδας ἐκπέμψητε, οὐδὲν ὑμῖν τῶν δεόντων γίγνεται, ἀλλ' οἱ μὲν ἐχθροὶ καταγελῶσιν, οἱ δὲ σύμμαχοι τεθνᾶσι
 46 τῷ δέει τοὺς ἀποστόλους. οὐ γὰρ ἔστ' οὐκ ἔστιν ἓν' ἄνδρα δυνηθῆναί ποτε ταῦθ' ὑμῖν προᾶξαι πάνθ' ὅσα βούλεσθε· ὑποσχέσθαι μέντοι καὶ φῆσαι καὶ τὸν δεῖν' αἰτιάσασθαι καὶ τὸν δεῖν' ἔστι, τὰ δὲ πράγματ' ἐκ τούτων ἀπόλωλεν· ὅταν γὰρ ἡγῆται μὲν ὁ στρατηγὸς ἀθλίων ἀπομίσθων ξένων, οἱ δ' ὑπὲρ ὧν ἂν ἐκεῖ

πράξῃ πρὸς ὑμᾶς ψευδόμενοι ῥαδίως ἐνθάδ' ὦσιν, ὑμεῖς δ' ἐξ ὧν ἂν ἀκούσῃθ' ὅ τ' ἂν τύχητε ψηφίσῃθε· τί καὶ χρῆ προσδοκᾶν;

- 47 Πῶς οὖν ταῦτα παύσεται; ὅταν ὑμεῖς ὧ ἄνδρες Ἀθηναῖοι τοὺς αὐτοὺς ἀποδείξητε στρατιώτας καὶ μάρτυρας τῶν στρατηγουμένων καὶ δικαστὰς οἵκαδ' ἐλθόντας τῶν εὐθυνῶν, ὥστε μὴ ἀκούειν μόνον ὑμᾶς τὰ ὑμέτερόν αὐτῶν, ἀλλὰ καὶ παρόντας ὄραν. νῦν δ' εἰς τοῦθ' ἥκει τὰ πράγματ' αἰσχύνης, ὥστε τῶν στρατηγῶν ἕκαστος δις καὶ τρις κρίνεται παρ' ὑμῖν περὶ θανάτου, πρὸς δὲ τοὺς ἐχθροὺς οὐδεὶς οὐδ' ἅπαξ αὐτῶν ἀγωνίσασθαι περὶ θανάτου τολμᾷ, ἀλλὰ τὸν τῶν ἀνδραποδιστῶν καὶ λωποδυτῶν θάνατον μᾶλλον αἰροῦνται τοῦ προσήκοντος· κακούργου μὲν γὰρ ἐστὶ 54 κριθέντ' ἀποθανεῖν, στρατηγοῦ δὲ μαχόμενον τοῖς πο-
- 48 λεμίοις. ἡμῶν δ' οἱ μὲν περιιόντες μετὰ Λακεδαιμονίων φασὶ Φίλιππον πράττειν τὴν Θηβαίων κατάλυσιν καὶ τὰς πολιτείας διασπᾶν, οἱ δ' ὥς πρέσβεις πέπομφεν ὥς βασιλέα, οἱ δ' ἐν Ἰλλυριοῖς πόλεις τειχίζουσιν, οἱ
- 49 δὲ λόγους πλάττοντες ἕκαστος περιερχόμεθα. ἐγὼ δ' οἶμαι μὲν ὧ ἄνδρες Ἀθηναῖοι νῆ τοὺς θεοὺς ἐκεῖνον μεθύειν τῷ μεγέθει τῶν πεπραγμένων καὶ πολλὰ τοιαῦτ' ὀνειροπολεῖν ἐν τῇ γνώμῃ, τὴν τ' ἐρημίαν τῶν κωλυσόντων ὁρῶντα καὶ τοῖς πεπραγμένοις ἐπηρμένον, οὐ μέντοι μὰ Δί' οὕτω προαιρεῖσθαι πράττειν, ὥστε τοὺς ἀνοητοτάτους τῶν παρ' ἡμῖν εἰδέναι τί μέλλει ποιεῖν ἐκεῖνος· ἀνοητότατοι γὰρ εἰσιν οἱ λογοποιοῦντες.
- 50 ἀλλ' ἂν ἀφέντες ταῦτ' ἐκεῖνα εἰδῶμεν, ὅτι ἐχθρὸς ἄνθρωπος, καὶ τὰ ὑμέτερόν ἡμᾶς ἀποστερεῖ, καὶ χρόνον πολλὸν ὑβρίζει, καὶ ἅπανθ' ὅσα πάποτε ἡλπίσαμεν τινα πράξειν ὑπὲρ ἡμῶν, καθ' ἡμῶν εὗρηται, καὶ τὰ λοιπ'

ἐν αὐτοῖς ἡμῖν ἐστί, καὶ μὴ νῦν ἐθέλωμεν ἐκεῖ πολεμεῖν αὐτῷ, ἐνθάδ' ἴσως ἀναγκασθῆσόμεθ' αὐτὸ ποιεῖν, ἂν ταῦτ' εἰδῶμεν, καὶ τὰ δέοντ' ἐσόμεθ' ἐγνωκότες καὶ λόγων ματαίων ἀπηλλαγμένοι· οὐ γὰρ ἅττα ποτ' ἐσται δεῖ σκοπεῖν, ἀλλ' ὅτι φαῦλ', ἂν μὴ προσέχητε τὸν νοῦν καὶ τὰ προσήκοντα ποιεῖν ἐθέλητ', εὖ εἰδέναι.

51 Ἐγὼ μὲν οὖν οὔτ' ἄλλοτε πώποτε πρὸς χάριν εἰλόμην λέγειν, ὅ τι ἂν μὴ καὶ συνοίσειν πεπεισμένος ὦ, νῦν θ' ἃ γιγνώσκω πάνθ' ἀπλῶς οὐδὲν ὑποστειλάμενος πεπαρησίασμαι. ἐβουλόμην δ' ἂν, ὥσπερ ὑμῖν συμφέρον τὰ βέλτιστ' ἀκούειν οἶδα, οὕτως εἰδέναι 55 συνοῖσον καὶ τῷ τὰ βέλτιστ' εἰπόντι· πολλῷ γὰρ ἂν ἡδίων εἶχον. νῦν δ' ἐπ' ἀδήλοις οὔσι τοῖς ἀπὸ τούτων ἐμαυτῷ γενησομένοις, ὅμως ἐπὶ τῷ συνοίσειν ὑμῖν, ἂν πράξῃτε, ταῦτα πεπεῖσθαι λέγειν αἰροῦμαι. νικῶν δ' ὅ τι πᾶσιν μέλλει συνοίσειν.

V.

ΠΕΡΙ ΤΗΣ ΕΙΡΗΝΗΣ.

ΥΠΟΘΕΣΙΣ.

Μηκνυομένου τοῦ πολέμου τοῦ περὶ Ἀμφιπόλεως εἰρήνης ἐπεθύμησαν ὅ τε Φίλιππος καὶ οἱ Ἀθηναῖοι, οἱ μὲν Ἀθηναῖοι κακῶς ἐν τῷ πολέμῳ φερόμενοι, ὁ δὲ Φίλιππος βουλόμενος ἃ ὑπέσχετο Θετταλοῖς τε καὶ Θηβαίοις ἐπιτελέσαι. ὑπέσχετο δὲ τοῖς μὲν Θηβαίοις Ὀρχομενὸν παραδώσειν καὶ Κορώνειαν, πόλεις Βοιωτίας, ἀμφοτέροις δὲ τὸν Φωκικὸν καταλύσειν πόλεμον. τοῦτο δ' ἦν ἀδύνατον αὐτῷ πολεμίων ὄντων Ἀθηναίων· καὶ γὰρ πρότερον βουλευθεὶς εἰσβαλεῖν εἰς

τὴν Φωκίδα, τῶν Ἀθηναίων περιπλευσάντων ταῖς ναυσὶν εἰς τὰς καλουμένας Πύλας, ὅπ' ἐνίων δὲ Θερμοπύλας, ἀπε-
 2 κρούσθη τῆς εἰσόδου. νῦν τοίνυν εἰρήνην ποιησάμενος πρὸς τοὺς Ἀθηναίους, μηδενὸς κωλύοντος παρελθὼν εἶσω Πυλῶν, τὸ Φωκέων ἔθνος ἀνάστατον πεποίηκε, καὶ τὴν Φωκέων ἐν τοῖς Ἀμφικτύοσι χώραν καὶ τὰς ἐκείνων ἐν τῷ συνεδρίῳ ψήφους παρὰ τῶν ἄλλων Ἑλλήνων εἴληφε. πέπομφε δὲ καὶ 56 πρὸς Ἀθηναίους πρέσβεις, ἀξιῶν καὶ αὐτοὺς ταῦτα συγχωρεῖν. καὶ ὁ Δημοσθένης παραινεῖ συγχωρεῖν, οὐ τῷ πράγματι συνιστάμενος ὥς ὀρθῶς ἔχοντι, οὐδὲ δίκαιον εἶναι λέγων μετέχειν Ἑλληνικοῦ συνεδρίου τὸν Μακεδόνα, ἀλλὰ δεδιέναι φάσκων μὴ καταναγκασθῶσι κοινὸν πόλεμον πρὸς ἅπαντας τοὺς Ἕλληνας ἔχειν. προσκεκρουκέναι γὰρ λέγει τοῖς Ἀθηναίοις ἄλλους δι' ἄλλας τινὰς αἰτίας, τούτους δὲ κοινῇ πολεμήσειν, εἰ αὐτοῖς δώσομεν, φησὶ, κοινὴν αἰτίαν ταύτην καθ' ἡμῶν, ὅτι μόνοι τοῖς τῶν Ἀμφικτυόνων ἐνιστάμεθα δόγμασιν, ὥστε κάλλιον τὴν εἰρήνην τηρεῖν, καὶ ταῦτα Φιλίππου παρεληλυθότος εἶσω Πυλῶν καὶ ἐπελθεῖν δυναμένου τῇ Ἀττικῇ, ἣ περὶ μικροῦ τηλικοῦτον κίνδυνον ἄρασθαι.

3 Οὗτος δ' ὁ λόγος παρεσκευάσθαι μέν, οὐ μὴν εἰρησθαι μοι δοκεῖ. κατηγορῶν γὰρ ὁ ῥήτωρ Αἰσχίνου καὶ τοῦτο μετὰ τῶν ἄλλων αὐτοῦ διαβάλλει, ὅτι συνεβούλευε Φίλιππον Ἀμφικτύον' εἶναι ψηφίσασθαι, μηδενὸς ἄλλου τολμῶντος τοῦτ' εἰσηγήσασθαι, μηδὲ Φιλοκράτους τοῦ πάντων ἀναιδестаίου. οὐκ ἂν οὖν αὐτὸς περὶ τούτων συμβεβουλευκὼς τὸν Αἰσχίνην ἐπ' αὐτοῖς διέβαλλεν, ἀλλὰ δηλονότι τὴν ὑπόνοιαν ἔδεισε, μὴ δόξη φιλιππίζειν καὶ χρήμασιν ὑπὸ τοῦ βασιλέως πεισθεὶς τοιαύτην γνώμην ἀποφήνασθαι, ἐπεὶ καὶ ἐν τῷ λόγῳ πρὸς τοιαύτην τιν' ὑπόνοιαν ἰστάμενος φαίνεται, συνιστὰς ἑαυτὸν ὥς εὖνουν τῇ πόλει καὶ ἀδωροδόκητον.

Ὅρῳ μὲν ὧ ἄνδρες Ἀθηναῖοι τὰ παρόντα πρῶ- 57
 γματα πολλὴν δυσκολίαν ἔχοντα καὶ ταραχὴν, οὐ μόνον

τῷ πολλὰ προεῖσθαι καὶ μηδὲν εἶναι προὔργου περὶ
 αὐτῶν εὖ λέγειν, ἀλλὰ καὶ περὶ τῶν ὑπολοίπων κατὰ
 ταῦτά μὴδὲ καθ' ἓν τὸ συμφέρον πάντας ἡγεῖσθαι,
 2 ἀλλὰ τοῖς μὲν ὠδί, τοῖς δ' ἐτέρως δοκεῖν. δυσκόλου
 δ' ὄντος φύσει καὶ χαλεποῦ τοῦ βουλευέσθαι, ἔτι
 πολλῷ χαλεπώτερον ὑμεῖς αὐτὸ πεποιήκατ' ὥς ἄνδρες
 Ἀθηναῖοι· οἱ μὲν γὰρ ἄλλοι πάντες ἄνθρωποι πρὸ τῶν
 πραγμάτων εἰώθασι χρῆσθαι τῷ βουλευέσθαι, ὑμεῖς
 δὲ μετὰ τὰ πράγματα. ἐκ δὲ τούτου συμβαίνει παρὰ
 πάντα τὸν χρόνον ὃν οἶδ' ἐγώ, τὸν μὲν οἷς ἂν ἀμάρ-
 τητ' ἐπιτιμῶντα εὐδοκίμεῖν καὶ δοκεῖν εὖ λέγειν, τὰ
 δὲ πράγματα καὶ περὶ ὧν βουλευέσθ' ἐκφεύγειν ὑμᾶς.
 3 οὐ μὴν ἀλλὰ καίπερ τούτων οὕτως ἐχόντων, οἶομαι καὶ
 πεπεικῶς ἐμαυτὸν ἀνέστηκα, ἂν ἐθελήσητε τοῦ θορυ-
 βεῖν καὶ φιλονικεῖν ἀποστάντες ἀκούειν, ὥς ὑπὲρ πό-
 λεως βουλευομένοις καὶ τηλικούτων πραγμάτων προσ-
 ῆκει, ἔξειν καὶ λέγειν καὶ συμβουλεύειν, δι' ὧν καὶ
 τὰ παρόντ' ἔσται βελτίω καὶ τὰ προειμένα σωθήσεται.
 4 Ἀκριβῶς δ' εἰδὼς ὥς ἄνδρες Ἀθηναῖοι, τὸ λέγειν
 περὶ ὧν αὐτὸς εἶπέν τις καὶ περὶ αὐτοῦ, παρ' ὑμῖν ἀεὶ
 τῶν πάννυ λυσιτελούντων τοῖς τολμῶσιν ὢν, οὕτως
 ἡγοῦμαι φορτικὸν καὶ ἐπαχθές, ὥστε ἀνάγκην οὔσαν
 ὁρῶν ὅμως ἀποκνῶ. νομίζω δ' ἄμεινον ἂν ὑμᾶς περὶ 58
 ὧν νῦν ἐρῶ κρῖναι, μικρὰ τῶν πρότερον [ποτε] ῥηθέν-
 5 των ὑπ' ἐμοῦ μνημονεύσαντας. ἐγὼ γὰρ ὥς ἄνδρες
 Ἀθηναῖοι πρῶτον μὲν, ἥνίκ' ἐπειθὸν τινες ὑμᾶς, τῶν
 ἐν Εὐβοίᾳ ταραττομένων πραγμάτων βοηθεῖν Πλου-
 τάρχῳ, καὶ πόλεμον καὶ ἄδοξον καὶ δαπανηρὸν ἄρα-
 σθαι, πρῶτος καὶ μόνος παρελθὼν ἀντεῖπον, καὶ μόνον
 οὐ διεσπάσθην ὑπὸ τῶν ἐπὶ μικροῖς λήμμασιν πολλὰ
 καὶ μεγάλ' ὑμᾶς ἀμαρτάνειν πεισάντων· καὶ χρόνου

βραχέος διελθόντος, μετὰ τοῦ προσοφλεῖν αἰσχύνην καὶ
 παθεῖν, οἷα τῶν ὄντων ἀνθρώπων οὐδένες πώποτε πε-
 πόνθασ' ὑπὸ τούτων οἷς ἐβοήθησαν, πάντες ὑμεῖς
 ἔγνωτέ τήν τε τῶν ταῦτα πεισάντων κακίαν καὶ τὰ
 6 βέλτιστ' εἰρηκότ' ἐμέ. πάλιν τοίνυν ὦ ἄνδρες Ἀθη-
 ναῖοι κατιδὼν Νεοπτόλεμον τὸν ὑποκριτήν, τῷ μὲν τῆς
 τέχνης προσχήματι τυγχάνοντ' ἀδείας, κακὰ δ' ἔργα-
 ζόμενον τὰ μέγιστα τὴν πόλιν, [καὶ] τὰ παρ' ὑμῶν διοι-
 κοῦντα Φιλίππῳ καὶ πρυτανεύοντα, παρελθὼν εἶπον
 εἰς ὑμᾶς, οὐδεμιᾶς ιδίας οὔτ' ἑχθρας οὔτε συκοφαν-
 τίας ἔνεκα, ὥς ἐκ τῶν μετὰ ταῦτ' ἔργων γέγονεν δῆλον.
 7 καὶ οὐκέτ' ἐν τούτοις αἰτιάσομαι τοὺς ὑπὲρ Νεοπτολέ-
 μου λέγοντας (οὐδὲ εἷς γὰρ ἦν), ἀλλ' αὐτοὺς ὑμᾶς·
 εἰ γὰρ ἐν Διονύσου τραγωδοῦς ἐθεᾶσθε, ἀλλὰ μὴ περὶ
 σωτηρίας καὶ κοινῶν πραγμάτων ἦν ὁ λόγος, οὐκ ἂν
 οὕτως οὔτ' ἐκείνου πρὸς χάριν οὔτ' ἐμοῦ πρὸς ἀπέ-
 8 χθειαν ἠκούσατε. καίτοι τοῦτό γ' ὑμᾶς οἶμαι γιγνώ-
 σκειν, ὅτι τὴν τότε ἄφισιν εἰς τοὺς πολεμίους ἐποιή-
 σαθ' ὑπὲρ τοῦ τᾶκεῖ χρήματ' ὀφειλόμεν', ὥς ἔφη, κο- 59
 μίσας δεῦρο λητουργεῖν· καὶ τούτῳ τῷ λόγῳ πλείστῳ
 χρησάμενος, ὥς δεινὸν εἴ τις ἐγκαλεῖ τοῖς ἐκεῖθεν ἐν-
 θάδε τὰς εὐπορίας ἄγουσιν, ἐπειδὴ διὰ τὴν εἰρήνην
 ἀδείας ἔτυχεν, ἣν ἐνθάδ' ἐκέκτητ' οὐσίαν φανεράν,
 ταύτην ἐξαργυρίσας πρὸς ἐκεῖνον [ἀπάγων] οἴχεται.
 9 δύο μὲν δὴ ταῦθ' ὧν προεῖπον ἐγὼ μαρτυρεῖ τοῖς
 γεγενημένοις λόγοις, ὁρθῶς καὶ δικαίως, οἷά περ ἦν,
 ἀποφανθένθ' ὑπ' ἐμοῦ· τρίτον δ' ὦ ἄνδρες Ἀθηναῖοι
 (καὶ μόνον ἐν τοῦτ' εἰπὼν ἔτι, καὶ δὴ περὶ ὧν παρε-
 λήλυθ' ἐρῶ), ἡνίκα τοὺς ὅρκους τοὺς περὶ τῆς εἰρήνης
 10 ἀπειληφότες ἦκομεν οἱ πρέσβεις, τότε Θεσπιάς τινων
 καὶ Πλαταιᾶς ὑπισχνουμένων οἰκισθήσεσθαι, καὶ τοὺς

μὲν Φωκέας τὸν Φίλιππον, ἂν γένηται κύριος, σώσειν, τὴν δὲ Θηβαίων πόλιν διοικεῖν, καὶ τὸν Ὠρωπὸν ὑμῖν ὑπάρξειν, καὶ τὴν Εὐβοίαν ἀντ' Ἀμφιπόλεως ἀποδοθήσεσθαι, καὶ τοιαύτας ἐλπίδας καὶ φενακισμούς, οἷς ὑπαχθέντες ὑμεῖς οὔτε συμφόρως οὔτ' ἴσως καλῶς προεῖσθε Φωκέας, οὐδὲν τούτων οὔτ' ἐξαπατήσας οὔτε σιγήσας ἐγὼ φανήσομαι, ἀλλὰ προειπὼν ὑμῖν, ὥς οἶδ' ὅτι μνημονεύετε, ὅτι ταῦτ' οὔτ' οἶδα οὔτε προσδοκῶ, νομίζω δὲ τὸν λέγοντα ληρεῖν.

11 Ταῦτα τοίνυν ἅπαντα, ὅσα φαίνομαι βέλτιον τῶν ἄλλων προορῶν, οὐδ' εἰς μίαν ᾧ ἄνδρες Ἀθηναῖοι οὔτε δεινότητ' οὔτ' ἀλαζονείαν ἐπανοίσω, οὐδὲ προσποιήσομαι δι' οὐδὲν ἄλλο γιγνώσκειν καὶ προαισθάνεσθαι πλὴν δι' ἂν ὑμῖν εἴπω δύο, ἓν μὲν ᾧ ἄνδρες Ἀθηναῖοι δι' εὐτυχίαν, ἣν συμπάσης ἐγὼ τῆς ἐν ἀνθρώποις οὔσης δεινότητος καὶ σοφίας ὁρῶ κρατοῦσαν, 60
12 ἕτερον δὲ, προῖκα τὰ πράγματα κρίνω καὶ λογίζομαι, καὶ οὐδεὶς ἂν ἔχοι λῆμμα πρὸς οἷς ἐγὼ πεπολίτευμαι καὶ λέγω δεῖξαι προσηρητημένον. ὁρθὸν οὖν, ὅτι ἂν ποτ' ἀπ' αὐτῶν ὑπάρχη τῶν πραγμάτων, τὸ συμφέρον φαίνεται μοι. ὅταν δ' ἐπὶ θάτερόν ὥσπερ εἰς τρυτάνην ἀργύριον προσενέγκης, οἴχεται φέρον καὶ καθείλκυσεν τὸν λογισμὸν ἐφ' αὐτό, καὶ οὐκ ἂν ἔτ' ὁρθῶς οὐδ' ὑγιῶς ὁ τοῦτο ποιήσας περὶ οὐδενὸς λογίσαιτο.

13 Ἐν μὲν οὖν ἔγωγε πρῶτον ὑπάρχειν φημὶ δεῖν, ὅπως εἴτε συμμαχοὺς εἴτε σύνταξιν εἴτ' ἄλλο τι βούλεται τις κατασκευάζειν τῇ πόλει, τὴν ὑπάρχουσαν εἰρήνην μὴ λύων τοῦτο ποιήσει, οὐχ ὥς θαυμαστὴν οὐδ' ὥς ἀξίαν οὔσαν ὑμῶν· ἀλλ' ὁποῖα ποτ' ἐστὶν αὕτη, μὴ γενέσθαι μᾶλλον εἶχε τοῖς πράγμασι καιρόν, ἢ

- γεγεννημένη νῦν δι' ἡμᾶς λυθῆναι· πολλὰ γὰρ προ-
 είμεθα, ὧν ὑπαρχόντων τότε' ἂν ἢ νῦν ἀσφαλέστερος
 14 καὶ ῥᾶων ἦν ἡμῖν ὁ πόλεμος. δεύτερον δ', ὁρᾶν ὅπως
 μὴ προαξόμεθ' ὧ ἄνδρες Ἀθηναῖοι τοὺς συνεληλυ-
 θότας τούτους καὶ φάσκοντας Ἀμφικτύονας νῦν εἶναι,
 εἰς ἀνάγκην καὶ πρόφασιν κοινοῦ πολέμου πρὸς ἡμᾶς.
 ἐγὼ γὰρ, εἰ γένοιθ' ἡμῖν πρὸς Φίλιππον πάλιν πόλε-
 μος δι' Ἀμφίπολιν, ἢ τι τοιοῦτ' ἐγκλημ' ἴδιον, οὗ μὴ
 μετέχουσιν Θετταλοὶ μηδ' Ἀργεῖοι μηδὲ Θηβαῖοι, οὐκ
 15 ἂν ἡμῖν οἶομαι τούτων οὐδένας πολεμῆσαι, καὶ πάν-
 των ἥκιστα (καί μοι μὴ θορυβήσῃ μηδεὶς πρὶν ἀκοῦ-
 σαι) Θηβαίους, οὐχ ὥς ἡδέως ἔχουσιν ἡμῖν, οὐδ' ὥς
 οὐκ ἂν χαρίζοντο Φιλίππῳ, ἀλλ' ἴσασιν ἀκριβῶς, εἰ 61
 καὶ πάνυ φησί τις αὐτοὺς ἀναισθήτους εἶναι, ὅτι εἰ
 γενήσεται πόλεμος πρὸς ὑμᾶς αὐτοῖς, τὰ μὲν κακὰ
 πάνθ' ἔξουσιν αὐτοί, τοῖς δ' ἀγαθοῖς ἐφεδρεύων ἕτερος
 καθεδεῖται. οὐκ οὖν πρόοιנט' ἂν αὐτοὺς εἰς τοῦτο, μὴ
 κοινῆς τῆς ἀρχῆς καὶ τῆς αἰτίας οὔσης τοῦ πολέμου.
 16 οὐδέ γ' εἰ πάλιν πρὸς τοὺς Θηβαίους πολεμήσασιν
 δι' Ὠρωπόν, ἢ τι τῶν ιδίων, οὐδὲν ἂν ἡμᾶς παθεῖν
 ἡγοῦμαι· καὶ γὰρ ἡμῖν κακείοις τοὺς βοηθοῦντας ἂν
 οἶμαι, εἰς τὴν οἰκείαν εἴ τις ἐμβάλοι, βοηθεῖν, οὐ
 συνεπιστρατεύσειν οὐδετέροις. καὶ γὰρ αἱ συμμαχίαι
 τοῦτον ἔχουσι τὸν τρόπον, ὧν καὶ φροντίσειεν ἂν τις,
 17 καὶ τὸ πρᾶγμα φύσει τοιοῦτόν ἐστιν· οὐκ ἄχρι τῆς
 ἴσης ἕκαστός ἐστιν εὐνους οὔθ' ἡμῖν οὔτε Θηβαίοις,
 σῶς τ' εἶναι καὶ κρατεῖν τῶν ἄλλων, ἀλλὰ σῶς μὲν
 εἶναι πάντες ἂν βούλαινθ' ἔνεχ' αὐτῶν, κρατήσαντας
 δὲ τοὺς ἑτέρους δεσπότας ὑπάρχειν αὐτῶν οὐδὲ εἷς.
 τί οὖν ἡγοῦμαι φοβερόν καὶ τί φυλάξασθαι δεῖν ἡμᾶς;
 μὴ κοινὴν πρόφασιν καὶ κοινὸν ἐγκλημ' ὁ μέλλων

18 πόλεμος πρὸς ἅπαντας λάβῃ. εἰ γὰρ Ἀργεῖοι μὲν καὶ
 Μεσσήνιοι καὶ Μεγαλοπολῖται καὶ τινες τῶν λοιπῶν
 Πελοποννησίων, ὅσοι ταῦτὰ τούτοις φρονοῦσι, διὰ τὴν
 πρὸς Λακεδαιμονίους ἡμῖν ἐπικηρυκίαν ἐχθρῶς σχή-
 σουσι καὶ τὸ δοκεῖν ἐκδέχεσθαι τι τῶν ἐκείνοις πεπρα-
 γμένων, Θηβαῖοι δ' ἔχουσι μὲν, ὥς λέγουσιν, ἀπεχθῶς,
 ἔτι δ' ἐχθροτέρως σχήσουσιν, ὅτι τοὺς παρ' ἐκείνων
 φεύγοντας σφάζομεν καὶ πάντα τρόπον τὴν δυσμένειαν
 19 ἐνδεικνύμεθ' αὐτοῖς, Θετταλοὶ δ', ὅτι τοὺς Φωκέων
 φυγάδας σφάζομεν, Φίλιππος δ', ὅτι κωλύομεν αὐτὸν
 κοινωνεῖν τῆς ἀμφικτυονίας, φοβοῦμαι μὴ πάντες, περὶ 62
 τῶν ἰδίων ἕκαστος ὀργιζόμενος, κοινὸν ἐφ' ἡμᾶς ἀγά-
 γωσι τὸν πόλεμον, τὰ τῶν Ἀμφικτυόνων δόγματα προ-
 στησάμενοι, εἴτ' ἐπισπασθῶσιν ἕκαστοι πέρα τοῦ συμ-
 φέροντος ἑαυτοῖς [ἡμῖν πολεμῆσαι], ὥσπερ καὶ περὶ
 20 Φωκέας. ἴστε γὰρ δήπου τοῦθ' ὅτι νῦν Θηβαῖοι καὶ
 Φίλιππος καὶ Θετταλοί, οὐχὶ ταῦθ' ἕκαστοι μάλιστ'
 ἐσπουδακότες, ταῦτὰ πάντες ἔπραξαν, οἷον Θηβαῖοι τὸν
 μὲν Φίλιππον παρελθεῖν καὶ λαβεῖν τὰς παρόδους οὐκ
 ἐδύναντο κωλύσαι, οὐδέ γε τῶν αὐτοῖς πεπονημένων
 21 ὕστατον ἐλθόντα τὴν δόξαν ἔχειν· νυνὶ γὰρ Θηβαίοις
 πρὸς μὲν τὸ τὴν χώραν κεκομίσθαι πέπρακταί τι, πρὸς
 δὲ τιμὴν καὶ δόξαν αἰσχιστα· εἰ γὰρ μὴ παρῆλθε Φί-
 λιππος, οὐδὲν ἂν αὐτοῖς δοκεῖ εἶναι. ταῦτα δ' οὐκ
 ἠβούλουντο, ἀλλὰ τῷ τὸν Ὀρχομενὸν καὶ τὴν Κορώνειαν
 λαβεῖν ἐπιθυμεῖν, μὴ δύνασθαι δέ, πάντα ταῦθ' ὑπέ-
 22 μειναν. Φίλιππον τοίνυν τινὲς μὲν δήπου τολμῶσι
 λέγειν, ὥς οὐδ' ἐβούλετο Θηβαίοις Ὀρχομενὸν καὶ Κο-
 ρώνειαν παραδοῦναι, ἀλλ' ἠναγκάσθη· ἐγὼ δὲ τούτοις
 μὲν ἐρρωσθαι λέγω, ἐκεῖνο δ' οἶδ', ὅτι οὐ μᾶλλον γε
 ταῦτ' ἔμελ' αὐτῷ, ἢ τὰς παρόδους λαβεῖν [ἐβούλετο]

καὶ τὴν δόξαν τοῦ πολέμου τοῦ δοκεῖν δι' αὐτὸν κρίσιν
εἰληφέναι, καὶ τὰ Πύθια θεῖναι δι' αὐτοῦ, καὶ ταῦτ'
23 ἦν ὧν μάλιστ' ἐγλίχετο. Θετταλοὶ δέ γ' οὐδέτερόν ἡβού-
λονται τούτων, οὔτε Θηβαίους οὔτε τὸν Φίλιππον μέγαν
γίγνεσθαι (ταῦτα γὰρ πάντ' ἐφ' ἑαυτοὺς ἡγοῦντο), τῆς
πυλαίας δ' ἐπεθύμουν καὶ τῶν ἐν Δελφοῖς, πλεονεκτε- 63
μάτων δυοῖν, κύριοι γενέσθαι· τῷ δὲ τούτων γλίχεσθαι
τάδε συγκατέπραξαν. τῶν τοίνυν ιδίων εἵνεχ' εὐρήσεθ'
ἕκαστον πολλὰ προηγμένον ὧν οὐδὲν ἡβούλετο πράξει.
ταὐτὸ μέντοι τοῦτ' ἔστιν φυλακτέον ἡμῖν.

24 Τὰ κελευόμεν' ἡμᾶς ἄρα δεῖ ποιεῖν ταῦτα φοβου-
μένους; καὶ σὺ ταῦτα κελεύεις; πολλοῦ γε καὶ δέω.
ἀλλ' ὥς οὔτε πράξομεν οὐδὲν ἀνάξιον ἡμῶν αὐτῶν
οὔτ' ἔσται πόλεμος, νοῦν δὲ δόξομεν πᾶσιν ἔχειν καὶ
τὰ δίκαια λέγειν, τοῦτ' οἶμαι δεῖν ποιεῖν. πρὸς δὲ
τοὺς θρασέως ὀτιοῦν οἰομένους ὑπομεῖναι δεῖν καὶ
μὴ προορωμένους τὸν πόλεμον, ἐκεῖνα βούλομαι λογι-
σασθαι. ἡμεῖς Θηβαίους ἔωμεν ἔχειν Ὀρωπόν· καὶ εἴ
τις ἔροιθ' ἡμᾶς, κελεύσας εἰπεῖν τᾶληθῇ, διὰ τί; ἵνα
25 μὴ πολεμῶμεν, φαῖμεν ἄν. καὶ Φιλίππῳ νυνὶ κατὰ
συνθήκας Ἀμφιπόλεως παρακεχωρήκαμεν, καὶ Καρδια-
νοὺς ἔωμεν ἔξω Χερρονησιτῶν τῶν ἄλλων τετάχθαι,
καὶ τὸν Κᾶρα τὰς νήσους καταλαμβάνειν, Χίον καὶ
Κῶν καὶ Ῥόδον, καὶ Βυζαντίους κατάγειν τὰ πλοῖα,
δῆλον ὅτι τὴν ἀπὸ τῆς εἰρήνης ἡσυχίαν πλειόνων ἀγα-
θῶν αἰτίαν εἶναι νομίζοντες, ἢ τὸ προσκρούειν καὶ
φιλονικεῖν περὶ τούτων. οὐκοῦν εὖηθες καὶ κομιδῇ
σχέτλιον, πρὸς ἑκάστους καθ' ἑν' οὕτω προσενηγε-
γμένους περὶ τῶν οἰκείων καὶ ἀναγκαιοτάτων, πρὸς
πάντας περὶ τῆς ἐν Δελφοῖς σκιᾶς νυνὶ πολεμῆσαι.

VI.

ΚΑΤΑ ΦΙΛΙΠΠΟΥ Β.

ΥΠΟΘΕΣΙΣ.

Παραινεί διὰ τούτου τοῦ λόγου τοῖς Ἀθηναίοις ὁ ῥήτωρ 64
 πολέμιον ὑποπτεύειν τὸν Φίλιππον καὶ τῇ εἰρήνῃ μὴ πάνυ
 πιστεύειν, ἀλλ' ἐγείρεσθαι καὶ προσέχειν τὸν νοῦν τοῖς πρά-
 γμασι καὶ εὐτρεπίζεσθαι πρὸς πόλεμον· ἐπιβουλεύειν γὰρ αἰτιᾶ-
 ται καὶ τοῖς Ἀθηναίοις καὶ πᾶσι τοῖς Ἑλλησι τὸν Φίλιπ-
 πον, καὶ τοῦτ' αὐτοῦ καταμαρτυρεῖν τὰς πράξεις φησίν.
 ἐπαγγέλλεται δὲ καὶ ἀποκρίσεις δώσειν πρὸς τινὰς πρέσβεις
 ἥκοντας, ἀποροῦντων τῶν Ἀθηναίων ὅ τί ποτ' ἀποκρίνα-
 2 σθαι δεῖ. πόθεν δ' οὗτοι καὶ περὶ τίνων ἥκουσιν, ἐν τῷ
 λόγῳ μὲν οὐ δηλοῦται, ἐκ δὲ τῶν Φιλιππικῶν ἱστοριῶν
 μαθεῖν δυνατόν. κατὰ γὰρ τοῦτον τὸν καιρὸν ἔπεμψε πρέ-
 σβεις ὁ Φίλιππος πρὸς τοὺς Ἀθηναίους, αἰτιώμενος ὅτι
 διαβάλλουσιν αὐτὸν μάτην πρὸς τοὺς Ἑλληνας, ὥς ἐπαγγειλά-
 μενον αὐτοῖς πολλὰ καὶ μεγάλα, ψευδόμενον δέ· οὐδὲν γὰρ
 ὑπεσχῆσθαι φησιν οὐδ' ἐψεῦσθαι, καὶ περὶ τούτων ἐλέγχους
 ἀπαιτεῖ. ἔπεμψαν δὲ μετὰ Φιλίππου καὶ Ἀργεῖοι καὶ Μεσ-
 σήνιοι πρέσβεις εἰς Ἀθήνας, αἰτιώμενοι καὶ οὗτοι τὸν δῆμον,
 ὅτι Λακεδαιμονίοις καταδουλουμένοις τὴν Πελοπόννησον
 εὖνους τ' ἐστὶ καὶ συγκροτεῖ, αὐτοῖς δὲ περὶ ἐλευθερίας
 3 πολεμοῦσιν ἐναντιοῦται. ἀποροῦσιν οὖν οἱ Ἀθηναῖοι καὶ
 πρὸς τὸν Φίλιππον ἀποκρίσεως καὶ πρὸς τὰς πόλεις· πρὸς
 μὲν τὰς πόλεις, ὅτι εὖνοι μὲν εἰσι Λακεδαιμονίοις καὶ τὴν
 τῶν Ἀργείων καὶ Μεσσηνίων μετὰ Φιλίππου σύστασιν καὶ
 μισοῦσι καὶ ὑποπτεύουσιν, οὐ μὴν ἀποφήνασθαι δύνανται 65
 δίκαια πράττειν τοὺς Λακεδαιμονίους· πρὸς δὲ τὸν Φίλιπ-
 πον, ὅτι διημαρτήκασι μὲν ὧν ἥλπισαν, οὐ μὴν ὑπ' ἐκείνου
 γ' αὐτοῦ δοκοῦσιν ἐξηπατῆσθαι· οὔτε γὰρ ταῖς ἐπιστολαῖς
 ἐνέγραψεν ὁ Φίλιππος ἐπαγγελίαν οὐδεμίαν, οὔτε διὰ τῶν

ιδίων πρέσβων ἐποιήσατό τιν' ὑπόσχεσιν, ἀλλ' Ἀθηναίων
 τινὲς ἦσαν οἱ τὸν δῆμον εἰς ἐλπίδα καταστήσαντες, ὥς Φί-
 λιππος Φωκέας σώσει καὶ τὴν Θηβαίων ὕβριν καταλύσει.
 4 διὰ τοῦθ' ὁ Δημοσθένης τῶν ἀποκρίσεων μνησθεῖς ἐπαγ-
 γέλλεται μὲν αὐτὰς δώσειν, φησὶ δ' ὅτι δίκαιον ἦν τοὺς τὴν
 δυσχέρειαν πεποιηκότας, ἐκείνους καὶ τὰς ἀποκρίσεις ἀπαιτεῖ-
 σθαι, τοὺς ἀπατήσαντας, φησὶ, τὸν δῆμον καὶ ἀνοίξαντας
 Φιλίππῳ Πύλας. ταῦτα δ' εἰς τὸν Αἰσχίνην αἰνίττεται, προ-
 κατασκευαζόμενος, ὥς φασι, τὴν κατ' αὐτοῦ κατηγορίαν τῆς
 παραπρεσβείας, ἣν ὕστερον ἐνεστήσατο, καὶ προδιαβάλλων
 αὐτὸν πρὸς τοὺς Ἀθηναίους.

Ὅταν ὦ ἄνδρες Ἀθηναῖοι λόγοι γίνωνται περὶ
 ὧν Φίλιππος πράττει καὶ βιάζεται παρὰ τὴν εἰρήνην,
 αἰεὶ τοὺς ὑπὲρ ἡμῶν λόγους καὶ δικαίους καὶ φιλαν-
 θρώπους ὁρῶ φαινομένους, καὶ λέγειν μὲν ἅπαντας
 αἰεὶ τὰ δέοντα δοκοῦντας τοὺς κατηγοροῦντας Φιλίπ-
 που, γιγνόμενον δ' οὐδὲν ὥς ἔπος εἰπεῖν τῶν δεόν-
 2 των, οὐδ' ὧν εἵνεκα ταῦτ' ἀκούειν ἄξιον· ἀλλ' εἰς 66
 τοῦτ' ἤδη προηγμένα τυγχάνει πάντα τὰ πράγματα τῇ
 πόλει, ὥσθ' ὅσῳ τις ἂν μᾶλλον καὶ φανερώτερον ἐξε-
 λέγχῃ Φιλίππου, καὶ τὴν πρὸς ὑμᾶς εἰρήνην παραβαί-
 νοντα καὶ πᾶσι τοῖς Ἑλλησιν ἐπιβουλεύοντα, τοσοῦτῳ
 3 τὸ τί χρὴ ποιεῖν συμβουλεύσαι χαλεπώτερον. αἴτιον
 δὲ τούτων, ὅτι πάντας ὦ ἄνδρες Ἀθηναῖοι τοὺς πλεο-
 νεκτεῖν ζητοῦντας ἔργῳ κωλύειν καὶ πράξεσιν, οὐχὶ
 λόγοις δέον, πρῶτον μὲν ἡμεῖς οἱ παριόντες τούτων
 μὲν ἀφένταμεν καὶ γράφειν καὶ συμβουλεύειν, τὴν πρὸς
 ὑμᾶς ἀπέχθειαν ὀκνοῦντες, οἷα ποιεῖ δ', ὥς δεινὰ, καὶ
 τοιαῦτα διεξερχόμεθα· ἔπειθ' ὑμεῖς οἱ καθήμενοι, ὥς
 μὲν ἂν εἴποιτε δικαίους λόγους καὶ λέγοντος ἄλλου
 συνείητε, ἄμεινον Φιλίππου παρεσκεύασθε, ὥς δὲ κω-

λύσαιτ' ἂν ἐκεῖνον πράττειν ταῦτ' ἐφ' ὧν ἐστι νῦν,
 4 παντελῶς ἄργῶς ἔχετε. συμβαίνει δὴ πρᾶγμ' ἀναγκά-
 καῖον οἶμαι καὶ ἴσως εἰκός· ἐν οἷς ἐκότεροι διατρίβετε
 καὶ περὶ ἃ σπουδάζετε, ταῦτ' ἄμεινον ἐκατέροις ἔχει,
 ἐκείνῳ μὲν αἱ πράξεις, ὑμῖν δ' οἱ λόγοι. εἰ μὲν οὖν
 καὶ νῦν λέγειν δικαιοτέρ' ὑμῖν ἐξαρχεῖ, ῥάδιον, καὶ
 5 πόνος οὐδεὶς πρόσεστι τῷ πράγματι· εἰ δ' ὅπως τὰ
 παρόντ' ἐπανορθωθήσεται δεῖ σκοπεῖν, καὶ μὴ προ-
 ελθόντα [ἔτι] πορρωτέρω λήσει [πάντα], μηδ' ἐπιστή-
 σεται μέγεθος δυνάμεως πρὸς ἣν οὐδ' ἀντᾶραι δυνη-
 σόμεθα, οὐχ ὁ αὐτὸς τρόπος ὅσπερ πρότερον τοῦ βου-
 λεύεσθαι, ἀλλὰ καὶ τοῖς λέγουσιν ἅπασι καὶ τοῖς
 ἀκούουσιν ὑμῖν τὰ βέλτιστα καὶ τὰ σώσοντα τῶν
 ῥάστων καὶ τῶν ἡδίστων προαιρετέον.

6 Πρῶτον μὲν, εἴ τις ὧ ἄνδρες Ἀθηναῖοι θαρρεῖ,
 ὁρῶν ἡλίκος ἤδη καὶ ὅσων κύριός ἐστι Φίλιππος, καὶ 67
 μηδέν' οἶεται κίνδυνον φέρειν τοῦτο τῇ πόλει, μηδ'
 ἐφ' ὑμᾶς πάντα παρασκευάζεσθαι, θαυμάζω, καὶ δεη-
 θῆναι πάντων ὁμοίως ὑμῶν βούλομαι, τοὺς λογισμοὺς
 ἀκοῦσαί μου διὰ βραχέων, δι' οὓς τάναντί' ἐμοὶ πα-
 ρέστηκε προσδοκᾶν καὶ δι' ὧν ἐχθρὸν ἡγοῦμαι Φίλιπ-
 πον, ἵν' ἐὰν μὲν ἐγὼ δοκῶ βέλτιον προορᾶν, ἐμοὶ
 πεισθῆτε, ἂν δ' οἱ θαρροῦντες καὶ πεπιστευκότες αὐτῷ,
 7 τούτοις προσθῆσθε. ἐγὼ τοίνυν ὧ ἄνδρες Ἀθηναῖοι
 λογίζομαι, τίνων ὁ Φίλιππος κύριος πρῶτον μετὰ τὴν
 εἰρήνην κατέστη; Πυλῶν καὶ τῶν ἐν Φωκεῦσι πρα-
 γμάτων. τί οὖν; πῶς τούτοις ἐχρήσατο; ἂ Θηβαίοις
 συμφέρει καὶ οὐχ ἂ τῇ πόλει, πράττειν προείλετο. τί
 δήποτε; ὅτι πρὸς πλεονεξίαν οἶμαι καὶ τὸ πάνθ' ὑφ'
 αὐτῷ ποιήσασθαι τοὺς λογισμοὺς ἐξετάζων, καὶ οὐχὶ
 8 πρὸς εἰρήνην οὐδ' ἡσυχίαν οὐδὲ δίκαιον οὐδέν, εἶδε

τοῦτ' ὀρθῶς, ὅτι τῇ μὲν ἡμετέρᾳ πόλει καὶ τοῖς ἡθροῖς
 τοῖς ἡμετέροις οὐδὲν ἂν ἐνδείξαιτο τοσοῦτον οὐδὲ
 ποιήσκειν, ὅφ' οὗ πεισθέντες ὑμεῖς τῆς ἰδίας ἔνεκ'
 ὠφελείας τῶν ἄλλων τινὰς Ἑλλήνων ἐκείνῳ πρόοισθε,
 ἀλλὰ καὶ τοῦ δικαίου λόγον ποιούμενοι, καὶ τὴν προσ-
 οῦσαν ἀδοξίαν τῷ πράγματι φεύγοντες, καὶ πάνθ' ἃ
 προσήκει προορώμενοι, ὁμοίως ἐναντιώσεσθ', ἂν τι
 τοιοῦτ' ἐπιχειρῇ πράττειν, ὥσπερ ἂν εἰ πολεμοῦντες
 9 τύχοιτε. τοὺς δὲ Θηβαίους ἡγεῖσθ' ὅπερ συνέβη, ἀντὶ
 τῶν ἑαυτοῖς γιγνομένων τὰ λοιπὰ ἐάσειν ὅπως βού-
 λεται πράττειν ἑαυτόν, καὶ οὐχ ὅπως ἀντιπράξειν καὶ
 διακωλύσειν, ἀλλὰ καὶ συστρατεύσειν, ἂν αὐτοὺς κελεύῃ.
 καὶ νῦν τοὺς Μεσσηνίους καὶ τοὺς Ἀργεῖους ταῦθ' 68
 ὑπειληφὼς εὖ ποιεῖ. ὃ καὶ μέγιστόν ἐστι καθ' ὑμῶν
 10 ἐγκώμιον ὃ ἄνδρες Ἀθηναῖοι· κέκρισθε γὰρ ἐκ τούτων
 τῶν ἔργων, μόνον τῶν πάντων μηδενὸς ἂν κέρδους τὰ
 κοινὰ δίκαια τῶν Ἑλλήνων προέσθαι, μηδ' ἀνταλλάξασ-
 θαι μηδεμιᾶς χάριτος μηδ' ὠφελείας τὴν εἰς τοὺς
 Ἕλληνας εὐνοίαν. καὶ ταῦτ' εἰκότως καὶ περὶ ὑμῶν
 οὕτως ὑπέληφε καὶ κατ' Ἀργείων καὶ Θηβαίων ὥς
 ἑτέρως, οὐ μόνον εἰς τὰ παρόνθ' ὄρων, ἀλλὰ καὶ τὰ
 11 πρὸ τούτων λογιζόμενος. εὐρίσκει γὰρ οἶμαι καὶ ἀκούει,
 τοὺς μὲν ὑμετέρους προγόνους, ἐξὸν αὐτοῖς τῶν λοιπῶν
 ἄρχειν Ἑλλήνων ὥστ' αὐτοὺς ὑπακούειν βασιλεῖ, οὐ
 μόνον οὐκ ἀνασχομένους τὸν λόγον τοῦτον, ἡνίκ'
 ἦλθεν Ἀλέξανδρος ὁ τούτων πρόγονος περὶ τούτων
 κῆρυξ, ἀλλὰ καὶ τὴν χώραν ἐκλιπεῖν προελομένους καὶ
 παθεῖν ὅτιοῦν ὑπομείναντας, καὶ μετὰ ταῦτα πράξαντας
 ταῦτα, ἃ πάντες ἀεὶ γλίσχονται λέγειν, ἀξίως δ' οὐδεὶς
 εἶπεῖν δεδύνηται, διόπερ κἀγὼ παραλείψω δικαίως (ἐστὶ
 γὰρ μείζω τὰ κείνων ἔργα, ἢ ὥς τῷ λόγῳ τις ἂν εἴποι),

τοὺς δὲ Θηβαίων καὶ Ἀργείων προγόνους τοὺς μὲν
 συστρατεύσαντας τῷ βαρβάρῳ, τοὺς δ' οὐκ ἐναντιω-
 12 θέντας. οἶδεν οὖν ἀμποτέρους ἰδίᾳ τὸ λυσιτελοῦν
 ἀγαπήσοντας, οὐχ ὅτι κοινῇ συνοίσει τοῖς Ἑλλησι σκεψο-
 μένους. ἡγεῖτ' οὖν, εἰ μὲν ὑμᾶς ἔλοιτο, φίλους ἐπὶ
 τοῖς δικαίοις αἰρήσεσθαι, εἰ δ' ἐκείνοις προσθεῖτο,
 συνεργοὺς ἔξειν τῆς αὐτοῦ πλεονεξίας. διὰ ταῦτ' ἐκεί-
 νους ἀνθ' ὑμῶν καὶ τότε καὶ νῦν αἰρεῖται. οὐ γὰρ
 δὴ τριήρεις γ' ὄρᾳ πλείους αὐτοῖς ἢ ὑμῖν οὔσας· οὐδ' 69
 ἐν τῇ μεσογείᾳ τιν' ἀρχὴν εὗρηκε, τῆς δ' ἐπὶ τῇ θα-
 λάττῃ καὶ τῶν ἐμπορίων ἀφέςτηκεν· οὐδ' ἀμνημονεῖ
 τοὺς λόγους οὐδὲ τὰς ὑποσχέσεις, ἐφ' αἷς τῆς εἰρήνης
 ἔτυχεν.

13 Ἀλλὰ νῆ Δί', εἴποι τις ἂν ὥς πάντα ταῦτ' εἰδώς,
 οὐ πλεονεξίας ἔνεκ' οὐδ' ὧν ἐγὼ κατηγορῶ τότε ταῦτ'
 ἐπραξεν, ἀλλὰ τῷ δικαιοτέρῳ ἀξιοῦν τοὺς Θηβαίους [ἢ
 ὑμᾶς]. ἀλλὰ τοῦτον καὶ μόνον πάντων τῶν λόγων οὐκ
 ἔνεστ' αὐτῷ νῦν εἰπεῖν· ὁ γὰρ Μεσσηνὴν Λακεδαιμο-
 νίους ἀφιέναι κελεύων, πῶς ἂν Ὀρχομενὸν καὶ Κορώ-
 νειαν τότε Θηβαίοις παραδούς, τῷ δίκαια νομίζειν
 ταῦτ' εἶναι πεποιηκέναι σκήψαιτο;

14 Ἀλλ' ἐβιάσθη νῆ Δία (τοῦτο γὰρ ἔσθ' ὑπόλοιπον)
 καὶ παρὰ γνώμην, τῶν Θετταλῶν ἱππέων καὶ τῶν Θη-
 βαίων ὀπλιτῶν ἐν μέσῳ ληφθεῖς, συνεχώρησε ταῦτα.
 καλῶς. οὐκοῦν φασὶ μὲν μέλλειν πρὸς Θηβαίους αὐτὸν
 ὑπόπτως ἔχειν, καὶ λογοποιοῦσιν περιόντες τινὲς ὥς
 15 Ἐλάτειαν τειχιεῖ· ὁ δὲ ταῦτα μὲν μέλλει καὶ μελλήσει
 γ', ὥς ἐγὼ κρίνω, τοῖς Μεσσηνίοις δὲ καὶ τοῖς Ἀρ-
 γείοις ἐπὶ τοὺς Λακεδαιμονίους συλλαμβάνειν οὐ μέλλει,
 ἀλλὰ καὶ ξένους εἰσπέμπει καὶ χρήματ' ἀποστέλλει καὶ
 δύναμιν μεγάλην ἔχων αὐτός ἐστι προσδόκιμος. τοὺς

- μὲν ὄντας ἐχθροὺς Θηβαίων Λακεδαιμονίους ἀναιρεῖ,
 οὓς δ' ἀπώλεσεν αὐτὸς πρότερον Φωκέας νῦν σφάζει;
 16 καὶ τίς ἂν ταῦτα πιστεύσειεν; ἐγὼ μὲν γὰρ ἡγοῦμαι
 Φίλιππον, οὗτ' εἰ τὰ πρῶτα βιασθεῖς ἄκων ἐπραξεν,
 οὗτ' ἂν εἰ νῦν ἀπεγίγνωσκεν Θηβαίους, τοῖς ἐκεί-
 νων ἐχθροῖς συνεχῶς ἐναντιοῦσθαι, ἀλλ' ἀφ' ὧν νῦν
 ποιεῖ, κἀκεῖν' ἐκ προαιρέσεως δῆλός ἐστι ποιήσας, 70
 ἐκ πάντων δ', ἂν τις ὀρθῶς θεωρῇ, πάνθ' ἃ πραγμα-
 17 τεύεται κατὰ τῆς πόλεως συντάττων. καὶ τοῦτ' ἐξ
 ἀνάγκης τρόπον τινὰ [αὐτῷ] νῦν γε δὴ [συμβαίνει].
 λογίζεσθε γάρ. ἄρχειν βούλεται, τούτου δ' ἀνταγωνι-
 στὰς μόνους ὑπέιληφ' ὑμᾶς. ἀδικεῖ πολὺν ἤδη χρόνον,
 καὶ τοῦτ' αὐτὸς ἄριστα σύννοιδ' αὐτῷ· οἷς γὰρ οὔσιν
 ὑμετέροισι ἔχει, τούτοις πάντα τᾶλλα [ἀσφαλῶς] κέκτη-
 ται· εἰ γὰρ Ἀμφίπολιν καὶ Ποτείδαιαν προεῖτο, οὐδ'
 18 ἂν οἴκοι μένειν [βεβαίως] ἡδύνατο. ἀμφότερ' οὖν οἶδε,
 καὶ αὐτὸν ὑμῖν ἐπιβουλεύοντα, καὶ ὑμᾶς αἰσθανομένους·
 εὖ φρονεῖν δ' ὑμᾶς ὑπολαμβάνων, [δικαίως] αὐτὸν
 μισεῖν νομίζει, καὶ παρώξυνται, πείσεσθαί τι προσ-
 δοκῶν, ἂν καιρὸν λάβητε, ἂν μὴ φθάσῃ ποιήσας πρό-
 19 τερος. διὰ ταῦτ' ἐργήγορ', ἐφέσθηκεν, ἐπὶ τῇ πόλει
 θεραπεύει τινάς, Θηβαίους καὶ Πελοποννησίων τοὺς
 ταῦτ' αὖ βουλομένους τούτοις, οὓς διὰ μὲν πλεονεξίαν
 τὰ παρόντ' ἀγαπήσειν οἴεται, διὰ δὲ σκαιότητα τρόπων
 τῶν μετὰ ταῦτ' οὐδὲν προούψεσθαι. καίτοι σωφρονοῦσί
 γε καὶ μετρίως ἐναργῇ παραδείγματ' ἔστιν ἰδεῖν, ἃ καὶ
 πρὸς Μεσσηνίους καὶ πρὸς Ἀργεῖους ἔμοιγ' εἶπεῖν
 συνέβη, βέλτιον δ' ἴσως καὶ πρὸς ὑμᾶς ἐστ' εἰρησθαι.
 20 „Πῶς γὰρ οἴεσθ'“ ἔφην „ὧ ἄνδρες Μεσσήνιοι
 δυσχερῶς ἀκούειν Ὀλυνθίους, εἰ τίς τι λέγοι κατὰ
 Φιλίππου κατ' ἐκείνους τοὺς χρόνους, ὅτ' Ἀνθεμοῦντα

μὲν αὐτοῖς ἀφίει, οὗ πάντες οἱ πρότερον Μακεδονίας
 βασιλεῖς ἀντεποιοῦντο, Ποτεΐδαιαν δ' ἐδίδου τοὺς Ἀθη-
 ναίων ἀποίκους ἐκβάλλων, καὶ τὴν μὲν ἔχθραν τὴν 71
 πρὸς ἡμᾶς αὐτὸς ἀνήρητο, τὴν χώραν δ' ἐκείνοις ἐδε-
 δώκει καρποῦσθαι; ἄρα προσδοκᾷν αὐτοὺς τοιαῦτα
 21 πείσεσθαι, ἢ λέγοντος ἄν τινος πιστεῦσαι οἴεσθε; ἀλλ'
 ὅμως“ ἔφην ἐγὼ „μικρὸν χρόνον τὴν ἀλλοτριάν καρ-
 πωσάμενοι, πολὺν τῆς ἐαυτῶν ὑπ' ἐκείνου στέρονται,
 αἰσχροῦς ἐκπεσόντες, οὐ κρατηθέντες μόνον, ἀλλὰ καὶ
 προδοθέντες ὑπ' ἀλλήλων καὶ πραθέντες· οὐ γὰρ
 ἀσφαλεῖς ταῖς πολιτείαις αἱ πρὸς τοὺς τυράννους αὐταὶ
 22 λίαν ὀμιλῖαι. τί δ' οἱ Θετταλοί; ἄρ' οἴεσθ’“ ἔφην,
 „ὅτ' αὐτοῖς τοὺς τυράννους ἐξέβαλλε καὶ πάλιν Νί-
 καιαν καὶ Μαγνησίαν ἐδίδου, προσδοκᾷν τὴν καθε-
 στῶσαν νῦν δεκαδαρχίαν ἔσεσθαι παρ' αὐτοῖς; ἢ τὸν
 τὴν πυλαίαν ἀποδόντα, τοῦτον τὰς ἰδίας αὐτῶν προσ-
 ὁδους παραιρήσεσθαι; οὐκ ἔστι ταῦτα. ἀλλὰ μὴν γέ-
 23 γονεν ταῦτα καὶ πᾶσιν ἔστιν εἰδέναι. ὑμεῖς δ'“ ἔφην
 ἐγὼ „διδόντα μὲν καὶ ὑπισχνούμενον θεωρεῖτε Φί-
 λιππον, ἐξηπατηκότα δ' ἤδη καὶ παρακεκρουμένον,
 ἀπεύχεσθ', εἰ σωφρονεῖτ', ἰδεῖν. ἔστι τοίνυν νῆ Δί’“
 ἔφην ἐγὼ „παντοδαπὰ εὗρημένα ταῖς πόλεσιν πρὸς
 φυλακὴν καὶ σωτηρίαν, οἷον χαρακώματα καὶ τείχη
 24 καὶ τάφροι καὶ ἄλλ' ὅσα τοιαῦτα. καὶ τὰ μὲν ἔστιν
 ἅπαντα χειροποίητα καὶ δαπάνης προσδεῖται· ἐν δέ τι
 κοινὸν ἢ φύσις τῶν εὖ φρονούντων ἐν αὐτῇ κέκτεται
 φυλακτήριον, ὃ πᾶσι μὲν ἔστ' ἀγαθὸν καὶ σωτήριον,
 μάλιστα δὲ τοῖς πλήθεσιν πρὸς τοὺς τυράννους. τί
 οὖν ἔστι τοῦτο; ἀπιστία. ταύτην φυλάττετε, ταύτης
 ἀντέχεσθε· ἄν ταύτην σφύζητ', οὐδὲν μὴ δεινὸν πά-
 25 θητε. τί ζητεῖτ’;“ ἔφην. „ἐλευθερίαν. εἴτ' οὐχ ὀρᾷτε

Φίλιππον ἀλλοτριώτατα ταύτῃ καὶ ταῖς προσηγορίαις 72
 ἔχοντα; βασιλεὺς γὰρ καὶ τύραννος ἅπας ἐχθρὸν
 ἐλευθερίᾳ καὶ νόμοις ἐναντίον. οὐ φυλάξεσθ' ὅπως“
 ἔφην „μὴ πολέμου ζητοῦντες ἀπαλλαγῆναι δεσπότην
 εὕρητε;“

26 Ταῦτ' ἀκούσαντες ἐκεῖνοι, καὶ θορυβοῦντες ὡς
 ὁρθῶς λέγεται, καὶ πολλοὺς ἑτέρους λόγους παρὰ τῶν
 πρέσβων καὶ παρόντος ἐμοῦ καὶ πάλιν ὕστερον, ὡς
 εἴκειν οὐδὲν μᾶλλον ἀποσχέσονται τῆς Φιλίππου φιλίας
 27 οὐδ' ὧν ἐπαγγέλλεται. καὶ οὐ τοῦτ' ἔστ' ἄτοπον, εἰ
 Μεσσήνιοι καὶ Πελοποννησίων τινὲς παρ' ἃ τῷ λογι-
 σμῷ βέλτισθ' ὁρῶσί τι πράξουσιν, ἀλλ' ὑμεῖς οἱ καὶ
 συνιέντες αὐτοὶ καὶ τῶν λεγόντων ἀκούοντες ἡμῶν,
 ὡς ἐπιβουλεύεσθε, ὡς περιτειχίζεσθε, ἐκ τοῦ μηδὲν
 ἤδη ποιῆσαι λήσεθ', ὡς ἐμοὶ δοκεῖ, πάνθ' ὑπομεί-
 ναντες· οὕτως ἢ παραυτίχ' ἡδονὴ καὶ ῥαστώνη μεῖζον
 ἰσχύει τοῦ ποθ' ὕστερον συνοίσοντος.

28 Περὶ μὲν δὴ τῶν ὑμῖν πρακτέων καθ' ὑμᾶς αὐτοὺς
 ὕστερον βουλεύσεσθ', ἂν σωφρονῇτε· ἃ δὲ νῦν ἀπο-
 κρινάμενοι τὰ δέοντ' ἂν εἴητ' ἐψηφισμένοι, ταῦτ'
 ἡδὴ λέξω.

〈ΑΠΟΚΡΙΣΙΣ.〉

Ἦν μὲν οὖν δίκαιον ᾧ ἄνδρες Ἀθηναῖοι τοὺς
 ἐνεγκόντας τὰς ὑποσχέσεις, ἐφ' αἷς ἐπείσθητε ποιήσα-
 29 σθαι τὴν εἰρήνην, καλεῖν· οὔτε γὰρ αὐτοὺς ἂν ποθ'
 ὑπέμεινα πρεσβεύειν, οὔτ' ἂν ὑμεῖς οἶδ' ὅτι ἐπαύσασθε
 πολεμοῦντες, εἰ τοιαῦτα πράξειν τυχόντ' εἰρήνης Φί-
 λιππον ᾧεσθε· ἀλλ' ἦν πολὺ τούτων ἀφεστηκότα τὰ
 τότε λεγόμενα. καὶ πάλιν γ' ἑτέρους καλεῖν. τίνας;
 τοὺς ὅτ' ἐγὼ γεγонуίης ἡδὴ τῆς εἰρήνης ἀπὸ τῆς
 ὑστέρας ἡκων πρεσβείας τῆς ἐπὶ τοὺς ὅρκους, αἰσθό- 73

μενος φενακισομένην τὴν πόλιν, προὔλεγον καὶ διεμαρ-
 τυρόμην καὶ οὐκ εἶων προέσθαι Πύλας οὐδὲ Φωκέας,
 30 λέγοντας ὥς ἐγὼ μὲν ὕδωρ πίνων εἰκότως δύστροπος
 καὶ δύσκολός εἰμί τις ἄνθρωπος, Φίλιππος δ', ἅπερ
 εὔξαισθ' ἂν ὑμεῖς, ἂν παρέλθῃ, πράξει, καὶ Θεσπιᾶς
 μὲν καὶ Πλαταιᾶς τειχιεῖ, Θηβαίους δὲ παύσει τῆς
 ὕβρεως, Χερρόνησον δὲ τοῖς αὐτοῦ τέλεσιν διορύξει,
 Εὐβοίαν δὲ καὶ τὸν Ὠρωπὸν ἄντ' Ἀμφιπόλεως ὑμῖν
 ἀποδώσει· ταῦτα γὰρ πάντ' ἐπὶ τοῦ βήματος ἐνταῦθα
 μνημονεύετ' οἷδ' ὅτι ῥηθέντα, καίπερ ὄντες οὐ δεινοὶ
 31 τοὺς ἀδικοῦντας μεμνησθαι. καὶ τὸ πάντων αἵσχιστον,
 καὶ τοῖς ἐκγόνοις πρὸς τὰς ἐλπίδας τὴν αὐτὴν εἰρήνην
 εἶναι ταύτην ἐψηφίσασθε· οὕτω τελέως ὑπήχθητε. τί
 δὴ ταῦτα νῦν λέγω καὶ καλεῖν φημί δεῖν τούτους;
 ἐγὼ νῆ τοὺς θεοὺς τάληθ' μετὰ παρρησίας ἐρῶ πρὸς
 32 ὑμᾶς καὶ οὐκ ἀποκρύψομαι. οὐχ ἵν' εἰς λοιδορίαν
 ἐμπεσῶν, ἐμαυτῷ μὲν ἐξ ἴσου λόγον παρ' ὑμῖν ποιήσω,
 τοῖς δ' ἐμοὶ προσκρούσασιν ἐξ ἀρχῆς [καὶ νῦν] παρὰ-
 σχῶ πρόφασιν τοῦ πάλιν τι λαβεῖν παρὰ Φιλίππου,
 οὐδ' ἵν' ὥς ἄλλως ἀδολεσχωῶ· ἀλλ' οἷομαί ποθ' ὑμᾶς
 33 λυπήσειν ἃ Φίλιππος πράττει μᾶλλον ἢ τὰ νυνί· τὸ
 γὰρ προᾶγμ' ὁρῶ προβαῖνον, καὶ οὐχὶ βουλοίμην μὲν
 ἂν εἰκάξαι ὁρῶς, φοβοῦμαι δὲ μὴ λίαν ἐγγὺς ᾗ τοῦτ'
 ἦδη. ὅταν οὖν μηκέθ' ὑμῖν ἀμελεῖν ἐξουσία γίγνηται
 τῶν συμβαινόντων, μηδ' ἀκούηθ' ὅτι ταῦτ' ἐφ' ὑμᾶς
 ἐστὶν ἐμοῦ μηδὲ τοῦ δεῖνος, ἀλλ' αὐτοὶ πάντες ὁρᾶτε
 καὶ εἴδητε, ὁργίλους καὶ τραχεῖς ὑμᾶς ἔσεσθαι
 34 νομίζω. φοβοῦμαι δὴ μὴ τῶν πρέσβων σεσιωπηκότων,
 ἐφ' οἷς αὐτοῖς συνίστασι δεδωροδοκηκότες, τοῖς ἐπανορ- 74
 θοῦν τι πειρωμένοις τῶν διὰ τούτους ἀπολωλότων τῇ
 παρ' ὑμῶν ὁργῇ περιπεσεῖν συμβῇ· ὁρῶ γὰρ ὥς τὰ

35 πόλλ' ἐνίους οὐκ εἰς τοὺς αἰτίους, ἀλλ' εἰς τοὺς ὑπὸ
 χεῖρα μάλιστα τὴν ὀργὴν ἀφιέντας. ἕως οὖν ἔτι μέλλει
 καὶ συνίσταται τὰ πράγματα καὶ κατακούομεν ἀλλήλων,
 ἕκαστον ὑμῶν καίπερ ἀκριβῶς εἰδόθ' ὅμως ἐπαναμνη-
 σαι βούλομαι, τίς ὁ Φωκέας πείσας καὶ Πύλας προ-
 ἔσθαι, ὧν καταστὰς ἐκεῖνος κύριος, τῆς ἐπὶ τὴν Ἀττι-
 κὴν ὁδοῦ καὶ τῆς εἰς Πελοπόννησον κύριος γέγονεν,
 καὶ πεποίηχ' ὑμῖν μὴ περὶ τῶν δικαίων μηδ' ὑπὲρ
 τῶν ἔξω πραγμάτων εἶναι τὴν βουλήν, ἀλλ' ὑπὲρ τῶν
 ἐν τῇ χώρᾳ καὶ τοῦ πρὸς τὴν Ἀττικὴν πολέμου, ὃς
 λυπήσει μὲν ἕκαστον, ἐπειδὴν παρῇ, γέγονεν δ' ἐν
 36 ἐκεῖνῃ τῇ ἡμέρᾳ. εἰ γὰρ μὴ παρεκρούσθητε τόθ' ὑμεῖς,
 οὐδὲν ἂν ἦν τῇ πόλει πρᾶγμα· οὔτε γὰρ ναυσὶ δῆπου
 κρατήσας εἰς τὴν Ἀττικὴν ἦλθεν ἄν ποτε στόλῳ Φί-
 λιππος, οὔτε πεζῇ βαδίζων ὑπὲρ τὰς Πύλας καὶ Φω-
 κέας, ἀλλ' ἢ τὰ δίκαι' ἂν ἐποίει καὶ τὴν εἰρήνην ἄγων
 ἡσυχίαν εἶχεν, ἢ παραχρῆμ' ἂν ἦν ἐν ὁμοίῳ πολέμῳ,
 37 δι' ὃν τότε τῆς εἰρήνης ἐπεθύμησεν. ταῦτ' οὖν, ὥς
 μὲν ὑπομνησai, νῦν ἱκανῶς εἴρηται, ὥς δ' ἂν ἐξετα-
 σθεῖν μάλιστ' ἀκριβῶς, μὴ γένοιτ', ὃ πάντες θεοί·
 οὐδένα γὰρ βουλοίμην ἔγωγ' ἂν, οὐδ' εἰ δίκαιός ἐστ'
 ἀπολωλέναι, μετὰ τοῦ πάντων κινδύνου καὶ τῆς ζημίας
 δίκην ὑποσχεῖν.

VII.

(ΗΓΗΣΙΠΠΟΥ)

ΠΕΡΙ ΑΛΟΝΝΗΣΟΥ.

ΤΠΟΘΕΣΙΣ.

Οὗτος ὁ λόγος ἐπιγράφεται μὲν περὶ Ἀλοννήσου, τάχα 75
 δ' ὀρθότερον ἐπιγράφειν „πρὸς τὴν ἐπιστολὴν τὴν Φιλίππου“.

πέπομφε γὰρ πρὸς τοὺς Ἀθηναίους ἐπιστολὴν περὶ πολλῶν
 διαλεγόμενος, ὧν ἓν ἐστὶ καὶ τὸ κατὰ τὴν Ἀλόννησον, ἣτις
 ἦν μὲν τῶν Ἀθηναίων ἀρχαῖον κτῆμα, κατὰ δὲ τοὺς Φι-
 λίππου καιροὺς ὑπὸ ληστῶν κατείχετο, οὓς ἐκβαλὼν ὁ Φί-
 λιππος, ἀπαιτοῦσι μὲν τοῖς Ἀθηναίοις τὴν νῆσον οὐκ ἀπο-
 δίδωσιν (ἑαυτοῦ γὰρ εἶναί φησιν), αἰτοῦσι δ' ὑπισχνεῖται
 2 δώσειν. ὁ δὲ λόγος οὐ δοκεῖ μοι Δημοσθένους εἶναι. δηλοῖ
 δ' ἡ φράσις καὶ ἡ τῆς συνθέσεως ἁρμονία, πολὺ τὸν Δη-
 μοσθενικὸν πεφευγυῖα τύπον, ἀνειμένη τε καὶ διαλελυμένη
 παρὰ τὴν ἰδέαν τούτου τοῦ ῥήτορος. καὶ μὴν καὶ τὸ ἐπὶ
 τέλει ῥηθὲν οὐ μικρὸν μαρτύριον τοῦ νόθου εἶναι τὸν λόγον,
 „εἴπερ ὑμεῖς τὸν ἐγκέφαλον ἐν τοῖς κροτάφοις καὶ μὴ ἐν
 ταῖς πτέρυγαις καταπεπατημένον φορεῖτε.“ ὁ μὲν γὰρ Δη-
 μοσθένης εἴωθε παρρησίᾳ χρῆσθαι, τοῦτο δ' ὕβρις ἐστὶ καὶ
 λοιδορία μέτρον οὐκ ἔχουσα, εὐτέλειά τ' αὐτῷ δεινὴ πρόσεστι
 κατὰ τὴν ἑρμηνείαν, πρὸς δὲ τούτοις καὶ εὐήθες τὸ νομίζειν
 ἐν τοῖς κροτάφοις ἔχειν τοὺς ἀνθρώπους τὸν ἐγκέφαλον.
 3 ὑπώπτουσιν δὲ καὶ οἱ πρεσβύτεροι τὸν λόγον ὥς οὐ τοῦ
 ῥήτορος, καὶ πεφωράκασί γέ τινες ὄνθ' Ἠγησίππου, καὶ
 ἀπὸ τῆς ἰδέας τῶν λόγων (τοιαύτῃ γὰρ κέχρηται) καὶ ἀπὸ
 τῶν πραγμάτων· κατὰ Καλλίππου γὰρ τοῦ Παιανιέως φησὶν 76
 ὁ τὸν λόγον γεγραφῶς ἀπεννηνοχέειν γραφὴν παρὰ νόμων,
 φαίνεται δ' οὐχ ὁ Δημοσθένης, ἀλλ' ὁ Ἠγήσιππος τὴν κατὰ
 4 τοῦ Καλλίππου γραφὴν ἐνστησάμενος. νῆ Δία, ἀλλ' ὁ λόγος
 συμβουλεύει περὶ τῆς Ἀλοννήσου τοῖς Ἀθηναίοις μὴ λαμ-
 βάνειν αὐτήν, ἀλλ' ἀπολαμβάνειν, καὶ διαφέρεται περὶ τῶν
 ὀνομάτων, ταῦτα δ' Αἰσχίνης φησὶ τὸν Δημοσθένην συμ-
 βουλευέναι τοῖς Ἀθηναίοις. εἶτα τί τοῦτο; δύναται γὰρ τὴν
 αὐτὴν πεποιῆσθαι συμβουλὴν καὶ Δημοσθένης καὶ Ἠγήσιπ-
 πος, ἐπεὶ καὶ τᾶλλα τῆς αὐτῆς ἥσαν ἐν τῇ πολιτείᾳ προαιρέσεως
 καὶ τοῖς φιλιππίζουσι τῶν ῥητόρων ἀντέλεγον, καὶ μέμνηται
 καὶ ὁ Δημοσθένης τοῦ Ἠγησίππου ὥς καὶ πρεσβεύσαντος
 5 μεθ' ἑαυτοῦ καὶ ἀντιταχθέντος τῷ Μακεδόνι. δῆλον οὖν
 ὅτι ὁ μὲν τοῦ Δημοσθένους λόγος ὁ περὶ τῆς Ἀλοννήσου

ρηθεῖς οὐ σφύζεται, ἐκείνου δ' οὐκ ὄντος τὸν εὐρεθέντα προσέθεσαν αὐτῷ, ἀφορμὴν ἔχοντες τὸ περὶ Ἀλοννήσου λόγον εἰρησθαι τῷ ῥήτορι, οὐκέτι δ' ἐξετάζοντες εἰ τοῦτον εἰκὸς εἶναι τὸν ἐκείνου.

ὦ ἄνδρες Ἀθηναῖοι, οὐκ ἔστιν ὅπως αἱ αἰτίαι, ἃς Φίλιππος αἰτιᾶται τοὺς ὑπὲρ τῶν δικαίων πρὸς ὑμᾶς λέγοντας, κωλύσουσι συμβούλους ἡμᾶς γίννεσθαι ὑπὲρ τῶν ὑμῖν συμφερόντων· δεινὸν γὰρ ἂν εἴη, εἰ 77 τὴν ἐπὶ τοῦ βήματος παρρησίαν αἱ παρ' ἐκείνου ἐπιστολαὶ ἀνέλοιεν. ἐγὼ δ' ὑμῖν ὧ ἄνδρες Ἀθηναῖοι βούλομαι πρῶτον μὲν περὶ ὧν Φίλιππος ἐπέσταλκε, περὶ τούτων διεξελθεῖν· ὕστερον δὲ, περὶ ὧν οἱ πρέσβεις λέγουσι, καὶ ἡμεῖς λέξομεν.

2 Φίλιππος γὰρ ἄρχεται μὲν περὶ Ἀλοννήσου λέγων ὥς ὑμῖν δίδωσιν ἑαυτοῦ οὔσαν, ὑμᾶς δὲ οὗ φησι δικαίως αὐτὸν ἀπαιτεῖν· οὐ γὰρ ὑμετέραν οὔσαν οὔτε λαβεῖν οὔτε νῦν ἔχειν. ἔλεγε δὲ καὶ πρὸς ἡμᾶς τοιούτους λόγους, ὅτε πρὸς αὐτὸν ἐπρεσβεύομεν, ὥς ληστὰς ἀφελόμενος ταύτην τὴν νῆσον κτήσαιοτο, καὶ προσήκειν 3 αὐτὴν ἑαυτοῦ εἶναι. τοῦτον δὲ τὸν λόγον, ὥς οὐκ ἔστι δίκαιος, οὐ χαλεπὸν [ἐστίν] αὐτοῦ ἀφελέσθαι. ἅπαντες γὰρ οἱ λησταὶ τοὺς ἀλλοτρίους τόπους καταλαμβάνοντες καὶ τούτους ἐχυροὺς ποιοῦμενοι, ἐντεῦθεν τοὺς ἄλλους κακῶς ποιοῦσιν. ὁ δὲ τοὺς ληστὰς τιμωρησάμενος καὶ κρατήσας, οὐκ ἂν δήπου εἰκότα λέγοι, εἰ φαίη, ἃ ἐκεῖνοι ἀδίκως καὶ ἀλλότρια εἶχον, 4 ταῦθ' ἑαυτοῦ γίννεσθαι. εἰ γὰρ ταῦτα συγχωρήσετε, τί κωλύει, καὶ εἴ τινα τῆς Ἀττικῆς λησταὶ τόπον καταλάβοιεν ἢ Δήμου ἢ Ἰμβρου ἢ Σκύρου, καὶ τινες

τούτους τοὺς ληστὰς ἐκκόψαιεν, εὐθὺς καὶ τὸν τόπον
 τοῦτον, οὗ ἦσαν οἱ λησταί, τὸν ὄντα ἡμέτερον, τῶν
 5 τιμωρησαμένων τοὺς ληστὰς γίνεσθαι; Φίλιππος δ'
 οὐκ ἄγνοεῖ ταῦτ' οὐδὲ δίκαια λέγων, ἀλλ' εἰ καὶ τις
 ἄλλος ἐπιστάμενος, παρακρουσθῆναι ἂν ὑμᾶς οἶεται
 ὑπὸ τῶν τάνταῦθα διοικήσειν, ὥς ἂν αὐτὸς ἐκεῖνος
 βούληται, καὶ πρὶν ὑπεσχημένων, καὶ νῦν δὲ πρα-
 τόντων. ἀλλὰ μὴν οὐδ' ἐκεῖνό γε λανθάνει αὐτόν, ὅτι 78
 δι' ἀμφοτέρων τῶν ὀνομάτων, ὁποτέρῳ ἂν χρῆσθε, ὑμεῖς
 6 ἔξετε τὴν νῆσον, ἂν τε λάβητε ἂν τ' ἀπολάβητε. τί
 οὖν αὐτῷ διαφέρει, μὴ τῷ δικαίῳ ὀνόματι χρησάμενον
 ἀποδοῦναι ὑμῖν, ἀλλὰ δωρεὰν δεδωκέναι, τῷ ἀδίκῳ;
 οὐχ ἵν' εὐεργέτημά τι καταλογίσηται πρὸς ὑμᾶς (γελοῖον
 γὰρ ἂν εἴη τοῦτο τὸ εὐεργέτημα), ἀλλ' ἵν' ἐνδείξηται
 ἅπασι τοῖς Ἑλλησιν, ὅτι Ἀθηναῖοι τὰ ἐν τῇ θαλάττῃ
 χωρία ἀγαπῶσι παρὰ τοῦ Μακεδόνος λαμβάνοντες. τοῦτο
 δ' ὑμῖν οὐ ποιητέον ἐστὶν ὥς ἄνδρες Ἀθηναῖοι.
 7 Ὅταν δὲ λέγῃ περὶ τούτων ὥς ἐθέλει διαδικάσα-
 σθαι, οὐδὲν ἀλλ' ἢ χλευάζει ὑμᾶς, πρῶτον μὲν ἀξιῶν
 Ἀθηναίους ὄντας πρὸς τὸν ἐκ Πέλλης ὀρμώμενον περὶ
 τῶν νήσων διαδικάζεσθαι, πότερ' ὑμέτεροι ἢ ἐκείνου
 εἰσὶν. ὁπότε γὰρ ἢ μὲν δύναμις ἢ ὑμετέρα, ἢ ἐλευ-
 θερώσασα τοὺς Ἑλληνας, μὴ δύναται ὑμῖν τὰ ἐν τῇ
 θαλάττῃ χωρία σῶζειν, οἱ δὲ δικασταί, οἷς ἂν ἐπι-
 τρέψητε, οἱ κύριοι τῆς ψήφου, οὗτοι ὑμῖν σώσουσιν,
 8 ἐὰν μὴ Φίλιππος αὐτοὺς πρίηται, πῶς ὑμεῖς οὐχ ὁμο-
 λογουμένως, ὅταν ταῦτα διαπράττησθε, τῶν ἐν τῇ ἡπείρῳ
 ἀπάντων ἀφεστήκατε, καὶ ἐπιδείκνυτε ἅπασιν ἀνθρώ-
 ποις, ὅτι οὐδὲ περὶ ἐνὸς αὐτῶν διαγωνιεῖσθε, εἴγε
 περὶ τῶν ἐν τῇ θαλάττῃ, οὗ φατὲ ἰσχύειν, μὴ διαγω-
 νιεῖσθε, ἀλλὰ δικάσεσθε;

- 9 Ἔτι περὶ συμβόλων φησὶ πεπομφέναι πρὸς ὑμᾶς τοὺς ποιησομένους, ταῦτα δὲ κύρια ἔσεσθαι, οὐκ ἐπειδὴν ἐν τῷ δικαστηρίῳ τῷ παρ' ὑμῖν κυρωθῇ, ὥσπερ ὁ νόμος κελεύει, ἀλλ' ἐπειδὴν ὡς ἑαυτὸν ἐπανενεχθῇ, ἐφέσιμον τὴν παρ' ὑμῶν γενομένην γνῶσιν ὡς ἑαυτὸν 79 ποιούμενος. βούλεται γὰρ ὑμῶν τοῦτο προλαβεῖν καὶ ὁμολογούμενον ἐν τοῖς συμβόλοις καταστῆσαι, ὅτι τῶν περὶ Ποτειδαίαν γεγεννημένων ἀδικημάτων οὐδὲν ἐγκαλεῖτε αὐτῷ ὡς ἀδικούμενοι, ἀλλὰ βεβαιοῦτε δικαίως
- 10 αὐτὴν ἐκεῖνον καὶ λαβεῖν καὶ κεκτῆσθαι. καίτοι Ἀθηναίων οἱ ἐν Ποτειδαίᾳ κατοικοῦντες, οὐκ ὄντος αὐτοῖς πολέμου πρὸς Φίλιππον, ἀλλὰ συμμαχίας, καὶ ὅρκων ὁμωμοσμένων, οὓς Φίλιππος τοῖς οἰκοῦσιν ἐν Ποτειδαίᾳ ὥμοσεν, ἀφηρέθησαν ὑπ' αὐτοῦ τὰ κτήματα. ταῦτα δὲ βούλεται τὰ δίκηματα πανταχῶς παρ' ὑμῖν βεβαιώσασθαι, ὅτι οὔτ' ἐγκαλεῖτε οὔθ' ἡγεῖσθε ἀδικεῖσθαι.
- 11 ἐπεὶ ὅτι γε συμβόλων οὐδὲν δέονται Μακεδόνες πρὸς Ἀθηναίους, ὁ παρεληλυθὼς ὑμῖν χρόνος τεκμήριον γενέσθω· οὔτε γὰρ Ἀμύντας ὁ πατὴρ ὁ Φιλίππου οὔθ' οἱ ἄλλοι βασιλεῖς οὐδεπώποτε σύμβολα ἐποιήσαντο πρὸς
- 12 τὴν πόλιν τὴν ἡμετέραν. καίτοι πλείους γε ἦσαν αἱ ἐπιμειξίαι τότε πρὸς ἀλλήλους ἢ νῦν εἰσὶν· ὅφ' ἡμῖν γὰρ ἦν ἡ Μακεδονία καὶ φόρους ἡμῖν ἔφερον, καὶ τοῖς ἐμπορίοις τότε μᾶλλον ἢ νῦν ἡμεῖς τε τοῖς ἐκεῖ κακῆῖνοι τοῖς παρ' ἡμῖν ἐχρῶντο, καὶ ἐμπορικαὶ δίκαι οὐκ ἦσαν, ὥσπερ νῦν, ἀκριβεῖς, αἱ κατὰ μῆνα, ποιοῦσαι μηδὲν δεῖσθαι συμβόλων τοὺς τοσοῦτον ἀλλήλων ἀπέ-
- 13 χοντας. ἀλλ' ὅμως οὐδενὸς τοιούτου ὄντος τότε, οὐκ ἐλυσιτέλει σύμβολα ποιησαμένοις οὔτ' ἐκ Μακεδονίας πλεῖν Ἀθήναζε δίκας ληψομένοις, οὔθ' ἡμῖν εἰς Μακεδονίαν, ἀλλ' ἡμεῖς τε τοῖς ἐκεῖ νομίμοις ἐκεῖνοί τε

τοῖς παρ' ἡμῖν τὰς δίκας ἐλάμβανον. μὴ οὖν ἀγνοεῖτε, ὅτι τὰ σύμβολα ταῦτα γίνεται εἰς ὑποδοχὴν τοῦ μηδ' ἀμφισβητῆσαι εὐλόγως ὑμᾶς ἔτι Ποτειδαίας.

- 14 Περὶ δὲ τῶν ληστῶν, δίκαιόν φησιν εἶναι κοινῇ 80
φυλάττειν τοὺς ἐν τῇ θαλάττῃ κακουργοῦντας ὑμᾶς
τε καὶ αὐτόν, οὐδὲν ἄλλ' ἢ τοῦτ' ἀξιῶν, ὑφ' ὑμῶν
εἰς τὴν θάλατταν κατασταθῆναι, καὶ ὁμολογῆσαι ὑμᾶς,
ὥς ἄνευ Φιλίππου οὐδὲ τὴν ἐν τῇ θαλάττῃ φυλακὴν
15 δυνατοὶ ἔστε φυλάττειν, ἔτι δὲ καὶ δοθῆναι αὐτῷ
ταύτην τὴν ἄδειαν, περιπλέοντι καὶ ὀρμιζομένῳ εἰς τὰς
νήσους ἐπὶ προφάσει τῇ τῶν ληστῶν φυλακῇ, διαφθεί-
ρειν τοὺς νησιώτας καὶ ἀφιστάναι ὑμῶν, καὶ μὴ μόνον
τοὺς φυγάδας τοὺς παρ' ἑαυτοῦ εἰς Θάσον κεκομικέναι
διὰ τῶν ὑμετέρων στρατηγῶν, ἀλλὰ καὶ τὰς ἄλλας
νήσους οἰκειώσασθαι, συμπέμπων τοὺς πλευσομένους
μετὰ τῶν στρατηγῶν τῶν ὑμετέρων, ὥς κοινωνήσοντας
16 τῆς κατὰ θάλατταν φυλακῆς. καίτοι οὗ φασί τινες
αὐτὸν προσδεῖσθαι τῆς θαλάττης. ὁ δ' οὐδὲν δεόμενος
τριήρεις κατασκευάζεται, καὶ νεωσοίκους οἰκοδομεῖται,
καὶ ἀποστόλους ἀποστέλλειν βούλεται, καὶ δαπάνας οὐ
μικρὰς δαπανᾶν εἰς τοὺς κατὰ θάλατταν κινδύνους,
ὧν οὐδὲν προτιμᾷ.

- 17 Ταῦτ' οἶεσθ' ἂν ὦ ἄνδρες Ἀθηναῖοι Φίλιππον
ἀξιῶσαι ὑμᾶς συγχωρῆσαι αὐτῷ, εἰ μὴ ὑμῶν μὲν κατε-
φρόνει, οὓς δ' ἐνθάδε προήρηται φίλους κεκτῆσθαι,
τούτοις διεπίστευεν; οἱ οὐκ αἰσχύνονται Φιλίππῳ ζῶν-
τες καὶ οὐ τῇ αὐτῶν πατρίδι, καὶ τὰς παρ' ἐκείνου
δωρεῖας λαμβάνοντες οἴονται οἵκαδε λαμβάνειν, τὰ οἱκοι
πωλοῦντες.

- 18 Περὶ δὲ τῆς ἐπανορθώσεως τῆς εἰρήνης, ἣν ἔδο- 81
σαν ἡμῖν οἱ πρέσβεις οἱ παρ' ἐκείνοι πεμφθέντες

- ἐπανορθώσασθαι, ὅτι ἐπηνωρθώσάμεθα, ὃ παρὰ πᾶσιν ἀνθρώποις ὁμολογεῖται δίκαιον εἶναι, ἑκατέρους ἔχειν τὰ ἑαυτῶν, ἀμφισβητεῖ μὴ δεδωκέναι, μηδὲ τοὺς πρέσβεις ταῦτ' εἰρηκέναι πρὸς ὑμᾶς, οὐδὲν ἄλλ' ἢ πεπεισμένος ὑπὸ τούτων, οἷς χρῆται φίλοις, ὥς ὑμεῖς οὐ
- 19 μνημονεύετε τὰ ἐν τῷ δήμῳ εἰρημένα. ἴδιον δὲ τοῦτο οὐχ οἶόν τε ὑμῖν ἐστὶν ἀμνημονῆσαι· ἐν γὰρ τῇ αὐτῇ ἐκκλησίᾳ καὶ οἱ πρέσβεις ὑμῖν οἱ παρ' ἐκείνου ἤκουτες διελέγοντο καὶ τὸ ψήφισμα ἐγράφη, ὥστ' οὐχ οἶόν τε, παραχρῆμα τῶν λόγων εἰρημένων καὶ εὐθύς τοῦ ψηφίσματος ἐπαναγιγνωσκόμενου, τὴν καταψευδομένην γνώμην τῶν πρέσβεων, ταύτην ὑμᾶς χειροτονῆσαι· ὥστε τοῦτο μὲν οὐ κατ' ἐμοῦ, ἀλλὰ καθ' ὑμῶν ἐπέσταλκεν, ὥς ὑμεῖς περὶ ᾧ οὐκ ἠκούσατε, περὶ τούτων
- 20 ἀποκρινάμενοι τὴν γνώμην ἀπεστείλατε. καὶ οἱ μὲν πρέσβεις αὐτοί, ᾧ κατεψεύδετο τὸ ψήφισμα, ὅτ' ἀπεκρίνεσθε αὐτοῖς ἀναγιγνώσκοντες καὶ ἐπὶ ξένια αὐτοὺς ἐκαλεῖτε, οὐκ ἐτόλμησαν παρελθεῖν, οὐδ' εἶπεῖν ὅτι „καταψεύδεσθε ἡμῶν ᾧ ἄνδρες Ἀθηναῖοι, καὶ φατὲ ἡμᾶς εἰρηκέναι ἃ οὐκ εἰρήκαμεν“, ἀλλὰ σιωπῇ ἀπιόντες ὥχοντο. βούλομαι δ' ὑμᾶς ᾧ ἄνδρες Ἀθηναῖοι (καὶ γὰρ ἡὺδοκίμησεν ὁ Πύθων παρ' ὑμῖν ἐν τῇ δημηγορίᾳ, ὃ τότε πρεσβεύων) αὐτοὺς τοὺς λόγους οὕς
- 21 ἔλεγεν ὑπομνησάμενοι· οἶδα γὰρ ὅτι μέμνησθε. παραπλήσιοι δ' ἦσαν οἷς καὶ νῦν ἐπέσταλκε Φίλιππος· ἐγκαλῶν γὰρ ἡμῖν τοῖς διαβάλλουσι τὸν Φίλιππον, καὶ ὑμῖν ἐμέμφετο, ὅτι ὠρμηκότος αὐτοῦ εὖ ποιεῖν ὑμᾶς 82 καὶ προηρημένου μάλιστα τῶν Ἑλλήνων φίλους κερτῆσθαι, αὐτοὶ κωλύετε, ἀποδεχόμενοι τοὺς λόγους τῶν συκοφαντούντων καὶ χρήματα ἐκείνων αἰτούντων καὶ διαβαλλόντων· τοὺς γὰρ τοιούτους λόγους, ὅταν ἀπαγ-

γελλόντων ἀκούῃ, ὅτι κακῶς ἤκουεν, ὑμεῖς δ' ἀπεδέχε-
 σθε, μεταβάλλειν αὐτοῦ τὴν γνώμην, ὅταν ἄπιστος φαί-
 22 νηται τούτοις, ὧν προήρηται εὐεργέτης εἶναι. ἐκέλευεν
 οὖν τοὺς λέγοντας ἐν τῷ δήμῳ τῇ μὲν εἰρήνῃ μὴ ἐπι-
 τιμᾶν· οὐ γὰρ ἄξιον εἶναι εἰρήνην λύειν· εἰ δέ τι μὴ
 καλῶς γέγραπται ἐν τῇ εἰρήνῃ, τοῦτ' ἐπανορθώσασθαι,
 ὥς ἅπαντα Φίλιππον ποιήσονται ὅς' ἂν ὑμεῖς ψηφί-
 σησθε. ἂν δὲ διαβάλλωσι μὲν, αὐτοὶ δὲ μηδὲν γρά-
 φωσι, δι' οὗ ἡ μὲν εἰρήνη ἔσται, παύσεται δ' ἀπι-
 στούμενος ὁ Φίλιππος, μὴ προσέχειν τὸν νοῦν τοῖς
 23 τοιούτοις ἀνθρώποις. καὶ τούτους τοὺς λόγους ὑμεῖς
 ἀκούοντες ἀπεδέχεσθε, καὶ δίκαια ἔφατε τὸν Πύθωνα
 λέγειν, καὶ ἦν δίκαια. ἔλεγε δὲ τούτους τοὺς λόγους,
 οὐχ ὅπως λυθείη ἐκ τῆς εἰρήνης, ἀλλ' ἦν ἐκείνῳ συμ-
 φέροντα καὶ ὧν πολλὰ χρήματα ἀνηλώκει ὥστε γενέ-
 σθαι, ἀλλ' ὑπὸ τῶν ἐνθάδε διδασκάλων προδεδιδαγμέ-
 νος, οἱ οὐκ ᾤοντο εἶναι τὸν γράψοντα ἐναντία τῷ
 Φιλοκράτους ψηφίσματι, τῷ ἀπολλύντι Ἀμφίπολιν.
 24 ἐγὼ δὲ ὧ ἄνδρες Ἀθηναῖοι παράνομον μὲν οὐδὲν
 ἐτόλμησα γράψαι, τῷ δὲ Φιλοκράτους ψηφίσματι οὐκ
 ἦν παράνομον τάναντία γράφειν, ὥς ἐγὼ ἐπιδείξω· τὸ
 γὰρ ψήφισμα τὸ Φιλοκράτους, καθ' ὃ ὑμεῖς ἀπώλλυτε
 Ἀμφίπολιν, ἐναντίον ἦν τοῖς προτέροις ψηφίσμασι,
 25 καθ' ἃ ὑμεῖς ἐκτήσασθε ταύτην τὴν χώραν. τοῦτο μὲν 83
 οὖν παράνομον ἦν τὸ ψήφισμα τὸ τοῦ Φιλοκράτους,
 καὶ οὐχ οἷόν τ' ἦν τὸν τὰ ἔννομα γράφοντα ταῦτ' αὐτὰ
 τῷ παρὰ νόμῳ ψηφίσματι γράφειν. ἐκείνοις δὲ τοῖς
 προτέροις ψηφίσμασι, τοῖς οὖσιν ἐννόμοις καὶ σφῶνσι
 τὴν ὑμετέραν χώραν, ταῦτ' αὐτὰ γράφων ἐννομά τ' ἔγραψα
 καὶ ἐξηλέγχον τὸν Φίλιππον, ὅτι ἐξηπάτα ὑμᾶς, καὶ
 οὐκ ἐπανορθώσασθαι ἐβούλετο τὴν εἰρήνην, ἀλλὰ τοὺς

- 26 ὑπὲρ ὑμῶν λέγοντας ἀπίστους καταστῆσαι. καὶ ὅτι
 μὲν δοὺς τὴν ἐπανόρθωσιν νῦν ἕξαρονός ἐστιν, ἅπαν-
 τες ἴστε. φησὶ δ' Ἀμφίπολιν ἑαυτοῦ εἶναι· ὑμᾶς γὰρ
 ψηφίσασθαι ἐκείνου εἶναι, ὅτ' ἐψηφίζεσθε ἔχειν αὐτὸν
 ἃ εἶχεν. ὑμεῖς δὲ τὸ μὲν ψήφισμα τοῦτ' ἐψηφίσασθε,
 οὐ μέντοι γ' ἐκείνου εἶναι Ἀμφίπολιν· ἔστι γὰρ ἔχειν
 καὶ τὰλλότρια, καὶ οὐχ ἅπαντες οἱ ἔχοντες τὰ αὐτῶν
 ἔχουσιν, ἀλλὰ πολλοὶ καὶ τὰλλότρια κέκτηνται· ὥστε
 27 τοῦτό γε τὸ σοφὸν αὐτῷ ἡλίθιον ἐστιν. καὶ τοῦ μὲν
 Φιλοκράτους ψηφίσματος μέμνηται, τῆς δ' ἐπιστολῆς,
 ἣν πρὸς ὑμᾶς ἐπεμψεν ὅτ' Ἀμφίπολιν ἐπολιόρκει, ἐπι-
 λέλησται, ἐν ἣ ὠμολόγει τὴν Ἀμφίπολιν ὑμετέραν εἶναι·
 ἔφη γὰρ ἐκπολιορκήσας ὑμῖν ἀποδώσειν, ὡς οὕσαν
 28 ὑμετέραν καὶ οὐ τῶν ἐχόντων. κάκεῖνοι μὲν, ὡς ἔοικεν,
 οἱ πρότερον ἐν Ἀμφιπόλει οἰκοῦντες πρὶν Φίλιππον
 λαβεῖν, τὴν Ἀθηναίων χώραν εἶχον, ἐπειδὴ δὲ Φίλιπ-
 πος αὐτὴν εἴληφεν, οὐ τὴν Ἀθηναίων χώραν ἀλλὰ
 τὴν ἑαυτοῦ ἔχει· οὐδ' Ὀλυνθὸν γε οὐδ' Ἀπολλωνίαν
 οὐδὲ Παλλήνην, οὐκ ἀλλοτριὰς ἀλλὰ τὰς ἑαυτοῦ χώρας
 29 κέκτηται. ἄρ' ὑμῖν δοκεῖ πεφυλαγμένως ἅπαντα πρὸς
 ὑμᾶς ἐπιστέλλειν, ὅπως ἂν φαίνεται καὶ λέγων καὶ
 πράττων ἃ παρὰ πᾶσιν ἀνθρώποις ὁμολογεῖται δίκαια 84
 εἶναι, ἀλλ' οὐ σφόδρα καταπεφρονηκέναι, ὅς τὴν χώ-
 ραν, ἣν οἱ Ἕλληνες καὶ βασιλεὺς ὁ Περσῶν ἐψηφί-
 σαντο καὶ ὠμολογήκασιν ὑμετέραν εἶναι, ταύτην φησὶν
 ἑαυτοῦ καὶ οὐχ ὑμετέραν εἶναι;
- 30 Περὶ δὲ τοῦ ἐτέρου ἐπανορθώματος, ὃ ὑμεῖς ἐν
 τῇ εἰρήνῃ ἐπανορθοῦσθε, τοὺς ἄλλους Ἕλληνας, ὅσοι μὴ
 κοινωνοῦσι τῆς εἰρήνης, ἐλευθέρους καὶ αὐτονόμους
 εἶναι, καὶ ἐάν τις ἐπ' αὐτοὺς στρατεύῃ, βοηθεῖν τοὺς
 31 κοινωνοῦντας τῆς εἰρήνης, ἡγούμενοι καὶ δίκαιον τοῦτο

καὶ φιλάνθρωπον, μὴ μόνον ἡμᾶς καὶ τοὺς συμμάχους
 τοὺς ἡμετέρους καὶ Φίλιππον καὶ τοὺς συμμάχους τοὺς
 ἐκείνου ἄγειν τὴν εἰρήνην, τοὺς δὲ μήθ' ἡμετέρους
 ὄντας μήτε Φιλίππου συμμάχους ἐν μέσῳ κεῖσθαι καὶ
 ὑπὸ τῶν κρειτόνων ἀπόλλυσθαι, ἀλλὰ καὶ τούτοις
 διὰ τὴν ὑμετέραν εἰρήνην ὑπάρχειν σωτηρίαν, καὶ τῷ
 32 ὄντι εἰρήνην ἄγειν ἡμᾶς καταθεμένους τὰ ὅπλα, τοῦτο
 δὲ τὸ ἐπανόρθωμα ὁμολογῶν ἐν τῇ ἐπιστολῇ, ὡς ἀκούετε,
 δίκαιόν τ' εἶναι καὶ δέχεσθαι, Φεραίῳ μὲν ἀφήρηται
 τὴν πόλιν καὶ φρουρὰν ἐν τῇ ἀκροπόλει κατέστησεν,
 ἵνα δὴ αὐτόνομοι ᾦσιν, ἐπὶ δ' Ἀμβρακίαν στρατεύεται,
 τὰς δ' ἐν Κασσωπία τρεῖς πόλεις, Πανδοσίαν καὶ
 Βούχετα καὶ Ἐλάτειαν, Ἡλείων ἀποικίας, κατακαύσας
 τὴν χώραν καὶ εἰς τὰς πόλεις βιασάμενος παρέδωκεν
 Ἀλεξάνδρῳ τῷ κηδεστῇ τῷ ἑαυτοῦ δουλεύειν. σφόδρα
 γε βούλεται τοὺς Ἕλληνας ἐλευθέρους εἶναι καὶ αὐτονό-
 μους, ὡς δηλοῖ τὰ ἔργα.

33 Περὶ δὲ τῶν ὑποσχέσεων ὧν ὑμῖν διατελεῖ ὑπι-
 σχνούμενος, ὡς μεγάλα ὑμᾶς εὐεργετήσων, καταψεύδε-
 σθαί μ' ἐφησιν αὐτοῦ διαβάλλοντα πρὸς τοὺς Ἕλληνας· 85
 οὐδὲν γὰρ ὑμῖν πώποτε φησιν ὑπεσχῆσθαι. οὕτως
 ἀναιδής ἐστιν ὁ ἐν ἐπιστολῇ γεγραφώς, ἥ ἐστι νῦν ἐν
 τῷ βουλευτηρίῳ, ὅς' ἐπιστομιεῖν ἡμᾶς [ἔφη] τοὺς αὐτῷ
 ἀντιλέγοντας, ἐὰν ἡ εἰρήνη γένηται, τοσαῦτα ὑμᾶς ἀγαθὰ
 ποιήσιν· ἃ γράφειν ἂν ἤδη, εἰ ἤδει τὴν εἰρήνην ἐσο-
 μένην, δῆλον ὡς προκεχειρισμένων καὶ ἐτοίμων ὄντων
 τῶν ἀγαθῶν, ἃ ἐμέλλομεν πείσεσθαι τῆς εἰρήνης γενο-
 34 μένης. γενομένης δὲ τῆς εἰρήνης, ἃ μὲν ἡμεῖς ἐμέλ-
 λομεν ἀγαθὰ πείσεσθαι, ἐκποδῶν ἐστι, φθορὰ δὲ τῶν
 Ἑλλήνων τοσαύτη γέγονεν ὅσην ὑμεῖς ἴστε. ὑμῖν δ'
 ἐν τῇ νῦν ἐπιστολῇ ὑπισχνεῖται, ἐὰν τοῖς μὲν αὐτοῦ

φίλοις καὶ ὑπὲρ αὐτοῦ λέγουσι πιστεύετε, ἡμᾶς δὲ τοὺς διαβάλλοντας αὐτὸν πρὸς ὑμᾶς τιμωρήσθε, ὥς
 35 μεγάλα εὐεργετήσῃ. τὰ μέντοι εὐεργετήματα τοιαῦτα ἔσται· οὕτε τὰ ὑμέτερα ὑμῖν ἀποδώσει (αὐτοῦ γὰρ φησιν εἶναι), οὕτ' ἐν τῇ οἰκουμένῃ αἱ δωρεαὶ ἔδονται, ἵνα μὴ διαβληθῇ πρὸς τοὺς Ἕλληνας, ἀλλ' ἄλλη τις χώρα καὶ ἄλλος ὥς ἔοικε τόπος φανήσεται, οὗ ὑμῖν αἱ δωρεαὶ δοθήσονται.

36 Περὶ δ' ὧν ἐν τῇ εἰρήνῃ εἴληφε χωρίων, ὑμῶν ἐχόντων, παρασπονδῶν καὶ λύων τὴν εἰρήνην, ἐπειδὴ οὐκ ἔχει ὅ τι εἴπῃ, ἀλλ' ἀδικῶν φανερώς ἐξελέγχεται, ἐπιτρέπειν φησὶ περὶ τούτων ἔτοιμος εἶναι ἴσῳ καὶ κοινῷ δικαστηρίῳ· περὶ ὧν μόνων οὐδὲν δεῖ ἐπιτροπῆς, ἀλλ' ἀριθμὸς ἡμερῶν ἐστὶν ὁ κρίνων. ἅπαντες γὰρ ἴσμεν, τίνι μηνὶ καὶ τίνι ἡμέρᾳ ἡ εἰρήνη ἐγένετο.
 37 ὥσπερ δὲ ταῦτα ἴσμεν, καὶ κεῖνα ἴσμεν, τίνι μηνὶ καὶ τίνι ἡμέρᾳ Σέρρειον τεῖχος καὶ Ἑργίσκη καὶ Ἱερὸν ὄρος ἐάλω. οὐ δὲ ἀφανῆ ἐστὶ τὰ οὕτω πραχθέντα, 86 οὐδὲ κρίσεως θεόμενα, ἀλλὰ πᾶσι γνώριμα, πότερος πρότερος ὁ μὴν ἐστίν, ἐν ᾧ ἡ εἰρήνη ἐγένετο, ἢ ἐν ᾧ τὰ χωρία ἐάλω.

38 Φησὶ δὲ καὶ τοὺς αἰχμαλώτους ἡμῶν, ὅσοι ἐν τῷ πολέμῳ ἐάλωσαν, ἀποδεδωκέναι· ὃς τὸν μὲν Καρύστιον, τὸν πρόξενον τῆς ἡμετέρας πόλεως, ὑπὲρ οὗ ὑμεῖς τρεῖς πρέσβεις ἐπέμψατε ἀπαιτοῦντες, τοῦτον τὸν ἄνδρα ἐκεῖνος οὕτω σφόδρα ὑμῖν ἐβούλετο χαρίσασθαι, ὥστ' ἀπέκτεινε καὶ οὐδ' ἀναίρεσιν ἔδωκεν, ἵνα ταφῇ.

39 Περὶ δὲ Χερρονήσου, ἃ τ' ἐπιστέλλει πρὸς ὑμᾶς ἄξιον [ἐστίν] ἐξετάσαι, ἔτι δὲ καὶ ἃ πράττει, καὶ ταῦτ' εἰδέναι. τὸν μὲν γὰρ τόπον ἅπαντα τὸν ἔξω Ἀγορᾶς ὥς ἐαυτοῦ ὄντα καὶ ὑμῖν οὐδὲν προσήκοντα δέδωκε

καρποῦσθαι Ἀπολλωνίδῃ τῷ Καρδιανῷ. καίτοι Χερ-
 ρονήσου οἱ ὄροι εἰσίν, οὐκ Ἀγορά, ἀλλὰ βωμὸς τοῦ
 Διὸς τοῦ ὀρίου, ὅς ἐστι μεταξὺ Πτελεοῦ καὶ Λευκῆς
 40 ἀκτῆς, ἥ ἡ διορυχὴ ἐμελλε Χερρονήσου ἔσεσθαι, ὥς
 γε τὸ ἐπίγραμμα τὸ ἐπὶ τοῦ βωμοῦ τοῦ Διὸς τοῦ ὀρίου
 δηλοῖ. ἔστι δὲ τουτί·

Τόνδε καθιδρύσαντο θεῷ περικαλλέα βωμὸν
 Λευκῆς καὶ Πτελεοῦ μέσσον ὄρον θέμενοι
 ἐνναέται, μοίρης σημήϊον ἀμμορίης τε.
 αὐτὸς ἄναξ μακάρων ἐστὶ μέσος Κρονίδης.

41 ταύτην μέντοι τὴν χώραν τοσαύτην οὔσαν ὅσην οἱ
 πολλοὶ ὑμῶν ἴσασιν, ὥς ἑαυτοῦ οὔσαν τὴν μὲν αὐτὸς
 καρποῦται, τὴν δ' ἄλλοις δωρειὰν δέδωκε, καὶ ἅπαντα
 τὰ κτήματα τὰ ὑμέτερα ὑφ' αὐτῷ ποιεῖται. καὶ οὐ
 μόνον τὴν ἔξω Ἀγορᾷς χώραν σφετερίζεται, ἀλλὰ καὶ 87
 πρὸς Καρδιανούς, οἱ οἰκοῦσιν εἴσω Ἀγορᾷς, ἐπιστέλλει
 ἐν τῇ νῦν ἐπιστολῇ ὥς δεῖ ὑμᾶς διαδικάζεσθαι, πρὸς
 [Καρδιανούς] τοὺς οἰκοῦντας ἐν τῇ ὑμετέρᾳ, εἴ τι πρὸς
 42 αὐτοὺς διαφέρεσθε. διαφέρονται δὲ πρὸς ὑμᾶς, σκέ-
 ψασθε εἰ περὶ μικροῦ. ἑαυτῶν φασι τὴν χώραν οὔσαν
 οἰκεῖν καὶ οὐχ ὑμετέραν, καὶ τὰ μὲν ὑμέτερα εἶναι
 ἐγκτήματα ὥς ἐν ἀλλοτρίᾳ, τὰ δὲ ἑαυτῶν κτήμαθ' ὥς
 ἐν οἰκείᾳ, καὶ ταῦθ' ὑμέτερον πολίτην γράψαι ἐν ψη-
 43 φίσματι, Κάλλιππον Παιανιέα. καὶ τοῦτό γ' ἀληθῆ
 λέγουσιν· ἔγραψε γάρ, καὶ ἐμοῦ γ' αὐτὸν γραψαμένου
 παρὰ νόμων γραφὴν ὑμεῖς ἀπεψηφίσασθε· τοιγάρτοι
 ἀμφισβητήσιμον ὑμῖν τὴν χώραν κατεσκεύακεν. ὁπότε
 δὲ περὶ τούτου τολμήσετε πρὸς Καρδιανούς διαδικά-
 ζεσθαι, εἴθ' ὑμετέρα ἐστὶν εἴτ' ἐκείνων ἡ χώρα, διὰ
 τί οὐ καὶ πρὸς τοὺς ἄλλους Χερρονησίτας τὸ αὐτὸ

- 44 δίκαιον ἔσται; καὶ οὕτως ὑβριστικῶς ὑμῖν κέχρηται,
 ὥστε φησὶν, ἂν μὴ θέλωσι διαδικάζεσθαι οἱ Καρδιανοί,
 αὐτὸς ἀναγκάσειν, ὥς ὑμῶν γ' οὐκ ἂν δυναμένων
 οὐδὲν ἀναγκάσαι Καρδιανοὺς ὑμῖν ποιῆσαι· ἐπειδὴ δ'
 ὑμεῖς οὐ δύνασθε, αὐτὸς φησι τοῦτ' ἀναγκάσειν αὐτοὺς
 [ποιῆσαι]. ἄρ' οὐ μέγала φαίνεται ὑμᾶς εὐεργετῶν;
- 45 καὶ ταύτην τὴν ἐπιστολὴν τινες εὖ ἔφασαν γεγραφθαι,
 οἱ πολὺ ἂν δικαιότερον ὑφ' ὑμῶν ἢ Φίλιππος μισοῖντο.
 ἐκεῖνος μὲν γ' ἑαυτῷ κτώμενος δόξαν καὶ μεγάλ' ἀγαθὰ
 ἅπαντα καθ' ὑμῶν πράττει· ὅσοι δ' Ἀθηναῖοι ὄντες
 μὴ τῇ πατρίδι, ἀλλὰ Φιλίππῳ εὐνοίαν ἐνδείκνυνται,
 προσήκει αὐτοὺς ὑφ' ὑμῶν κακοὺς κακῶς ἀπολωλέναι, 88
 εἴπερ ὑμεῖς τὸν ἐγκέφαλον ἐν τοῖς κροτάφοις καὶ μὴ
 ἐν ταῖς πτέρυγαις καταπεπατημένον φορεῖτε.
- 46 Ὑπόλοιπόν μοι ἔστιν ἔτι, πρὸς ταύτην τὴν ἐπιστο-
 λὴν τὴν εὖ ἔχουσιν καὶ τοὺς λόγους τῶν πρέσβεων
 γράψαι τὴν ἀπόκρισιν, ἣν ἡγοῦμαι δικαίαν τ' εἶναι
 καὶ συμφέρουσαν ὑμῖν.

VIII.

ΠΕΡΙ ΤΩΝ ΕΝ ΧΕΡΡΟΝΗΣΩΙ.

ΥΠΟΘΕΣΙΣ.

Ὁ λόγος οὗτος ὑπὲρ Διοπείδους εἴρηται καὶ ὧν ἐκεῖ-
 νος παρ' Ἀθηναίοις κατηγορήτο. ἦν μὲν γὰρ Χερρόνησος
 ἡ πρὸς Θράκην τῶν Ἀθηναίων κτῆμ' ἀρχαῖον, εἰς δὲ ταύ-
 την ἀπέστειλαν κατὰ τοὺς Φιλίππου καιροὺς κληρούχους
 ἑαυτῶν. ἔθος δ' ἦν τοῦτο παλαιὸν τοῖς Ἀθηναίοις, ὅσοι
 πένητες ἦσαν αὐτῶν καὶ ἀκτήμονες οἴκοι, τούτους πέμπειν
 ἐποίκους εἰς τὰς ἔξω πόλεις τὰς ἑαυτῶν· καὶ ἐλάμβανον

πεμπόμενοι ὅπλα τ' ἐκ τοῦ δημοσίου καὶ ἐφόδιον. καὶ νῦν
 τοίνυν τοῦτο γέγονε, καὶ πεπόμφασιν ἐποίκους εἰς τὴν Χερρό-
 2 νησον, στρατηγὸν αὐτοῖς δόντες Διοπεΐθην. οἱ μὲν οὖν
 ἄλλοι Χερρονησῖται τοὺς ἐπελθόντας ἐδέξαντο καὶ μετέδωκαν
 αὐτοῖς καὶ οἰκιῶν καὶ γῆς, Καρδιανοὶ δ' οὐκ ἐδέξαντο, λέ-
 γοντες ἰδίαν χώραν οἰκεῖν καὶ οὐκ Ἀθηναίων. ἐντεῦθεν
 οὖν Διοπεΐθης ἐπολέμησε Καρδιανοῖς. οἱ δὲ παρὰ Φίλιπ-
 πον καταφεύγουσι, καὶ ὃς ἐπιστέλλει τοῖς Ἀθηναίοις μὴ
 βιάζεσθαι Καρδιανούς ὥς αὐτῷ προσήκοντας, ἀλλὰ δικάσα- 89
 σθαι πρὸς αὐτούς, εἴ τί φασιν ἡδικῆσθαι. ὥς δ' οὐκ ἤκουον
 τούτων οἱ Ἀθηναῖοι, βοήθειαν τοῖς Καρδιανοῖς ἔπεμψεν.
 3 ἐφ' οἷς ἀγανακτήσας ὁ Διοπεΐθης, τοῦ Φιλίππου περὶ τὴν
 μεσόγειαν τὴν ἄνω Θράκην πολεμοῦντος πρὸς τὸν Ὀδρουσῶν
 βασιλέα, τὴν παράλιον Θράκην ὑπήκοον οὔσαν τοῦ Μακε-
 δόνος κατέδραμε καὶ ἐπόρθησε, καὶ ἔφθη, πρὶν Φίλιππον
 ἐπανελθεῖν, ἀναχωρήσας εἰς τὴν Χερρόνησον καὶ ἐν ἀσφαλεῖ
 γενόμενος. διόπερ ὁ Φίλιππος οὐ δυνηθεὶς ὅπλοις αὐτὸν
 ἀμύνασθαι, πέπομφεν ἐπιστολὴν πρὸς τοὺς Ἀθηναίους, κα-
 τηγορῶν τοῦ στρατηγοῦ καὶ λέγων αὐτὸν παραβεβηκέναι τὴν
 εἰρήνην ἄντικρυς. καὶ οἱ φιλιππίζοντες τῶν ρητόρων κατα-
 4 τρέχουσι τοῦ Διοπεΐθους, καὶ κολάζειν ἀξιοῦσιν αὐτόν. πρὸς
 οὓς ὁ Δημοσθένης ἐναντιούμενος διχῇ ὑπὲρ τοῦ Διοπεΐθους
 ἵσταται. οὔτε γὰρ ἄδικά φησιν αὐτὸν πεποιηκέναι (Φιλίππου
 γὰρ πολὺ πρότερον παραβάντος τὴν εἰρήνην καὶ ἀδικοῦντος
 τὴν τῶν Ἀθηναίων πόλιν, εἰκότως καὶ τοῦτον ἔργα πολεμίου
 διαπράττεσθαι) οὔτε συμφέρειν λέγει τοῖς Ἀθηναίοις κολάσαι
 τὸν στρατηγὸν καὶ διαλῦσαι τὴν ὑπ' ἐκείνῳ δύναμιν, ἣτις
 νῦν ἀποκρούεται Χερρονήσου Φίλιππον. τὸ δ' ὅλον ἐπὶ
 πόλεμον παρακαλεῖ, καὶ τοῦ Φιλίππου πολλὴν ποιεῖται κατη-
 γορίαν, ὥς ἀδίκου καὶ παρασπόνδου καὶ τοῖς Ἀθηναίοις καὶ
 τοῖς Ἑλλησιν ἐπιβουλεύοντος.

Ἔδει μὲν ὦ ἄνδρες Ἀθηναῖοι τοὺς λέγοντας ἅπαν- 90
 τας, μήτε πρὸς ἔχθραν ποιεῖσθαι τοὺς λόγους μηδένα
 μήτε πρὸς χάριν, ἀλλ' ὃ βέλτιστον ἕκαστος ἡγεῖτο,
 τοῦτ' ἀποφαίνεσθαι, ἄλλως τε καὶ περὶ κοινῶν πραγμά-
 των καὶ μεγάλων ὑμῶν βουλευομένων· ἐπειδὴ δ' ἔνιοι
 τὰ μὲν φιλονικίᾳ, τὰ δ' ἡτινιδέποτ' αἰτία προάγονται
 λέγειν, ὑμᾶς ὦ ἄνδρες Ἀθηναῖοι τοὺς πολλοὺς δεῖ
 πάντα τᾶλλ' ἀφελόντας, ἃ τῇ πόλει νομίζετε συμφέρειν,
 2 ταῦτα καὶ ψηφίζεσθαι καὶ πράττειν. ἡ μὲν οὖν σπουδὴ
 περὶ τῶν ἐν Χερρονήσῳ πραγμάτων ἐστὶ καὶ τῆς στρα-
 τείας, ἣν ἐνδέκατον μῆνα τουτονὶ Φίλιππος ἐν Θράκῃ
 ποιεῖται· τῶν δὲ λόγων οἱ πλείστοι περὶ ὧν Διοπείδης
 πράττει καὶ μέλλει ποιεῖν εἴρηνται. ἐγὼ δ' ὅσα μὲν
 τις αἰτιᾷταί τινα τούτων, οὓς κατὰ τοὺς νόμους ἐφ'
 ὑμῖν ἐστίν, ὅταν βούλησθε, κολάζειν, καὶ ἤδη δοκῇ
 καὶ ἐπισχοῦσιν περὶ αὐτῶν σκοπεῖν ἐγκωρεῖν ἡγοῦμαι,
 καὶ οὐ πάνυ δεῖ περὶ τούτων οὔτ' ἔμ' οὔτ' ἄλλον
 3 οὐδέν' ἰσχυρίζεσθαι· ὅσα δ' ἐχθρὸς ὑπάρχων τῇ πόλει
 καὶ δυνάμει πολλῇ περὶ Ἑλλήσποντον ὦν πειρᾶται
 προλαβεῖν, καὶ ἅπαξ ὑστερήσωμεν, οὐκέθ' ἔξομεν σῶσαι,
 περὶ τούτων δ' οἶομαι τὴν ταχίστην συμφέρειν καὶ
 βεβουλευθῆναι καὶ παρεσκευάσθαι, καὶ μὴ τοῖς περὶ 91
 τῶν ἄλλων θορύβοις καὶ ταῖς κατηγορίαις ἀπὸ τούτων
 ἀποδρᾶναι.

4 Πολλὰ δὲ θαυμάζων τῶν εἰωθότων λέγεσθαι παρ'
 ὑμῖν, οὐδενὸς ἦττον ὦ ἄνδρες Ἀθηναῖοι τεθαύμακα,
 ὃ καὶ πρόην τινὸς ἤκουσ' εἰπόντος ἐν τῇ βουλῇ, ὥς
 ἄρα δεῖ τὸν συμβουλεύοντα ἢ πολεμεῖν ἀπλῶς ἢ τὴν
 5 εἰρήνην ἄγειν συμβουλεύειν. ἔστι δὲ, εἰ μὲν ἡσυχίαν
 Φίλιππος ἄγει, καὶ μήτε τῶν ἡμετέρων ἔχει παρὰ τὴν
 εἰρήνην μηδέν, μήτε συσκευάζεται πάντας ἀνθρώπους

ἐφ' ἡμᾶς, οὐκέτι δεῖ λέγειν, ἀλλ' ἀπλῶς εἰρήνην ἀκτέον,
 καὶ τὰ γ' ἂφ' ὑμῶν ἔτοιμ' ὑπάρχονθ' ὁρῶ· εἰ δ' ἂ
 μὲν ὠμόσαμεν καὶ ἐφ' οἷς τὴν εἰρήνην ἐποιησάμεθα,
 6 ἔστ' ἰδεῖν καὶ γεγραμμένα κεῖται, φαίνεται δ' ἂπ'
 ἀρχῆς ὁ Φίλιππος, πρὶν Διοπείδην ἐκπλεῦσαι καὶ τοὺς
 κληρούχους, οὓς νῦν αἰτιῶνται πεποιημέναι τὸν πόλε-
 μου, πολλὰ μὲν τῶν ἡμετέρων ἀδίκως εἰληφώς, ὑπὲρ
 ὧν ψηφίσμαθ' ὑμέτερ' ἐγκαλοῦντα κύρια ταυτί, πάντα
 δὲ τὸν χρόνον συνεχῶς τὰ τῶν ἄλλων Ἑλλήνων καὶ
 βαρβάρων λαμβάνων καὶ ἐφ' ἡμᾶς συσκευαζόμενος, τί
 7 τοῦτο λέγουσιν, ὥς πολεμεῖν ἢ ἄγειν εἰρήνην δεῖ; οὐ
 γὰρ αἴρεσις ἐστὶν ἡμῖν τοῦ πράγματος, ἀλλ' ὑπολεί-
 πεται τὸ δικαιοτάτον καὶ ἀναγκαιοτάτον τῶν ἔργων,
 ὃ ὑπερβαίνουντες ἐκόντες οὔτοι. τί οὖν ἐστὶ τοῦτο;
 ἀμύνεσθαι τὸν εἰς ἡμᾶς ἄρξαντα. πλὴν εἰ τοῦτο λέ-
 γουσι νῆ Δί', ὥς, ἂν ἀπέχῃται τῆς Ἀττικῆς καὶ τοῦ
 Πειραιῶς Φίλιππος, οὔτ' ἀδικεῖ τὴν πόλιν, οὔτε ποιεῖ
 8 πόλεμον. εἰ δ' ἐκ τούτων τὰ δίκαια τίθενται καὶ τὴν
 εἰρήνην ταύτην ὁρίζονται, ὅτι μὲν δήπουθεν οὔθ' ὅσι' 92
 οὔτ' ἀνεκτὰ λέγουσιν οὔθ' ὑμῖν ἀσφαλῆ, δῆλόν ἐστιν
 ἅπασιν, οὐ μὲν ἀλλ' ἐναντία συμβαίνει ταῖς κατηγο-
 ρίαις, ἃς Διοπείδους κατηγοροῦσι, καὶ αὐτὰ ταῦτα
 λέγειν αὐτούς. τί γὰρ δήποτε τῷ μὲν Φιλίππῳ πάντα
 τᾶλλα ποιεῖν ἐξουσίαν δώσομεν, ἂν τῆς Ἀττικῆς ἀπέ-
 χῃται, τῷ Διοπείδῃ δ' οὐδὲ βοηθεῖν τοῖς Θωραξίν ἐξέ-
 9 σται, ἢ πόλεμον ποιεῖν αὐτὸν φήσομεν; ἀλλὰ νῆ Δία,
 ταῦτα μὲν ἐξελέγχονται, δεινὰ ποιοῦσι δ' οἱ ξένοι περι-
 κόπτοντες τὰ ἐν Ἑλλησπόντῳ, καὶ Διοπείδης ἀδικεῖ
 κατάγων τὰ πλοῖα, καὶ δεῖ μὴ ὑπιτρέπειν αὐτῷ. ἔστω,
 γιγνέσθω ταῦτ', οὐδὲν ἀντιλέγω. οἴμαι μέντοι δεῖν,
 εἶπερ ὥς ἀληθῶς ἐπὶ πᾶσι δικαίοις ταῦτα συμβου-

- 10 λεύουσιν, ὥσπερ τὴν ὑπάρχουσαν τῇ πόλει δύναμιν
καταλῦσαι ζητοῦσι, τὸν ἐφεστηκότα καὶ πορίζοντα χρή-
ματα ταύτῃ διαβάλλοντες ἐν ὑμῖν, οὕτω τὴν Φιλίππου
δύναμιν δεῖξαι διαλυθησομένην, ἂν ὑμεῖς ταῦτα πει-
σθῇτε. εἰ δὲ μὴ, σκοπεῖθ' ὅτι οὐδὲν ἄλλο ποιοῦσιν,
ἢ καθιστᾶσι τὴν πόλιν εἰς τὸν αὐτὸν τρόπον δι' οὗ τὰ
11 πράγμαθ' ἅπαντ' ἀπολώλεκεν. ἴστε γὰρ δήπου τοῦθ'
ὅτι οὐδενὶ τῶν πάντων πλεόν κεκράτηκε Φίλιππος, ἢ
τῷ πρότερος πρὸς τοῖς πράγμασι γίνεσθαι. ὁ μὲν
γὰρ ἔχων δύναμιν συνεστηκυῖαν ἀεὶ περὶ αὐτὸν καὶ
προειδὼς ἃ βούλεται πράττει, ἐξαίφνης ἐφ' οὓς ἂν αὐτῷ
δόξη πάρεστιν· ἡμεῖς δ' ἐπειδὴν πυθώμεθα τι γιγνό-
μενον, τηνικαῦτα θορυβούμεθα καὶ παρασκευαζόμεθα.
- 12 εἴτ' οἶμαι συμβαίνει, τῷ μὲν ἐφ' ἂν ἔλθῃ, ταῦτ' ἔχειν
κατὰ πολλὴν ἡσυχίαν, ἡμῖν δ' ὑστερίζειν, καὶ ὅς' ἂν 93
δαπανήσωμεν, ἅπαντα μάτην ἀνηλωκέναι, καὶ τὴν μὲν
ἔχθραν καὶ τὸ βούλεσθαι κωλύειν ἐνδεδεῖσθαι, ὑστερί-
ζοντας δὲ τῶν ἔργων αἰσχύνην προσοφλισκάνειν.
- 13 Μὴ τοίνυν ἀγνοεῖτ' ὧ ἄνδρες Ἀθηναῖοι, ὅτι καὶ
νῦν τᾶλλα μὲν ἐστὶ λόγοι ταῦτα καὶ προφάσεις,
πράττεται δὲ τοῦτο καὶ κατασκευάζεται, ὅπως ὑμῶν
μὲν οἴκοι μενόντων, ἔξω δὲ μηδεμιᾶς οὔσης τῇ πόλει
δυνάμεως, μετὰ πλείστης ἡσυχίας ἅπανθ' ὅσα βού-
λεται Φίλιππος διοικήσεται. θεωρεῖτε γὰρ τὸ παρὸν
14 πρῶτον, ὃ γίνεται. νυνὶ δύναμιν μεγάλην ἐκεῖνος
ἔχων ἐν Θράκῃ διατρίβει, καὶ μεταπέμπεται πολλήν,
ὥς φασιν οἱ παρόντες ἐκ Μακεδονίας καὶ Θετταλίας.
ἐὰν οὖν περιμείνας τοὺς ἐτησίους ἐπὶ Βυζάντιον ἐλθὼν
πολιορκῇ, πρῶτον μὲν οἴεσθε τοὺς Βυζαντίους μενεῖν
ἐπὶ τῆς ἀνοίας τῆς αὐτῆς ὥσπερ νῦν, καὶ οὔτε παρα-
15 καλεῖν ὑμᾶς οὔτε βοηθεῖν αὐτοῖς ἀξιώσειν; ἐγὼ μὲν

- οὐκ οἶομαι, ἀλλὰ καὶ εἴ τισι μᾶλλον ἀπιστοῦσιν ἢ
 ἡμῖν, καὶ τούτους εἰσφρήσεσθαι μᾶλλον, ἢ κείνῳ παρα-
 δώσειν τὴν πόλιν, ἂν περ μὴ φθάσῃ λαβὼν αὐτούς.
 οὐκοῦν ἡμῶν μὲν μὴ δυναμένων ἐνθένδ' ἀναπλεῦσαι,
 ἐκεῖ δὲ μηδεμιᾶς ὑπαρχούσης ἐτοίμου βοηθείας, οὐδὲν
 16 αὐτοὺς ἀπολωλέναι κωλύσει. νῆ Δία, κακοδαιμονῶσι
 γὰρ ἄνθρωποι καὶ ὑπερβάλλουσιν ἀνοίᾳ. πάνυ γε,
 ἀλλ' ὅμως [αὐτοὺς] δεῖ σῶς εἶναι· συμφέρει γὰρ τῇ
 πόλει. καὶ μὴν οὐδ' ἐκεῖνό γε δῆλόν ἐστιν ἡμῖν, ὥς
 ἐπὶ Χερρόνησον οὐχ ἤξει· ἀλλ' εἰγ' ἐκ τῆς ἐπιστολῆς
 δεῖ σκοπεῖν ἥς ἔπεμψε πρὸς ὑμᾶς, ἀμυνεῖσθαί φησι
 17 τοὺς ἐν Χερρονήσῳ. ἂν μὲν τοίνυν ἡ τὸ συνεστηκὸς
 στράτευμα, καὶ τῇ χώρᾳ βοηθῆσαι δυνήσεται καὶ τῶν 94
 ἐκείνου τι κακῶς ποιῆσαι· εἰ δ' ἅπαξ διαλυθήσεται, τί
 ποιήσομεν, ἂν ἐπὶ Χερρόνησον ἴῃ; κρινοῦμεν Διο-
 πείθῃ νῆ Δία. καὶ τί τὰ πράγματ' ἐστὶ βελτίω; ἀλλ'
 ἐνθένδ' ἂν βοηθήσαιμεν αὐτοί. ἂν δ' ὑπὸ τῶν πνευ-
 μάτων μὴ δυνώμεθα; ἀλλὰ μὰ Δί' οὐχ ἤξει. καὶ τίς
 18 ἐγγυητὴς ἐστὶ τούτου; ἄρ' ὁρᾶτε καὶ λογίξεσθ' ὥ ἄν-
 δρες Ἀθηναῖοι τὴν ἐπιούσαν ὥραν τοῦ ἔτους, εἰς ἣν
 ἔρημόν τινες οἶονται δεῖν τὸν Ἑλλήσποντον ὑμῶν
 ποιῆσαι καὶ παραδοῦναι Φιλίππῳ; τί δ', ἂν ἀπελθὼν
 ἐκ Θράκης καὶ μηδὲ προσελθὼν Χερρονήσῳ μηδὲ Βυ-
 ζαντίῳ (καὶ γὰρ ταῦτα λογίξεσθε) ἐπὶ Χαλκίδα καὶ
 Μέγαρ' ἤκῃ τὸν αὐτὸν τρόπον ὅνπερ ἐπ' Ὠρεὸν πρῶην,
 πότερον κρεῖττον ἐνθάδ' αὐτὸν ἀμύνεσθαι καὶ προσ-
 ελθεῖν τὸν πόλεμον πρὸς τὴν Ἀττικὴν εἶσαι, ἢ κατα-
 σκευάζειν ἐκεῖ τιν' ἀσχολίαν αὐτῷ; ἐγὼ μὲν οἶομαι τοῦτο.
 19 Ταῦτα τοίνυν ἅπαντας εἰδότες καὶ λογιζομένους
 χρή, οὐ μὰ Δί' οὐχ ἣν Διοπείθης πειρᾶται τῇ πόλει
 δύνάμιν παρασκευάζειν, ταύτην βασκαίνειν καὶ διαλῦσαι

πειραῖσθαι, ἀλλ' ἑτέραν αὐτοὺς προσπαρασκευάζειν, καὶ
 συνευποροῦντας ἐκείνῳ χρημάτων, καὶ τ' ἄλλ' οἰκείως
 20 συναγωνιζομένους. εἰ γὰρ τις ἔροιτο Φίλιππον, εἰπέ
 μοι, πότερ' ἂν βούλοιο τούτους τοὺς στρατιώτας οὓς
 Διοπείδης νῦν ἔχει, τοὺς ὁποιοῦστινασοῦν (οὐδὲν γὰρ
 ἀντιλέγω) εὐθενεῖν καὶ παρ' Ἀθηναίοις εὐδοξεῖν καὶ
 πλείους γίγνεσθαι τῆς πόλεως συναγωνιζομένης, ἢ
 διαβαλλόντων τινῶν καὶ κατηγορούντων διασπασθῆναι
 καὶ διαφθαρεῖν; ταῦτ' ἂν οἶμαι φήσειεν. εἰδ' ἃ Φί-
 λιππος ἂν εὕξαιτο τοῖς θεοῖς, ταῦθ' ἡμῶν ἐνθάδε 95
 πράττουσιν τινες; εἰτ' ἔτι-ζητεῖτε πόθεν τὰ τῆς πό-
 λεως ἀπόλωλεν ἅπαντα;

21 Βούλομαι τοίνυν [ὕμᾱς] μετὰ παρρησίας ἐξετάσαι
 τὰ παρόντα πράγματα τῇ πόλει, καὶ σκέψασθαι τί
 ποιοῦμεν αὐτοὶ νῦν καὶ ὅπως χρῶμεθ' αὐτοῖς. ἡμεῖς
 οὔτε χρήματ' εἰσφέρειν βουλόμεθα, οὔτ' αὐτοὶ στρα-
 τεύεσθαι, οὔτε τῶν κοινῶν ἀπέχεσθαι δυνάμεθα, οὔτε
 22 τὰς συντάξεις Διοπείδει δίδομεν, οὔθ' ὅσ' ἂν αὐτὸς
 αὐτῷ πορίσῃται ἐπαινοῦμεν, ἀλλὰ βασκαίνομεν καὶ
 σκοποῦμεν πόθεν καὶ τί μέλλει ποιεῖν καὶ πάντα τὰ
 τοιαυτί, οὔτ' ἐπειδήπερ οὕτως ἔχομεν, τὰ ἡμέτερ' αὐτῶν
 πράττειν ἐθέλομεν, ἀλλ' ἐν μὲν τοῖς λόγοις τοὺς τῆς
 πόλεως λέγοντας ἄξι' ἐπαινοῦμεν, ἐν δὲ τοῖς ἔργοις
 23 τοῖς ἐναντιουμένοις τούτοις συναγωνιζόμεθα. ὑμεῖς
 μὲν τοίνυν εἰώθαθ' ἐκάστοτε τὸν παριόντ' ἐρωτᾶν,
 τί οὖν χρὴ ποιεῖν; ἐγὼ δ' ὑμᾶς ἐρήσομαι, τί οὖν
 χρὴ λέγειν; εἰ γὰρ μήτ' εἰσοίσετε, μήτ' αὐτοὶ στρα-
 τεύσεσθε, μήτε τῶν κοινῶν ἀφῆξεσθε, μήτε τὰς συν-
 τάξεις δώσετε, μήτε ὅσ' ἂν αὐτὸς αὐτῷ πορίσῃται
 ἐάσετε, μήτε τὰ ὑμέτερ' αὐτῶν πράττειν ἐθελήσετε,
 οὐκ ἔχω τί λέγω. οἱ γὰρ ἤδη τοσαύτην ἐξουσίαν τοῖς

αἰτιᾶσθαι καὶ διαβάλλειν βουλομένοις διδόντες, ὥστε καὶ περὶ ὧν φασὶ μέλλειν αὐτὸν ποιεῖν, καὶ περὶ τούτων προκατηγορούντων ἀκροᾶσθαι, — τί ἂν τις λέγοι;

- 24 Ὅτι τοίνυν δύναται ταῦτα ποιεῖν, ἐνίους μαθεῖν ὑμῶν δέον, λέξω μετὰ παρρησίας· καὶ γὰρ οὐδ' ἂν ἄλλως δυναίμην. πάντες ὅσοι ποτ' ἐκπεπλεύκασι παρ' ὑμῶν στρατηγοί, ἢ ᾗ πάσχειν ὀτιοῦν τιμῶμαι, καὶ 96 παρὰ Χίων καὶ παρ' Ἐρυθραίων καὶ παρ' ὧν ἂν ἕκαστοι δύνωνται, τούτων τῶν τὴν Ἀσίαν οἰκούντων
- 25 λέγω, χρήματα λαμβάνουσιν. λαμβάνουσι δ' οἱ μὲν ἔχοντες μίαν ἢ δύο ναῦς ἐλάττονα, οἱ δὲ μεῖζω δύναμιν πλείονα. καὶ διδόασιν οἱ διδόντες οὔτε τὰ μικρὰ οὔτε τὰ πόλλ' ἀντ' οὐδενός (οὐ γὰρ οὔτω μαίνονται), ἀλλ' ὠνούμενοι μὴ ἀδικεῖσθαι τοὺς παρ' αὐτῶν ἐκπλέοντας ἐμπόρους, μὴ συλᾶσθαι, παραπέμπεσθαι τὰ πλοῖα τὰ αὐτῶν, τὰ τοιαῦτα· φασὶ δ' εὐνοίας διδόναι,
- 26 καὶ τοῦτο τοῦνομ' ἔχει τὰ λήμματα ταῦτα. καὶ δὴ καὶ νῦν τῷ Διοπίθῃ στρατεύμ' ἔχοντι σαφῶς ἐστὶ τοῦτο δῆλον ὅτι δώσουσι χρήματα πάντες οὗτοι· πόθεν γὰρ οἶεσθ' ἄλλοθεν τὸν μήτε λαβόντα παρ' ὑμῶν μηδὲν μήτ' αὐτὸν ἔχονθ' ὁπόθεν μισθοδοτήσῃ, στρατιώτας τρέφειν; ἐκ τοῦ οὐρανοῦ; οὐκ ἐστὶ ταῦτα, ἀλλ' ἀφ' ὧν ἀγείρει καὶ προσαιτεῖ καὶ δανείζεται, ἀπὸ τούτων
- 27 διάγει. οὐδὲν οὖν ἄλλο ποιοῦσιν οἱ κατηγοροῦντες ἐν ὑμῖν, ἢ προλέγουσιν ἅπασι μηδ' ὀτιοῦν ἐκείνῳ διδόναι, ὥς καὶ τοῦ μελλῆσαι δώσουντι δίκην, μὴ τι ποιήσαντί γ' ἢ καταπραξαμένῳ. τοῦτ' εἰσὶν οἱ λόγοι· „μέλλει πολιορκεῖν τοὺς Ἕλληνας, ἐκδίδωσι.“ μέλει γάρ τινι [τούτων] τῶν τὴν Ἀσίαν οἰκούντων Ἑλλήνων; ἀμείνους
- 28 μέντ' ἂν εἶεν τῶν ἄλλων ἢ τῆς πατρίδος κήδεσθαι. καὶ τό γ' εἰς τὸν Ἑλλησποντον εἰσπέμπειν ἕτερον στρα-

τηγρὸν τοῦτ' ἔστιν. εἰ γὰρ δεινὰ ποιεῖ Διοπείδης καὶ
 κατάργει τὰ πλοῖα, μικρὸν ὧ ἄνδρες Ἀθηναῖοι μικρὸν
 πινάκιον ταῦτα πάντ' ἐπισχεῖν δύναιτ' ἂν, καὶ λέγου- 97
 σιν οἱ νόμοι ταῦτα, τοὺς ἀδικοῦντας εἰσαγγέλλειν, οὐ
 μὰ Δί' οὐ δαπάναις καὶ τριήρεσιν τοσαύταις ἡμᾶς
 αὐτοὺς φυλάττειν, ἐπεὶ τοῦτό γ' ἔστιν ὑπερβολὴ μανίας·
 29 ἀλλ' ἐπὶ μὲν τοὺς ἐχθρούς, οὓς οὐκ ἔστιν λαβεῖν ὑπὸ
 τοῖς νόμοις, καὶ στρατιώτας τρέφειν καὶ τριήρεις ἐκ-
 πέμπειν καὶ χρήματ' εἰσφέρειν δεῖ καὶ ἀναγκαῖόν ἐστιν,
 ἐπὶ δ' ἡμᾶς αὐτοὺς ψήφισμ' εἰσαγγελία πάραλος ταῦτ'
 ἔστιν. ταῦτ' ἦν εὖ φρονούντων ἀνθρώπων, ἐπηρεαζόν-
 των δὲ καὶ διαφθειρόντων τὰ πράγματα· ἃ νῦν οὗτοι
 30 ποιοῦσιν. καὶ τὸ μὲν τούτων τινὰς εἶναι τοιούτους,
 δεινὸν ὃν οὐ δεινόν ἐστιν· ἀλλ' ὑμεῖς οἱ καθήμενοι
 οὕτως ἤδη διάκεισθε, ὥστ', ἂν μὲν τις εἴπῃ παρελθὼν
 ὅτι Διοπείδης ἐστὶ τῶν κακῶν αἴτιος, ἢ Χάρης ἢ
 Ἀριστοφῶν ἢ ὃν ἂν τῶν πολιτῶν εἴποι τις, εὐθέως
 31 φρατὲ καὶ θορυβεῖθ' ὥς ὀρθῶς λέγει· ἂν δὲ παρελθὼν
 λέγῃ τις τᾷληθῇ, ὅτι „ληρεῖτ', Ἀθηναῖοι· πάντων τῶν
 κακῶν καὶ τῶν πραγμάτων τούτων Φίλιππος ἐστ' αἴτιος·
 εἰ γὰρ ἐκεῖνος ἦγεν ἡσυχίαν, οὐδὲν ἂν ἦν πρᾶγμα τῇ
 πόλει,“ ὥς μὲν οὐκ ἀληθῇ ταῦτ' ἔστιν οὐχ ἔξετ' ἀντι-
 λέγειν, ἄχθεσθαι δ' ἂν μοι δοκεῖτε καὶ ὥσπερ ἀπολ-
 32 λύναι τι νομίζειν. αἴτιον δὲ τούτων (καί μοι πρὸς
 θεῶν, ὅταν εἵνεκα τοῦ βελτίστου λέγω, ἔστω παρησιία)·
 παρεσκευάκασιν ὑμᾶς τῶν πολιτευομένων ἔνιοι, ἐν μὲν
 ταῖς ἐκκλησίαις φοβεροὺς καὶ χαλεπούς, ἐν δὲ ταῖς
 παρασκευαῖς ταῖς τοῦ πολέμου ῥαθύμους καὶ εὐκατα-
 φρονητοὺς. ἂν μὲν οὖν τὸν αἴτιον εἴπῃ τις, ὃν ἴσθ'
 ὅτι λήψεσθε παρ' ὑμῖν αὐτοῖς, φρατὲ καὶ βούλεσθε· ἂν
 δὲ τοιοῦτον λέγῃ τις, ὃν κρατήσαντας τοῖς ὅπλοις, 98

ἄλλως δ' οὐκ ἔστιν κολάσαι, οὐκ ἔχει' οἶμαι τί ποιή-
 33 σετε, ἐξελεγχόμενοι δ' ἄχθεσθε. ἐχρῆν γὰρ ὧ ἄνδρες
 Ἀθηναῖοι τοῦναντίον ἢ νῦν ἅπαντας τοὺς πολιτευο-
 μένους, ἐν μὲν ταῖς ἐκκλησίαις πρᾶκους καὶ φιλανθρω-
 πους ὑμᾶς ἐθίζειν εἶναι (πρὸς γὰρ ὑμᾶς αὐτοὺς καὶ
 τοὺς συμμάχους ἐν ταύταις ἔστιν τὰ δίκαια), ἐν δὲ
 ταῖς παρασκευαῖς ταῖς τοῦ πολέμου φοβεροὺς καὶ χαλε-
 πούς ἐπιδεικνύναι· πρὸς γὰρ τοὺς ἐχθροὺς καὶ τοὺς
 34 ἀντιπάλους ἐκείναις ἔσθ' ἄγών. νῦν δὲ δημαγωγοῦντες
 ὑμᾶς καὶ χαριζόμενοι καθ' ὑπερβολήν, οὕτω διατεθεί-
 κασιν, ὥστ' ἐν μὲν ταῖς ἐκκλησίαις τρυφᾶν καὶ κολα-
 κεύεσθαι πάντα πρὸς ἡδονὴν ἀκούοντας, ἐν δὲ τοῖς
 πράγμασι καὶ τοῖς γιγνομένοις περὶ τῶν ἐσχάτων ἤδη
 κινδυνεύειν. φέρε γὰρ πρὸς Διός, εἰ λόγον ὑμᾶς
 ἀπαιτήσειαν οἱ Ἕλληνες ὧν νυνὶ παρεῖκατε καιρῶν
 35 διὰ ῥαθυμίαν, καὶ ἔροινθ' ὑμᾶς, „ἄνδρες Ἀθηναῖοι,
 πέμπεθ' ὥς ἡμᾶς ἐκάστοτε πρέσβεις, καὶ λέγεθ' ὥς
 ἐπιβουλεύει Φίλιππος ἡμῖν καὶ πᾶσι τοῖς Ἕλλησι, καὶ
 ὥς φυλάττεσθαι δεῖ τὸν ἄνθρωπον, καὶ πάντα τὰ
 τοιαυτί,“ ἀνάγκη φάσκειν καὶ ὁμολογεῖν· ποιοῦμεν
 γὰρ ταῦτα. „εἴτ', ὧ πάντων ἀνθρώπων φανυλότατοι,
 δέκα μῆνας [ἀπογενομένου] τάνθρωπου καὶ νόσῳ καὶ
 χειμῶνι καὶ πολέμοις ἀποληφθέντος, ὥστε μὴ ἂν δύνα-
 36 σθαι ἐπανελθεῖν οἴκαδε, οὔτε τὴν Εὐβοίαν ἡλευθερώ-
 σατε, οὔτε τῶν ὑμετέρων αὐτῶν οὐδὲν ἐκομίσασθε;
 ἀλλ' ἐκεῖνος μὲν, ὑμῶν οἴκοι μενόντων, σχολὴν ἀγόν-
 των, ὑγιαίνοντων, (εἰ δὴ τοὺς τὰ τοιαῦτα ποιοῦντας,
 ὑγιαίνειν φήσαιμεν) δύ' ἐν Εὐβοίᾳ κατέστησε τυράν- 99
 νους, τὸν μὲν ἀπαντικρὺ τῆς Ἀττικῆς ἐπιτειχίσας, τὸν
 37 δ' ἐπὶ Σκίαθον, ὑμεῖς δ' οὐδὲ ταῦτ' ἀπελύσασθε, εἰ
 μηδὲν ἄλλ' ἐβούλεσθε, ἀλλ' εἰάκατε; ἀφέστατε δῆλον

ὅτι αὐτῷ, καὶ φανερόν πεποιθήκατε, ὅτι οὐδ' ἂν δεκάκις ἀποθάνῃ, οὐδὲν μᾶλλον κινήσεσθε. τί οὖν πρεσβεύεσθε καὶ κατηγορεῖτε καὶ πράγμαθ' ἡμῖν παρέχετε; ἂν ταῦτα λέγωσι, τί ἐροῦμεν ἢ τί φήσομεν ὧ ἄνδρες Ἀθηναῖοι; ἐγὼ μὲν γὰρ οὐχ ὄρω.

- 38 Εἰσὶ τοίνυν τινές, οἳ τότε' ἐξελέγχειν τὸν παριόντ' οἴονται, ἐπειδὴν ἐρωτήσωσι „τί οὖν χρὴ ποιεῖν;“ οἷς ἐγὼ τὸ μὲν δικαιοτάτον καὶ ἀληθέστατον τοῦτ' ἀποκρινοῦμαι, ταῦτα μὴ ποιεῖν ἅ νῦν ποιεῖτε, οὐ μὴν ἀλλὰ καὶ καθ' ἕκαστον ἀκριβῶς ἐρῶ. καὶ ὅπως, ὥσπερ
- 39 ἐρωτῶσι προθύμως, οὕτω καὶ ποιεῖν ἐθελήσουσιν. πρῶτον μὲν ὧ ἄνδρες Ἀθηναῖοι τοῦτο παρ' ὑμῖν αὐτοῖς βεβαίως γινῶναι, ὅτι τῇ πόλει Φίλιππος πολεμεῖ καὶ τὴν εἰρήνην λέλυκεν (καὶ παύσασθε περὶ τούτου κατηγοροῦντες ἀλλήλων) καὶ κακόνους μὲν ἐστὶ καὶ ἐχθρὸς
- 40 ὅλη τῇ πόλει καὶ τῷ τῆς πόλεως ἐδάφει, προσθήσω δὲ καὶ τοῖς ἐν τῇ πόλει πᾶσιν ἀνθρώποις, καὶ τοῖς μάλιστα οἰομένοις αὐτῷ χαρίζεσθαι (εἰ δὲ μὴ, σκεψάσθων Εὐθυκράτη καὶ Λασθένη τοὺς Ὀλυνθίους, οἳ δοκοῦντες οἰκειότατ' αὐτῷ διακεῖσθαι, ἐπειδὴ τὴν πόλιν προὔδοσαν, πάντων κάκιστ' ἀπολώλασιν), οὐδενὶ μέντοι μᾶλλον ἢ τῇ πολιτείᾳ πολεμεῖ, οὐδ' ἐπιβουλεύει καὶ σκοπεῖ μᾶλλον οὐδὲ ἐν τῶν πάντων, ἢ πῶς ταύτην
- 41 καταλύσει. καὶ τοῦτ' εἰκότως τρόπον τινὰ πράττει· οἶδεν γὰρ ἀκριβῶς ὅτι, οὐδ' ἂν πάντων τῶν ἄλλων γένηται κύριος, οὐδὲν ἔστ' αὐτῷ βεβαίως ἔχειν, ἕως ἂν
- 100 ὑμεῖς δημοκρατῆσθε, ἀλλ' ἂν ποτε συμβῇ τι πταῖσμα, (πολλὰ δ' ἂν γένοιτ' ἀνθρώπῳ), ἥξει πάντα τὰ συμ-
- 42 βεβιασμένα καὶ καταφεύξεται πρὸς ὑμᾶς· ἐστὲ γὰρ ὑμεῖς οὐκ αὐτοὶ πλεονεκτῆσαι καὶ κατασχεῖν ἀρχὴν εὐπεφυκότες, ἀλλ' ἕτερον λαβεῖν κωλύσαι καὶ ἔχοντ'

ἀφελέσθαι, καὶ ὅλως ἐνοχλῆσαι τοῖς ἄρχειν βουλο-
 μένοις καὶ πάντας ἀνθρώπους εἰς ἐλευθερίαν ἐξελέσθαι
 [έτοιμοι]. οὐκ οὖν βούλεται τοῖς ἐαυτοῦ καιροῖς τὴν
 παρ' ὑμῶν ἐλευθερίαν ἐφεδρεύειν, οὐδὲ πολλοῦ δεῖ,
 43 οὐ κακῶς οὐδ' ἀργῶς ταῦτα λογιζόμενος. πρῶτον μὲν
 δὴ τοῦτο δεῖ, ἐχθρὸν ὑπειληφέναι τῆς πολιτείας καὶ
 τῆς δημοκρατίας ἀδιάλλακτον ἐκείνον· εἰ γὰρ μὴ τοῦτο
 πεισθῇσεσθε ταῖς ψυχαῖς, οὐκ ἐθελήσεθ' ὑπὲρ τῶν
 πραγμάτων σπουδάζειν· δεύτερον δ' εἰδέναι σαφῶς,
 ὅτι πάνθ' ὅσα πραγματεύεται καὶ κατασκευάζεται νῦν,
 ἐπὶ τὴν ἡμετέραν πόλιν παρασκευάζεται, καὶ ὅπου τις
 44 ἐκείνον ἀμύνεται, ἐνταῦθ' ὑπὲρ ἡμῶν ἀμυνεῖται. οὐ
 γὰρ οὕτω γ' εὐνήθης οὐδεὶς, ὥσθ' ὑπολαμβάνειν τὸν
 Φίλιππον, τῶν μὲν ἐν Θράκῃ κακῶν (τί γὰρ ἄλλο
 τις εἶπη Διογένητον καὶ Καρύστην καὶ Μάστειραν καὶ
 ἃ νῦν ἐξαίρει [καὶ κατασκευάζεται];) τούτων μὲν ἐπι-
 θυμεῖν καὶ ὑπὲρ τοῦ ταῦτα λαβεῖν καὶ πόρους καὶ
 45 χειμῶνας καὶ τοὺς ἐσχατοὺς κινδύνους ὑπομένειν, τῶν
 δ' Ἀθηναίων λιμένων καὶ νεωρίων καὶ τριήρων καὶ
 τῶν ἔργων τῶν ἀργυρείων καὶ τοσούτων προσόδων οὐκ
 ἐπιθυμεῖν, ἀλλὰ ταῦτα μὲν ὑμᾶς ἐάσειν ἔχειν, ὑπὲρ δὲ
 τῶν μελινῶν καὶ τῶν ὀλυρῶν τῶν ἐν τοῖς Θρακίοις 101
 σιροῖς ἐν τῷ βαράθρῳ χειμάζειν. οὐκ ἔστι ταῦτα, ἀλλὰ
 καὶ κεῖν' ὑπὲρ τοῦ τούτων γενέσθαι κύριος καὶ τᾶλλα
 46 πάντα πραγματεύεται. τί οὖν εἴ φρονούντων ἐστίν;
 εἰδότας ταῦτα καὶ ἐγνωκότας, τὴν μὲν ὑπερβάλλουσαν
 καὶ ἀνείκαστον [ταύτην] ῥαθυμίαν ἀποθέσθαι, χρήματα
 δ' εἰσφέρειν καὶ τοὺς συμμάχους ἀξιοῦν, καὶ ὅπως
 τὸ συνεσθηκὸς τοῦτο συμμενεῖ στρατεύμ' ὁρᾶν καὶ
 πράττειν, ἵν' ὥσπερ ἐκεῖνος ἕτοιμον ἔχει δύναμιν τὴν
 ἀδικήσουσαν καὶ καταδουλωσομένην ἅπαντας τοὺς Ἑλ-

ληνας, οὕτω τὴν σώσουσαν ὑμεῖς καὶ βοηθήσουσαν
 47 ἅπασιν ἔτοιμον ἔχητε. οὐ γὰρ ἔστι βοηθείαις χρω-
 μένους οὐδέποτ' οὐδὲν τῶν δεόντων προᾶξαι, ἀλλὰ κατα-
 σκευάσαντας δεῖ δύναιμι, καὶ τροφήν ταύτῃ πορίσαντας
 καὶ ταμίας καὶ δημοσίους, καὶ ὅπως ἐνὶ τὴν τῶν χρη-
 μάτων φυλακὴν ἀκριβεστάτην γενέσθαι, οὕτω ποιήσαν-
 τας, τὸν μὲν τῶν χρημάτων λόγον παρὰ τούτων λαμ-
 βάνειν, τὸν δὲ τῶν ἔργων παρὰ τοῦ στρατηγοῦ. καὶ
 οὕτω ποιήσητε καὶ τόθ' ἔλησθ' ὥς ἀληθῶς ἄγειν εἰρή-
 νην δικαίαν, μένειν ἐπὶ τῆς αὐτοῦ Φίλιππον ἀναγκά-
 σετε, οὗ μείζον οὐδὲν ἂν γένοιτ' ἀγαθόν, ἢ πολεμήσεται
 ἐξ ἴσου.

48 Εἰ δέ τω δοκεῖ ταῦτα καὶ δαπάνης πολλῆς καὶ
 πόνων [πολλῶν] καὶ πραγματείας [εἶναι], καὶ μάλ'
 ὀρθῶς δοκεῖ· ἀλλ' ἐὰν λογίσσῃται τὰ τῇ πόλει μετὰ
 ταῦτα γενησόμενα, ἂν ταῦτα μὴ θέλῃ, εὐρήσει λυσιτε-
 49 λοῦν τὸ ἐκόντας ποιεῖν τὰ δεόντα. εἰ μὲν γὰρ ἔστί τις
 ἐγγυητής — θεῶν, οὐ γὰρ ἀνθρώπων γ' οὐδεὶς ἂν
 γένοιτ' ἀξιόχρεως τηλικούτου πράγματος — ὥς, ἂν
 ἄγῃθ' ἡσυχίαν καὶ ἅπαντα πρόησθε, οὐκ ἐπ' αὐτοὺς
 ὑμᾶς τελευτῶν ἐκεῖνος ἥξει, αἰσχροὺς μὲν νῆ τὸν Δία καὶ 102
 πάντας θεοὺς καὶ ἀνάξιον ὑμῶν καὶ τῶν ὑπαρχόντων τῇ
 πόλει καὶ πεπραγμένων τοῖς προγόνοις, τῆς ἰδίας [ἐνεκα]
 ῥαθυμίας τοὺς ἄλλους πάντας Ἑλληνας εἰς δουλείαν
 προέσθαι, καὶ τεθνάναι μᾶλλον ἂν ἢ ταῦτ' εἰρηκέναι
 βουλοίμην· οὐ μὲν ἄλλ' εἴ τις ἄλλος λέγει καὶ ὑμᾶς
 50 πείθει, ἔστω, μὴ ἀμύνεσθ', ἅπαντα πρόεσθε. εἰ δὲ μήτε
 τοῦτο δοκεῖ, τούναντίον τε προΐσμεν ἅπαντες ὅτι, ὅσῳ
 ἂν πλειόνων ἐάσωμεν ἐκεῖνον γενέσθαι κύριον, τοσούτῳ
 χαλεπωτέρῳ καὶ ἰσχυροτέρῳ χρησόμεθ' ἐχθρῷ, ποῖ
 ἀναδυόμεθ'; ἢ τί μέλλομεν; ἢ πότ' ὧ ἄνδρες Ἀθηναῖοι

- 51 τὰ δέοντα ποιεῖν ἐθελήσομεν; ὅταν νῆ Δί' ἀναγκαῖον ᾗ. ἀλλ' ἦν μὲν ἂν τις ἐλευθέρων ἀνθρώπων ἀνάγκην εἴποι, οὐ μόνον ἤδη πάρεστιν, ἀλλὰ καὶ πάλαι παρελήλυθε, τὴν δὲ τῶν δούλων ἀπεύχεσθαι δήπου μὴ γενέσθαι δεῖ. διαφέρει δὲ τί; ὅτι ἐστὶν ἐλευθέρῳ μὲν [ἀνθρώπῳ μεγίστη] ἀνάγκη ἢ ὑπὲρ τῶν γιγνομένων αἰσχύνῃ, καὶ μείζω ταύτης οὐκ οἶδ' ἦντιν' ἂν εἴποιμεν· δούλῳ δὲ πληγαὶ χῶ τοῦ σώματος αἰκισμός, ἃ μήτε γένοιτ' οὔτε λέγειν ἄξιον.
- 52 Πάντα τοίνυν τᾶλλ' εἰπὼν ἂν ἡδέως, καὶ δείξας ὃν τρόπον ὑμᾶς ἔνιοι καταπολιτεύονται, τὰ μὲν ἄλλ' ἐάσω, ἀλλ' ἐπειδὴν τι τῶν πρὸς Φίλιππον ἐμπέσῃ, εὐθὺς ἀναστὰς τις λέγει τὸ τὴν εἰρήνην ἄγειν ὡς ἀγαθόν, καὶ τὸ τρέφειν δύναμιν μεγάλην ὡς χαλεπόν, καὶ „διαρπάξειν τινὲς τὰ χρήματα βούλονται“, καὶ τοιούτους λόγους, ἐξ ὧν ἀναβάλλουσι μὲν ὑμᾶς, ἡσυχίαν δὲ ποιοῦ-
- 53 σιν ἐκείνῳ πράττειν ὅ τι βούλεται. ἐκ δὲ τούτων περιγίγνεται, ὑμῖν μὲν ἡ σχολὴ καὶ τὸ μηδὲν ἤδη ποιεῖν,¹⁰³ ἃ δέδοιχ' ὅπως μήποθ' ἡγήσῃσθ' ἐπὶ πολλῷ γεγενῆσθαι, τούτοις δ' αἱ χάριτες καὶ ὁ μισθὸς ὁ τούτων. ἐγὼ δ' οἶομαι, τὴν μὲν εἰρήνην οὐχ ὑμᾶς δεῖν πείθειν, οἱ πεπεισμένοι κἀθησθε, ἀλλὰ τὸν τὰ τοῦ πολέμου πράττοντα· ἂν γὰρ ἐκεῖνος πεισθῇ, τά γ' ἄφ'
- 54 υμῶν ὑπάρχει· νομίζειν δ' εἶναι χαλεπά, οὐχ ὅσ' ἂν εἰς σωτηρίαν δαπανῶμεν, ἀλλ' ἃ πεισόμεθα, ἂν ταῦτα μὴ θέλωμεν ποιεῖν· καὶ τὸ „διαρπασθήσεται τὰ χρήματα“ τῷ φυλακῇν εἶπεῖν δι' ἧς σωθήσεται κωλύειν,
- 55 οὐχὶ τῷ τοῦ συμφέροντος ἀφεστάναι. καίτοι ἔγωγ' ἀγανακτῶ καὶ τοῦτο [ὧ ἄνδρες Ἀθηναῖοι], εἰ τὰ μὲν χρήματα λυπεῖ τινὰς υμῶν εἰ διαρπασθήσεται, ἃ καὶ φυλάττειν καὶ κολάζειν τοὺς ἀδικοῦντας ἐφ' ὑμῖν ἐστι,

τὴν δ' Ἑλλάδα πᾶσαν οὕτωςι Φίλιππος ἐφεξῆς ἀρπά-
ζων, οὐ λυπεῖ, καὶ ταῦτ' ἐφ' ὑμᾶς ἀρπάζων.

- 56 Τί ποτ' οὖν τὸ αἴτιον ὃ ἄνδρες Ἀθηναῖοι, τὸ
τὸν μὲν οὕτω φανερώς [στρατεύοντα,] ἀδικοῦντα, πό-
λεις καταλαμβάνοντα, μηδένα τούτων πώποτ' εἰπεῖν
ὥς πόλεμον ποιεῖ, τοὺς δὲ μὴ 'πιτρέπειν μηδὲ προῖεσθαι
ταῦτα συμβουλεύοντας, τούτους τὸν πόλεμον ποιήσειν
57 αἰτιᾶσθαι; ἐγὼ διδάξω· ὅτι τὴν ὀργήν, ἣν εἰκὸς ἐστὶ
γενέσθαι παρ' ὑμῶν, ἂν τι λυπῇσθε τῷ πολέμῳ, εἰς
τοὺς ὑπὲρ ὑμῶν λέγοντας τὰ βέλτιστα τρέψαι βούλον-
ται, ἵνα τούτους κρίνητε, μὴ Φίλιππον ἀμύνησθε, καὶ
κατηγορῶσιν αὐτοί, μὴ δίκην δῶσιν ὧν ποιοῦσι νῦν.
τοῦτ' αὐτοῖς δύναται τὸ λέγειν ὥς ἄρα βούλονται
πόλεμόν τινες ποιῆσαι παρ' ὑμῖν, καὶ περὶ τούτων
58 ἡ διαδικασία [αὕτη ἐστίν]. ἐγὼ δ' οἶδ' ὅτι οὐ γρά-104
ψαντος Ἀθηναίων οὐδενὸς πόλεμον, πολλὰ Φίλιππος
ἔχει τῶν τῆς πόλεως, καὶ νῦν εἰς Καρδίαν πέπομφε
βοήθειαν. εἰ μέντοι βουλόμεθ' ἡμεῖς μὴ προσποιεῖσθαι
πολεμεῖν αὐτὸν ἡμῖν, ἀνοητότατος πάντων ἂν εἴη τῶν
59 ὄντων ἀνθρώπων, εἰ τοῦτ' ἐξελέγχοι. ἀλλ' ἐπειδὴ
ἐπ' αὐτοὺς ἡμᾶς ἔη, τί φήσομεν; ἐκεῖνος μὲν γὰρ οὐ
πολεμεῖν, ὥσπερ οὐδ' Ὀρεΐταις, στρατιωτῶν ὄντων ἐν
τῇ χώρᾳ, οὐδὲ Φεραίοις πρότερον, πρὸς τὰ τείχη προσ-
βάλλων, οὐδ' Ὀλυνθίοις ἐξ ἀρχῆς, ἕως ἐν αὐτῇ τῇ
χώρᾳ τὸ στράτευμα παρῆν ἔχων. ἢ καὶ τότε τοὺς ἀμύ-
νεσθαι κελεύοντας πόλεμον ποιεῖν φήσομεν; οὐκοῦν
ὑπόλοιπον δουλεύειν· οὐ γὰρ ἄλλο γ' οὐδέν ἐστι με-
ταξὺ τοῦ μήτ' ἀμύνεσθαι μήτ' ἄγειν ἡσυχίαν ἔᾶσθαι.
60 καὶ μὴν οὐχ ὑπὲρ τῶν ἴσων ὑμῖν καὶ τοῖς ἄλλοις ἔσθ'
ὁ κίνδυνος· οὐ γὰρ ὑφ' αὐτῷ τὴν πόλιν ποιήσασθαι
βούλεται Φίλιππος, ἀλλ' ὅλως ἀνελεῖν. οἶδεν γὰρ ἀκρι-

βῶς ὅτι δουλεύειν μὲν ὑμεῖς οὐτ' ἐθέλησετε, οὐτ' ἂν ἐθέλησητ' ἐπιστήσεσθε (ἄρχειν γὰρ εἰώθατε), πράγματα δ' αὐτῷ παρασχεῖν, ἂν καιρὸν λάβητε, πλείω τῶν ἄλλων ἀνθρώπων ἀπάντων δυνήσεσθε.

- 61 Ὡς οὖν ὑπὲρ τῶν ἐσχάτων ὄντος τοῦ ἀγῶνος, οὕτω προσήκει γινώσκειν, καὶ τοὺς πεπρακότας αὐτοὺς ἐκείνῳ μισεῖν καποτυμπανίσαι· οὐ γὰρ ἔστιν οὐκ ἔστι τῶν ἔξω τῆς πόλεως ἐχθρῶν κρατῆσαι, πρὶν ἂν
- 62 τοὺς ἐν αὐτῇ τῇ πόλει κολάσῃτ' ἐχθρούς. πόθεν οἶσεσθε νῦν αὐτὸν ὑβρίζειν ὑμᾶς (οὐδὲν γὰρ ἄλλ' ἔμοιγε δοκεῖ¹⁰⁵ ποιεῖν ἢ τοῦτο) καὶ τοὺς μὲν ἄλλους εὖ ποιοῦντ', εἰ μὴδὲν ἄλλ', ἐξαπατᾶν, ὑμῖν δ' ἀπειλεῖν ἤδη; οἷον Θεταλοὺς πολλὰ δοὺς ὑπηγάγετ' εἰς τὴν νῦν παροῦσαν δουλείαν· οὐδ' ἂν εἶπεῖν δύναιτ' οὐδείς ὅσα τοὺς τάλαιπῶρους Ὀλυνθίους πρότερον δοὺς Ποτείδαιαν ἐξη-
- 63 πάτησε καὶ πόλλ' ἕτερα· Θηβαίους τὰ νῦν ὑπάγει τὴν Βοιωτίαν αὐτοῖς παραδοὺς καὶ ἀπαλλάξας πολέμου πολλοῦ καὶ χαλεποῦ· ὥστε καρπωσάμενοί τιν' ἕκαστοι τούτων πλεονεξίαν, οἳ μὲν ἤδη πεπόνθασιν, ἃ δὴ πεπόνθασιν, οἳ δ' ὅταν ποτὲ συμβῇ πείσονται. ὑμεῖς δ' ὦν μὲν ἀπεστερεῖσθε, σιωπῶ· ἄλλ' ἐν αὐτῷ τῷ τὴν εἰρήνην ποιήσασθαι, πόσ' ἐξηπάτησθε, πόσων ἀπεστέρησθε.
- 64 οὐχὶ Φωκέας, οὐ Πύλας, οὐχὶ τὰπὶ Θράκης, Δορίσκον, Σέρριον, τὸν Κερσοβλέπτην αὐτόν; οὐ νῦν τὴν [πόλιν τὴν] Καρδιανῶν ἔχει καὶ ὁμολογεῖ; τί ποτ' οὖν ἐκείνως τοῖς ἄλλοις καὶ οὐ τὸν αὐτὸν τρόπον ὑμῖν προσφέρεται; ὅτι ἐν μόνη τῶν πιασῶν πόλεων τῇ ὑμετέρᾳ, ἅδει ὑπὲρ τῶν ἐχθρῶν λέγειν δέδοται, καὶ λαβόντα χρήματ' αὐτὸν ἀσφαλές ἐστι λέγειν παρ' ὑμῖν, κἂν ἀφηρημένοι τὰ ὑμέτερά αὐτῶν ᾗτε. οὐκ ᾗν
- 65 ἀσφαλές λέγειν ἐν Ὀλύνθῳ τὰ Φιλίππου, μὴ οὖν εὖ

πεπονθότων τῶν πολλῶν Ὀλυνθίων τῷ Ποτείδαιαν
καρποῦσθαι· οὐκ ἦν ἀσφαλὲς λέγειν ἐν Θετταλίᾳ, μὴ
σὺν εὖ πεπονθότος τοῦ πλήθους τοῦ Θετταλῶν τῷ
τοὺς τυράννους ἐκβαλεῖν Φίλιππον αὐτοῖς καὶ τὴν Πυ-
λαίαν ἀποδοῦναι· οὐκ ἦν ἐν Θήβαις ἀσφαλὲς, πρὶν
66 τὴν Βοιωτίαν ἀπέδωκε καὶ τοὺς Φωκέας ἀνεῖλεν. ἀλλ' 106
Ἀθήνησιν, οὐ μόνον Ἀμφίπολιν καὶ τὴν Καρδιανῶν
χώραν ἀπεστερηκότος Φιλίππου, ἀλλὰ καὶ κατασκευά-
ζοντος ὑμῖν ἐπιτείχισμα τὴν Εὐβοίαν καὶ νῦν ἐπὶ Βυ-
ζάντιον παριόντος, ἀσφαλὲς ἐστὶ λέγειν ὑπὲρ Φιλίππου.
καὶ γὰρ τοι τούτων μὲν ἐκ πτωχῶν ἔνιοι ταχὺ πλού-
σιοι γίνονται, καὶ ἐξ ἀνωνύμων καὶ ἀδόξων ἐνδοξοὶ
καὶ γνώριμοι, ὑμεῖς δὲ τοῦναντίον, ἐκ μὲν ἐνδόξων
ἀδοξοὶ, ἐκ δ' εὐπόρων ἄποροι· πόλεως γὰρ ἔγωγε πλοῦ-
τον ἡγοῦμαι συμμάχους, πίστιν, εὐνοίαν, ὧν πάντων
67 ἔσθ' ὑμεῖς ἄποροι. ἐκ δὲ τοῦ τούτων ὀλιγώρως ἔχειν
καὶ ἔαν [ταῦτα] φέρεσθαι, ὁ μὲν εὐδαίμων καὶ μέγας
καὶ φοβερὸς πᾶσιν Ἑλλήσι καὶ βαρβάροις, ὑμεῖς δ'
ἔρημοι καὶ ταπεινοί, τῇ τῶν ὠνίων ἀφθονίᾳ λαμπροί,
τῇ δ' ὧν προσῆκε παρασκευῇ καταγέλαστοι. οὐ τὸν
αὐτὸν δὲ τρόπον περὶ θ' ὑμῶν καὶ περὶ αὐτῶν ἐνίους
τῶν λεγόντων ὁρῶ βουλευομένους· ὑμᾶς μὲν γὰρ ἡσυ-
χίαν ἄγειν φασὶ δεῖν, κἄν τις ὑμᾶς ἀδικῇ, αὐτοὶ δ'
οὐ δύνανται παρ' ὑμῖν ἡσυχίαν ἄγειν οὐδενὸς αὐτοῦς
ἀδικοῦντος.

68 Εἴτα φησὶν ὅς ἂν τύχῃ παρελθὼν „οὐ γὰρ θέλεις
γράφειν, οὐδὲ κινδυνεύειν, ἀλλ' ἄτολμος εἶ καὶ μαλα-
κός.“ ἐγὼ δὲ θρασὺς μὲν καὶ βδελυρὸς καὶ ἀναιδὴς
οὔτ' εἰμὶ μήτε γενοίμην, ἀνδρειότερον μέντοι πολλῶν
πάνυ τῶν ἰταμῶς πολιτευομένων παρ' ὑμῖν ἐμαντὸν
69 ἡγοῦμαι. ὅστις μὲν γὰρ ὧ ἄνδρες Ἀθηναῖοι παριδὼν

ἂ συνοίσει τῇ πόλει, κρίνει δημεύει δίδωσι κατηγο-
 ρεῖ, οὐδεμιᾷ ταῦτ' ἀνδρεία ποιεῖ, ἀλλ' ἔχων ἐνέχυρον
 τῆς [αὐτοῦ] σωτηρίας τὸ πρὸς χάριν ὑμῖν λέγειν καὶ¹⁰⁷
 πολιτεύεσθαι, ἀσφαλῶς θρασύς ἐστιν· ὅστις δ' ὑπὲρ
 τοῦ βέλτιστου πολλὰ τοῖς ὑμετέροις ἐναντιοῦται βου-
 λήμασι, καὶ μηδὲν λέγει πρὸς χάριν, ἀλλὰ τὸ βέλτι-
 στον αἰεί, καὶ τὴν τοιαύτην πολιτείαν προαιρεῖται, ἐν
 ᾗ πλειόνων ἡ τύχη κυρία γίνεται, ἢ οἱ λογισμοί, τού-
 των δ' ἀμφοτέρων ἑαυτὸν ὑπεύθυνον ὑμῖν παρέχει,
⁷⁰ οὗτός ἐστ' ἀνδρεῖος, καὶ χρήσιμός γε πολίτης ὁ τοιοῦτός
 ἐστιν, οὐχ οἱ τῆς παρ' ἡμέραν χάριτος τὰ μέγιστα τῆς
 πόλεως ἀπολωλεκότες, οὓς ἐγὼ τοσούτου δέω ζηλοῦν
 ἢ νομίζειν ἀξιόους πολίτας τῆς πόλεως εἶναι, ὥστ' εἴ-
 τις ἔροιτό μ' „εἰπέ μοι, σὺ δὲ δὴ τί τὴν πόλιν ἡμῖν
 ἀγαθὸν πεποίηκας;“ ἔχων ὧ ἀνδρες Ἀθηναῖοι καὶ
 τριηραρχίας εἶπεῖν καὶ χορηγίας καὶ χρημάτων εἰσφο-
⁷¹ ρὰς καὶ λύσεις αἰχμαλώτων, καὶ τοιαύτας ἄλλας φιλαν-
 θρωπίας, οὐδὲν ἂν τούτων εἴποιμι, ἀλλ' ὅτι τῶν τοιού-
 των πολιτευμάτων οὐδὲν πολιτεύομαι, ἀλλὰ δυνάμενος
 ἂν ἴσως, ὥσπερ καὶ ἕτεροι, καὶ κατηγορεῖν καὶ χαρί-
 ξεσθαι καὶ δημεύειν καὶ τ' ἄλλ' ἃ ποιοῦσιν οὗτοι ποιεῖν,
 οὐδ' ἐφ' ἐν τούτων πώποτ' ἑμαυτὸν ἔταξα, οὐδὲ προ-
 ἤχθην οὐθ' ὑπὸ κέρδους οὐθ' ὑπὸ φιλοτιμίας, ἀλλὰ
 διαμένω λέγων, ἐξ ὧν ἐγὼ μὲν πολλῶν ἐλάττων εἰμι
 παρ' ὑμῖν, ὑμεῖς δ', εἰ πείθοισθέ μοι, μείζους ἂν εἴητε·
⁷² οὕτω γὰρ ἴσως ἀνεπίφθονον εἶπεῖν. οὐδέ γ' ἐμοὶ δοκεῖ
 δικαίου τοῦτ' εἶναι πολίτου, τοιαῦτα πολιτεύμαθ' εὐρί-
 σκειν, ἐξ ὧν ἐγὼ μὲν πρῶτος ὑμῶν ἔσομ' εὐθέως,
 ὑμεῖς δὲ τῶν ἄλλων ὕστατοι· ἀλλὰ συναυξάνεσθαι δεῖ
 τὴν πόλιν τοῖς τῶν ἀγαθῶν πολιτῶν πολιτεύμασι, καὶ
 τὸ βέλτιστον αἰεί, μὴ τὸ ῥᾶστον ἅπαντας λέγειν· ἐπ'¹⁰⁸

ἐκεῖνο μὲν γὰρ ἡ φύσις αὐτὴ βαδιεῖται, ἐπὶ τοῦτο δὲ τῷ λόγῳ δεῖ προάγεσθαι διδάσκοντα τὸν ἀγαθὸν πολίτην.

- 73 Ἦδη τοίνυν τινὸς ἤκουσα καὶ τοιοῦτόν τι λέγοντος, ὥς ἄρ' ἐγὼ λέγω μὲν ἀεὶ τὰ βέλτιστα, ἔστιν δ' οὐδὲν ἄλλ' ἢ λόγοι τὰ παρ' ἐμοῦ, δεῖ δ' ἔργων τῇ πόλει καὶ πράξεώς τινος. ἐγὼ δ' ὥς ἔχω περὶ τούτων, λέξω πρὸς ὑμᾶς καὶ οὐκ ἀποκρύψομαι. οὐδ' εἶναι νομίζω τοῦ συμβουλευόντος ὑμῖν ἔργον οὐδὲν πλὴν εἰπεῖν τὰ βέλτιστα. καὶ τοῦθ' ὅτι τοῦτον ἔχει τὸν τρόπον ῥαδίως
- 74 οἶμαι δεῖξιν. ἴστε γὰρ δήπου τοῦθ' ὅτι Τιμόθεός ποτ' ἐκεῖνος ἐν ὑμῖν ἐδημηγόρησεν, ὥς δεῖ βοηθεῖν καὶ τοὺς Εὐβοέας σῶζειν, ὅτε Θηβαῖοι κατεδουλοῦντ' αὐτούς, καὶ λέγων εἶπεν οὕτω πως· „εἰπέ μοι, βουλεύεσθ'“ ἔφη „Θηβαίους ἔχοντες ἐν νήσῳ, τί χρήσεσθε καὶ τί δεῖ ποιεῖν; οὐκ ἐμπλήσετε τὴν θάλατταν ὧ ἄνδρες Ἀθηναῖοι τριήρων; οὐκ ἀναστάντες ἤδη πορεύ-
- 75 σεσθ' εἰς τὸν Πειραιᾶ; οὐ καθέλξετε τὰς ναῦς;“ οὐκοῦν εἶπε μὲν ταῦθ' ὁ Τιμόθεος, ἐποιήσατε δ' ὑμεῖς· ἐκ δὲ τούτων ἀμφοτέρων τὸ πρῶγμ' ἐπράχθη. εἰ δ' ὁ μὲν εἶπεν ὥς οἶόν τε τᾶριστα, ὥσπερ εἶπεν, ὑμεῖς δ' ἀπερραθυμήσατε καὶ μηδὲν ὑπηκούσατε, ἄρ' ἂν ἦν γεγονός τι τῶν τότε συμβάντων τῇ πόλει; οὐχ οἶόν τε. οὕτω τοίνυν καὶ περὶ ὧν ἂν ἐγὼ λέγω καὶ περὶ ὧν ἂν ὁ δεῖν' εἶπη, τὰ μὲν ἔργα παρ' ὑμῶν αὐτῶν ζητεῖτε, ἃ δὲ βέλτιστ' ἢ μὴ [λέγειν] παρὰ τοῦ παριόντος.
- 76 Ἐν κεφαλαίῳ δ' ἃ λέγω φράσας καταβῆναι βούλομαι. χρήματ' εἰσφέρειν φημι δεῖν· τὴν ὑπάρχουσαν δύναμιν συνέχειν, ἐπανορθοῦντας εἴ τι δοκεῖ μὴ καλῶς 109 ἔχειν, μὴ οἷς ἂν τις αἰτιάσῃται τὸ ὅλον καταλύοντας· πρέσβεις ἐκπέμπειν πανταχοῦ τοὺς διδάξοντας, νουθε-

τήσοντας, πράξοντας· παρὰ πάντα ταῦτα τοὺς ἐπὶ τοῖς
 πράγμασι δωροδοκοῦντας κολάζειν καὶ μισεῖν πανταχοῦ,
 ἵν' οἱ μέτριοι καὶ δίκαιους αὐτοὺς παρέχοντες εὖ βεβου-
 77 λεῦσθαι δοκῶσι καὶ τοῖς ἄλλοις καὶ ἑαυτοῖς. ἂν οὕτω
 τοῖς πράγμασιν χρῆσθε καὶ παύσῃσθε ὀλιγωροῦντες
 ἀπάντων, ἴσως ἂν ἴσως καὶ νῦν ἔτι βελτίω γένοιτο.
 εἰ μέντοι καθεδεῖσθε, ἄχρι τοῦ θορυβῆσαι καὶ ἐπαινέσαι
 σπουδάζοντες, ἐὰν δὲ δέῃ τι ποιεῖν ἀναδυόμενοι, οὐχ
 ὁρῶ λόγον ὅστις ἄνευ τοῦ ποιεῖν ὑμᾶς ἃ προσήκει δυνή-
 σεται τὴν πόλιν σῶσαι.

ΙΧ.

ΚΑΤΑ ΦΙΛΙΠΠΟΥ Γ.

ΥΠΟΘΕΣΙΣ.

Ἀπλῇ τοῦ λόγου τούτου ἡ ὑπόθεσις· Φιλίππου γὰρ
 λόγῳ μὲν εἰρήνην ἄγοντος, ἔργῳ δὲ πόλλ' ἀδικοῦντος, συμ-
 βουλεύει τοῖς Ἀθηναίοις ὁ ρήτωρ ἀναστῆναι καὶ ἀμύνασθαι
 τὸν βασιλέα, ὥς κινδύνου μεγάλου καὶ αὐτοῖς ἐπικρεμαμένου
 καὶ πᾶσι κοινῇ τοῖς Ἑλλησιν.

Πολλῶν ὧ ἄνδρες Ἀθηναῖοι λόγων γιγνομένων¹¹⁰
 ὀλίγου δεῖν καθ' ἑκάστην ἐκκλησίαν, περὶ ὧν Φίλιπ-
 πος, ἀφ' οὗ τὴν εἰρήνην ἐποιήσατο, οὐ μόνον ὑμᾶς,
 ἀλλὰ καὶ τοὺς ἄλλους ἀδικεῖ, καὶ πάντων οἶδ' ὅτι φη-
 σάντων γ' ἂν, εἰ καὶ μὴ ποιοῦσι τοῦτο, καὶ λέγειν
 δεῖν καὶ πράττειν, ὅπως ἐκεῖνος παύσεται τῆς ὕβρεως
 καὶ δίκην δώσει, εἰς τοῦθ' ὑπηγμένα πάντα τὰ πρά-
 γματα καὶ προειμέν' ὁρῶ, ὥστε δέδοικα μὴ βλάβῃ μου

μὲν εἰπεῖν, ἀληθὲς δέ· εἰ καὶ λέγειν ἅπαντες ἐβούλοντο·
 οἱ παριόντες καὶ χειροτονεῖν ὑμεῖς, ἐξ ὧν ὥς φανυλότατ'
 ἤμελλε τὰ πράγματα· ἔξειν, οὐκ ἂν ἡγοῦμαι δύνασθαι
 2 χεῖρον ἢ νῦν διατεθῆναι. πολλὰ μὲν οὖν ἴσως ἐστὶν
 αἷτια τούτων, καὶ οὐ παρ' ἐν οὐδὲ δύ' εἰς τοῦτο τὰ
 πράγματ' ἀφίκται, μάλιστα δ', ἅνπερ ἐξετάζητ' ὀρθῶς,
 εὐρήσετε, διὰ τοὺς χαρίζεσθαι μᾶλλον ἢ τὰ βέλτιστα
 λέγειν προαιρουμένους, ὧν τινὲς μὲν ὧ ἄνδρες Ἀθη-
 ναῖοι, ἐν οἷς εὐδοκιμοῦσιν αὐτοὶ καὶ δύνανται, ταῦτα
 φυλάττοντες, οὐδεμίαν περὶ τῶν μελλόντων πρόνοιαν
 ἔχουσιν, οὐκοῦν οὐδ' ὑμᾶς οἴονται δεῖν ἔχειν, ἕτεροι δὲ
 τοὺς ἐπὶ τοῖς πράγμασιν ὄντας αἰτιώμενοι καὶ διαβάλλ-
 οντες οὐδὲν ἄλλο ποιοῦσιν, ἢ ὅπως ἡ πόλις παρ'
 αὐτῆς δίκην λήψεται καὶ περὶ τοῦτ' ἐσται, Φιλίππῳ¹¹¹
 3 δ' ἐξέσται καὶ πράττειν καὶ ποιεῖν ὅ τι βούλεται. αἱ
 δὲ τοιαῦται πολιτεῖαι συνήθεις μὲν εἰσιν ὑμῖν, αἷτια
 δὲ τῶν κακῶν. ἀξιῶ δ' ὧ ἄνδρες Ἀθηναῖοι, ἅν τι
 τῶν ἀληθῶν μετὰ παρρησίας λέγω, μηδεμίαν μοι διὰ
 τοῦτο παρ' ὑμῶν ὀργὴν γενέσθαι. σκοπεῖτε γὰρ ὧδί.
 ὑμεῖς τὴν παρρησίαν ἐπὶ μὲν τῶν ἄλλων οὕτω κοινὴν
 οἷεσθε δεῖν εἶναι πᾶσι τοῖς ἐν τῇ πόλει, ὥστε καὶ τοῖς
 ξένοις καὶ τοῖς δούλοις αὐτῆς μεταδεδώκατε, καὶ πολ-
 λούς ἂν τις οἰκέτας ἴδοι παρ' ἡμῖν μετὰ πλείονος ἐξου-
 σίας ὅ τι βούλονται λέγοντας, ἢ πολίτας ἐν ἐνίαις τῶν
 ἄλλων πόλεων, ἐκ δὲ τοῦ συμβουλεύειν παντάπασιν
 4 ἐξεληλάκατε. εἰδ' ὑμῖν συμβέβηκεν ἐκ τούτου, ἐν μὲν
 ταῖς ἐκκλησίαις τρυφᾶν καὶ κολακεύεσθαι πάντα πρὸς
 ἡδονὴν ἀκούουσιν, ἐν δὲ τοῖς πράγμασι καὶ τοῖς γιγνο-
 μένοις περὶ τῶν ἐσχάτων ἤδη κινδυνεύειν. εἰ μὲν οὖν
 καὶ νῦν οὕτω διάκεισθε, οὐκ ἔχω τί λέγω· εἰ δ' ἂν
 συμφέροι χωρὶς κολακείας ἐθελήσεται ἀκούειν, ἔτοιμος

λέγειν. καὶ γὰρ εἰ πάννυ φανύλως τὰ πράγματ' ἔχει
καὶ πολλὰ προεῖται, ὅμως ἔστιν, ἐὰν ὑμεῖς τὰ δέοντα
5 ποιεῖν βούλησθε, ἔτι πάντα ταῦτ' ἐπανορθώσασθαι. καὶ
παράδοξον μὲν ἴσως ἔστιν ὃ μέλλω λέγειν, ἀληθὲς δέ·
τὸ χεῖριστον ἐν τοῖς παρεληλυθόσι, τοῦτο πρὸς τὰ μέλ-
λοντα βέλτιστον ὑπάρχει. τί οὖν ἐστὶ τοῦτο; ὅτι οὔτε
μικρὸν οὔτε μέγ' οὐδὲν τῶν δεόντων ποιούντων ὑμῶν
κακῶς τὰ πράγματ' ἔχει, ἐπεὶ τοι, εἰ πάνθ' ἃ προσῆκε112
πραττόντων οὕτω διέκειτο, οὐδ' ἂν ἐλπίς ἦν αὐτὰ
γενέσθαι βελτίω. νῦν δὲ τῆς ῥαθυμίας τῆς ὑμετέρας
καὶ τῆς ἀμελείας κεκράτηκε Φίλιππος, τῆς πόλεως δ'
οὐ κεκράτηκεν· οὐδ' ἦττησθ' ὑμεῖς, ἀλλ' οὐδὲ κεκίνησθε.

6 Εἰ μὲν οὖν ἅπαντες ὁμολογοῦμεν Φίλιππον τῇ πόλει
πολεμεῖν καὶ τὴν εἰρήνην παραβαίνειν, οὐδὲν ἄλλ' ἔδει τὸν
παριόντα λέγειν καὶ συμβουλεύειν, ἢ ὅπως ἀσφαλέστατα
καὶ ῥᾶστ' ἀμυνούμεθα· ἐπειδὴ δ' οὕτως ἀτόπως ἔνιοι
διάκεινται, ὥστε πόλεις καταλαμβάνοντος ἐκείνου καὶ πολλὰ
τῶν ὑμετέρων ἔχοντος καὶ πάντας ἀνθρώπους ἀδικοῦντος,
ἀνέχεσθαί τινων ἐν ταῖς ἐκκλησίαις λεγόντων πολλάκις, ὥς
ἡμῶν τινὲς εἰσιν οἱ ποιοῦντες τὸν πόλεμον, ἀνάγκη φυλάτ-
7 τεσθαι καὶ διορθοῦσθαι περὶ τούτων· ἔστι γὰρ δέος, μήποθ'
ὥς ἀμυνούμεθα γράψας τις καὶ συμβουλεύσας, εἰς τὴν αἰτίαν
ἐμπέσῃ τοῦ πεποιηκέναι τὸν πόλεμον. ἐγὼ δὴ τοῦτο πρῶ-
τον ἀπάντων λέγω καὶ διορίζομαι [εἰ ἐφ' ἡμῖν ἐστὶ τὸ βου-
λεύεσθαι περὶ τοῦ πότερ' εἰρήνην ἄγειν ἢ πολεμεῖν δεῖ].
8 Εἰ μὲν οὖν ἔξεστιν εἰρήνην ἄγειν τῇ πόλει καὶ ἐφ'
ἡμῖν ἐστὶ τοῦτο, ἴν' ἐντεῦθεν ἄρξωμαι, φήμ' ἐγὼ γ'
ἄγειν ἡμᾶς δεῖν, καὶ τὸν ταῦτα λέγοντα γράφειν καὶ
πράττειν καὶ μὴ φενακίζειν ἀξιῶ· εἰ δ' ἕτερος τὰ ὅπλ'
ἐν ταῖς χερσὶν ἔχων καὶ δύνάμιν πολλὴν περὶ αὐτόν,
τοῦνομα μὲν τὸ τῆς εἰρήνης ὑμῖν προβάλλει, τοῖς δ'
ἔργοις αὐτὸς τοῖς τοῦ πολέμου χρῆται, τί λοιπὸν ἄλλο

- πλὴν ἀμύνεσθαι; φάσκειν δ' εἰρήνην ἄγειν εἰ βούλεσθ',
 9 ὥσπερ ἐκεῖνος, οὐ διαφέρομαι. εἰ δέ τις ταύτην εἰρή-113
 νην ὑπολαμβάνει, ἐξ ἧς ἐκεῖνος πάντα τᾶλλα λαβὼν
 ἐφ' ἡμᾶς ἥξει, πρῶτον μὲν μαίνεται, ἔπειτ' ἐκείνῳ
 παρ' ὑμῶν, οὐχ ὑμῖν παρ' ἐκείνου τὴν εἰρήνην λέγει.
 τοῦτο δ' ἐστὶν ὃ τῶν ἀναλισκομένων χρημάτων πάν-
 των Φίλιππος ὠνεῖται, αὐτὸς μὲν πολεμεῖν ὑμῖν, ὑφ'
 ὑμῶν δὲ μὴ πολεμεῖσθαι.
- 10 Καὶ μὴν εἰ μέχρι τούτου περιμενοῦμεν, ἕως ἂν
 ἡμῖν ὁμολογήσῃ πολεμεῖν, πάντων ἐσμέν εὐηθέστατοι.
 οὐδὲ γὰρ ἂν ἐπὶ τὴν Ἀττικὴν αὐτὴν βαδίζῃ καὶ τὸν
 Πειραιᾶ, τοῦτ' ἐρεῖ, εἴπερ οἷς πρὸς τοὺς ἄλλους πεποίηκε
 11 δεῖ τεκμαίρεσθαι. τοῦτο μὲν γὰρ Ὀλυνθίοις, τετρα-
 ράκοντ' ἀπέχων τῆς πόλεως στάδια, εἶπε ὅτι δεῖ δυοῖν
 θάτερον, ἢ κείνους ἐν Ὀλύνθῳ μὴ οἰκεῖν ἢ αὐτὸν ἐν
 Μακεδονίᾳ, πάντα τὸν ἄλλον χρόνον, εἰ τις αὐτὸν
 αἰτιάσαιτό τι τοιοῦτον, ἀγανακτῶν καὶ πρέσβεις πέμ-
 πων τοὺς ἀπολογησομένους· τοῦτο δ' εἰς Φωκέας ὡς
 πρὸς συμμάχους ἐπορεύετο, καὶ πρέσβεις Φωκέων ἦσαν
 οἱ παρηκολούθουν αὐτῷ πορευομένῳ, καὶ παρ' ἡμῖν
 ἤριζον οἱ πολλοί, Θηβαίοις οὐ λυσιτελήσειν τὴν ἐκείνου
 12 πάροδον. καὶ μὴν καὶ Φερὰς πρῶην ὡς φίλος καὶ
 σύμμαχος εἰς Θετταλίαν ἐλθὼν ἔχει καταλαβών, καὶ
 τὰ τελευταῖα τοῖς ταλαιπώροις Ὀρεΐταις τουτοισί, ἐπι-
 σκεψομένους ἔφη τοὺς στρατιώτας πεπομφέναι κατ'
 εὖνοιαν· πυνθάνεσθαι γὰρ αὐτοὺς ὡς νοσοῦσι [καὶ
 στασιάζουσιν], συμμάχων δ' εἶναι καὶ φίλων ἀληθινῶν
 13 ἐν τοῖς τοιούτοις καιροῖς παρεῖναι. εἴτ' οἴεσθ' αὐτόν,
 οἱ μὲν ἐποίησαν μὲν οὐδὲν ἂν κακόν, μὴ παθεῖν δ'
 ἐφυλάξαντ' ἂν ἴσως, τούτους μὲν ἐξαπατᾶν αἰρεῖσθαι114
 μᾶλλον, ἢ προλέγοντα βιάζεσθαι, ὑμῖν δ' ἐκ προορρή-

σεως πολεμήσειν, καὶ ταῦθ' ἕως ἂν [ἐκόντες] ἔξαπα-
 14 τᾶσθε; οὐκ ἔστι ταῦτα· καὶ γὰρ ἂν ἀβελτερώτατος εἴη
 πάντων ἀνθρώπων, εἰ τῶν ἀδικουμένων ὑμῶν μηδὲν
 ἐγκαλούντων αὐτῷ, ἀλλ' ὑμῶν αὐτῶν τινὰς αἰτιωμέ-
 νων, ἐκεῖνος ἐκλύσας τὴν πρὸς ἀλλήλους ἔριν ὑμῶν
 καὶ φιλονικίαν, ἐφ' αὐτὸν προείποι τρέπεσθαι, καὶ τῶν
 παρ' ἑαυτοῦ μισθοφορούντων τοὺς λόγους ἀφέλοιτο,
 οἷς ἀναβάλλουσιν ὑμᾶς, λέγοντες ὥς ἐκεῖνός γ' οὐ
 πολεμεῖ τῇ πόλει.

15 Ἄλλ' ἔστιν ὃ πρὸς τοῦ Διὸς, ὅστις εὖ φρονῶν
 ἐκ τῶν ὀνομάτων μᾶλλον, ἢ τῶν πραγμάτων, τὸν ἄγοντ'
 εἰρήνην ἢ πολεμοῦνθ' αὐτῷ σκέψαιτ' ἄν; οὐδεὶς δῆπου.
 ὁ τοίνυν Φίλιππος ἐξ ἀρχῆς, ἄρτι τῆς εἰρήνης γεγонуίης,
 οὐπω Διοπείδους στρατηγοῦντος, οὐδὲ τῶν ὄντων ἐν
 Χερρονήσῳ νῦν ἀπεσταλμένων, Σέρριον καὶ Δορίσκον
 ἐλάμβανεν καὶ τοὺς ἐκ Σερρείου τείχους καὶ Ἱεροῦ
 ὄρους στρατιώτας ἐξέβαλλεν, οὓς ὁ ὑμέτερος στρατηγὸς
 16 κατέστησεν. καίτοι ταῦτα πράττων τί ἐποίει; εἰρήνην
 μὲν γὰρ ὠμωμόκει. καὶ μηδεὶς εἶπεν, τί δὲ ταῦτ' ἐστίν,
 ἢ τί τούτων μέλει τῇ πόλει; εἰ μὲν γὰρ μικρὰ ταῦτα,
 ἢ μηδὲν ὑμῖν αὐτῶν ἔμελεν, ἄλλος ἂν εἴη λόγος [οὗτος].
 τὸ δ' εὐσεβὲς καὶ τὸ δίκαιον, ἄν τ' ἐπὶ μικροῦ τις
 ἄν τ' ἐπὶ μείζονος παραβαίνῃ τὴν αὐτὴν ἔχει δύναμιν.
 φέρε δὴ νῦν, ἥνίκ' εἰς Χερρόνησον, ἣν βασιλεὺς καὶ
 πάντες οἱ Ἕλληνες ὑμετέραν ἐγνώκασιν εἶναι, ξένους
 εἰσπέμπει καὶ βοηθεῖν ὁμολογεῖ καὶ ἐπιστέλλει, ταῦτα
 17 ποιεῖ τί; φησὶ μὲν γὰρ οὐ πολεμεῖν, ἐγὼ δὲ τοσούτου
 δέω ταῦτα ποιοῦντ' ἐκεῖνον ἄγειν ὁμολογεῖν τὴν πρὸς
 115 ὑμᾶς εἰρήνην, ὥστε καὶ Μεγάρων ἀπτόμενον καὶ Εὐ-
 βοίᾳ τυραννίδας κατασκευάζοντα καὶ νῦν ἐπὶ Θράκην
 παριόντα καὶ τὰν Πελοποννήσῳ σκευωρούμενον, καὶ

- πάνθ' ὅσα πράττει διὰ τῆς δυνάμεως ποιοῦντα, λύειν
 φημί τὴν εἰρήνην καὶ πολεμεῖν ὑμῖν, εἰ μὴ καὶ τοὺς
 τὰ μηχανήματ' ἐφιστάντας εἰρήνην ἄγειν φήσετε, ἕως
 ἂν αὐτὰ τοῖς τείχεσιν [ἤδη] προσαγάγωσιν. ἀλλ' οὐ
 φήσετε· ὁ γὰρ οἷς ἂν ἐγὼ ληφθεῖην, ταῦτα πράττων
 καὶ κατασκευαζόμενος, οὗτος ἐμοὶ πολεμεῖ, κἂν μήπω
 18 βάλλῃ μηδὲ τοξεύῃ. τίσιν οὖν ὑμεῖς κινδυνεύσαίτ' ἂν,
 εἴ τι γένοιτο; τῷ τὸν Ἑλλήσποντον ἀλλοτριωθῆναι,
 τῷ Μεγάρων καὶ τῆς Εὐβοίας τὸν πολεμοῦνθ' ὑμῖν
 γενέσθαι κύριον, τῷ Πελοποννησίους τᾶκείνου φρονῆ-
 σαι. εἴτα τὸν τοῦτο τὸ μηχανήμ' ἐπὶ τὴν πόλιν ἰστάντα,
 19 τοῦτον εἰρήνην ἄγειν ἐγὼ φῶ πρὸς ὑμᾶς; πολλοῦ γε
 καὶ δέω, ἀλλ' ἀφ' ἧς ἡμέρας ἀνεῖλε Φωκέας, ἀπὸ ταύ-
 τῆς ἔργω' αὐτὸν πολεμεῖν ὀρίζομαι. ὑμᾶς δ', εἰ ἂν
 ἀμύνῃσθ' ἤδη, σωφρονήσειν φημί, εἰ ἂν δ' ἐάσῃτ', οὐδὲ
 τοῦθ' ὅταν βούλησθε δυνήσεσθαι ποιῆσαι. καὶ τοσοῦ-
 τόν γ' ἀφέστηκε τῶν ἄλλων ὥ ἄνδρες Ἀθηναῖοι τῶν
 συμβουλευόντων, ὥστ' οὐδὲ δοκεῖ μοι περὶ Χερρονήσου
 20 νῦν σκοπεῖν οὐδὲ Βυζαντίου, ἀλλ' ἐπαμῦναι μὲν τού-
 τοις, καὶ διατηρῆσαι μὴ τι πάθωσι, καὶ τοῖς οὗσιν ἐκεῖ
 νῦν στρατιώταις πάνθ' ὅσων ἂν δέωνται ἀποστεῖλαι, βου-
 λεύεσθαι μέντοι περὶ πάντων τῶν Ἑλλήνων ὥς ἐν κιν-116
 δύνῳ μεγάλῳ καθεστώτων. βούλομαι δ' εἰπεῖν πρὸς
 ὑμᾶς, ἐξ ὧν ὑπὲρ τῶν πραγμάτων οὕτω φοβοῦμαι, ἵν'
 εἰ μὲν ὀρθῶς λογίζομαι, μετάσχητε τῶν λογισμῶν καὶ
 πρόνοιάν τιν' ὑμῶν γ' αὐτῶν, εἰ μὴ καὶ τῶν ἄλλων
 ἄρα βούλεσθε, ποιήσῃσθε, ἂν δὲ ληρεῖν καὶ τετυφῶ-
 σθαι δοκῶ, μήτε νῦν μήτ' αὖτις ὥς ὑγιαίνοντί μοι
 προσέχητε.
- 21 Ὅτι μὲν δὴ μέγας ἐκ μικροῦ καὶ ταπεινοῦ τοῦ
 κατ' ἀρχὰς Φίλιππος ἡὔξεται, καὶ ἀπίστως καὶ ὑπα-

σιαστικῶς ἔχουσι πρὸς αὐτοὺς οἱ Ἕλληνες, καὶ ὅτι
 πολλῷ παραδοξότερον [ἦν] τοσοῦτον αὐτὸν ἐξ ἐκείνου
 γενέσθαι, ἢ νῦν, ὅθ' οὕτω πολλὰ προείληφε, καὶ τὰ
 λοιπὰ ὑφ' αὐτῷ ποιήσασθαι, καὶ πάνθ' ὅσα τοιαῦτ' ἂν
 22 ἔχοιμι διεξελεῖν, παραλείψω. ἀλλ' ὁρῶ συγκεχωρη-
 κότας πάντας ἀνθρώπους, ἀφ' ὑμῶν ἀρχαμένους, αὐτῷ,
 ὑπὲρ οὗ τὸν ἄλλον ἅπαντα χρόνον πάντες οἱ πόλεμοι
 γέγονασιν οἱ Ἑλληνικοί. τί οὖν ἐστὶ τοῦτο; τὸ ποιεῖν
 ὅ τι βούλεται, καὶ καθ' ἓν' οὕτωςι περικόπτειν καὶ
 λωποδυτεῖν τῶν Ἑλλήνων, καὶ καταδουλοῦσθαι τὰς
 23 πόλεις ἐπιόντα. καίτοι προστάται μὲν ὑμεῖς ἐβδομή-
 κοντ' ἔτη καὶ τρία τῶν Ἑλλήνων ἐγένεσθε, προστάται
 δὲ τριάκονθ' ἐνὸς δέοντα Λακεδαιμόνιοι· ἴσχυσαν δέ τι
 καὶ Θηβαῖοι τουτουσὶ τοὺς τελευταίους χρόνους μετὰ
 τὴν ἐν Λεύκτροις μάχην. ἀλλ' ὅμως οὐχ ὑμῖν οὐ Θη-
 βαίοις οὐ Λακεδαιμονίοις οὐδεπώποτ' ὦ ἄνδρες Ἀθη-
 ναῖοι συνεχωρήθη τοῦθ' ὑπὸ τῶν Ἑλλήνων, ποιεῖν ὅ
 24 τι βούλοισθε, οὐδὲ πολλοῦ δεῖ, ἀλλὰ τοῦτο μὲν ὑμῖν,
 μᾶλλον δὲ τοῖς τότε οὖσιν Ἀθηναίοις, ἐπειδὴ τισιν οὐ
 μετρίως ἐδόκουν προσφέρεισθαι, πάντες ὦντο δεῖν, καὶ 117
 οἱ μηδὲν ἐγκαλεῖν ἔχοντες [αὐτοῖς], μετὰ τῶν ἡδικημέ-
 νων πολεμεῖν, καὶ πάλιν Λακεδαιμονίοις ἄρξασι καὶ
 παρελθοῦσιν εἰς τὴν αὐτὴν δυναστείαν ὑμῖν, ἐπειδὴ
 πλεονάζειν ἐπεχείρουν καὶ πέρα τοῦ μετρίου τὰ καθε-
 στηκότη' ἐκίνουν, πάντες εἰς πόλεμον κατέστησαν, καὶ
 25 οἱ μηδὲν ἐγκαλοῦντες αὐτοῖς. καὶ τί δεῖ τοὺς ἄλλους
 λέγειν; ἀλλ' ἡμεῖς αὐτοὶ καὶ Λακεδαιμόνιοι, οὐδὲν ἂν
 εἰπεῖν ἔχοντες ἐξ ἀρχῆς ὅ τι ἡδικούμεθ' ὑπ' ἀλλήλων,
 ὅμως ὑπὲρ ὧν τοὺς ἄλλους ἀδικουμένους ἑωρῶμεν,
 πολεμεῖν ὧμεθα δεῖν. καίτοι πάνθ' ὅσ' ἐξημάρτηται
 καὶ Λακεδαιμονίοις ἐν τοῖς τριάκοντ' ἐκείνοις ἔτεσιν

καὶ τοῖς ἡμετέροις προγόνοις ἐν τοῖς ἐβδομήκοντα,
ἐλάττον' ἐστὶν ὧ ἄνδρες Ἀθηναῖοι, ὧν Φίλιππος ἐν
τρισὶ καὶ δέκ' οὐχ ὅλοις [ἔτεσιν], οἷς ἐπιπολάζει, ἡδί-
κηκε τοὺς Ἑλληνας, μᾶλλον δ' οὐδὲ μέρος τούτων
26 ἐκεῖνα. καὶ τοῦτ' ἐκ βραχέος λόγου ῥάδιον δεῖξαι. Ὀλυν-
θον μὲν δὴ [καὶ Μεθώνην] καὶ Ἀπολλωνίαν καὶ δύο
καὶ τριάκοντα πόλεις ἐπὶ Θράκης ἔω, ἃς ἀπάσας οὕτως
ὥμῳς ἀνήρηκεν, ὥστε μηδ' εἰ πάποτ' ὠκλήθησαν προσ-
ελθόντ' εἶναι ῥάδιον εἰπεῖν· καὶ τὸ Φωκέων ἔθνος
τοσοῦτον ἀνηρημένον σιωπῶ. ἀλλὰ Θετταλία πῶς ἔχει;
οὐχὶ τὰς πολιτείας καὶ τὰς πόλεις αὐτῶν παρήρηται,
καὶ τετραρχίας κατέστησεν, ἵνα μὴ μόνον κατὰ πόλεις,
27 ἀλλὰ καὶ κατ' ἔθνη δουλεύωσιν; αἱ δ' ἐν Εὐβοίᾳ πόλεις
οὐκ ἤδη τυραννοῦνται, καὶ ταῦτ' ἐν νήσῳ πλησίον
Θηβῶν καὶ Ἀθηνῶν; οὐ διαρρήδην εἰς τὰς ἐπιστολάς¹¹⁸
γράφει „ἐμοὶ δ' ἐστὶν εἰρήνη πρὸς τοὺς ἀκούειν ἐμοῦ
βουλομένους;“ καὶ οὐ γράφει μὲν ταῦτα, τοῖς δ' ἔργοις
οὐ ποιεῖ, ἀλλ' ἐφ' Ἑλλήσποντον οἷχεται, [πρότερον]
ἦκεν ἐπ' Ἀμβρακίαν, Ἥλιν ἔχει τηλικαύτην πόλιν ἐν
Πελοποννήσῳ, Μεγάροις ἐπεβούλευσεν [πρώην], οὐθ'
ἢ Ἑλλὰς οὐθ' ἢ βάρβαρος τὴν πλεονεξίαν χωρεῖ τάν-
28 θρώπου. καὶ ταῦθ' ὁρῶντες οἱ Ἕλληνες ἅπαντες
καὶ ἀκούοντες, οὐ πέμπομεν πρέσβεις περὶ τούτων
[πρὸς ἀλλήλους] κἀγανακτοῦμεν, οὕτω δὲ κακῶς διακεί-
μεθα καὶ διορωρύγμεθα κατὰ πόλεις, ὥστ' ἄχρι τῆς
τῆμερον ἡμέρας οὐδὲν οὔτε τῶν συμφερόντων οὔτε
τῶν δεόντων πρᾶξαι δυνάμεθα, οὐδὲ συστῆναι, οὐδὲ
κοινωνίαν βοηθείας καὶ φιλίας οὐδεμίαν ποιήσασθαι,
29 ἀλλὰ μείζω γιγνόμενον τὸν ἄνθρωπον περιορῶμεν, τὸν
χρόνον κερδῆναι τοῦτον ὃν ἄλλος ἀπόλλυθ' ἕκαστος
ἐγνωκῶς, ὥς γ' ἐμοὶ δοκεῖ, οὐχ ὅπως σωθήσεται τὰ

- τῶν Ἑλλήνων σκοπῶν οὐδὲ πράττων, ἐπεὶ ὅτι γ' ὥσπερ
 περίοδος, ἢ καταβολὴ πυρετοῦ, ἢ ἄλλου τινὸς κακοῦ,
 καὶ τῷ πάνυ πόρρω δοκοῦντι νῦν ἀφεστάναι προσέρ-
 30 χεται, οὐδεὶς ἀγνοεῖ. καὶ μὴν κἀκεῖνό γ' ἴσθ' ὅτι,
 ὅσα μὲν ὑπὸ Λακεδαιμονίων ἢ ὑφ' ἡμῶν ἐπάσχον οἱ
 Ἕλληνες, ἀλλ' οὖν ὑπὸ γνησίων γ' ὄντων τῆς Ἑλλά-
 δος ἡδικοῦντο, καὶ τὸν αὐτὸν τρόπον ἂν τις ὑπέλαβε
 τοῦτο, ὥσπερ ἂν εἰ υἱὸς ἐν οὐσίᾳ πολλῇ γεγονὼς γνή-
 σιος διώκει τι μὴ καλῶς μηδ' ὀρθῶς, [κατ'] αὐτὸ μὲν
 τοῦτ' ἄξιον μέμψεως καὶ κατηγορίας, ὥς δ' οὐ προσή-
 κων ἢ ὥς οὐ κληρονόμος τούτων ὦν ταῦτ' ἐποίει, οὐκ¹¹⁹
 31 ἐνεῖναι λέγειν. εἰ δέ γε δοῦλος ὑποβολιμαῖος τὰ μὴ
 προσήκοντ' ἀπώλλυε καὶ ἐλυμαίνετο, Ἡράκλεις ὅσῳ
 μᾶλλον δεινὸν καὶ ὀργῆς ἄξιον πάντες ἂν ἔφησαν εἶναι.
 ἀλλ' οὐχ ὑπὲρ Φιλίππου καὶ ὦν ἐκεῖνος πράττει νῦν,
 οὐχ οὕτως ἔχουσιν, οὐ μόνον οὐχ Ἕλληνας ὄντος οὐδὲ
 προσήκοντος οὐδέν [τοῖς Ἕλλησιν], ἀλλ' οὐδὲ βαρβά-
 ρων ἐντεῦθεν ὅθεν καλὸν εἰπεῖν, ἀλλ' ὀλέθρου Μακε-
 δόνος, ὅθεν οὐδ' ἀνδράποδον πρίαιτό τις ἂν ποτε.
 32 Καίτοι τί τῆς ἐσχάτης ὕβρεως ἀπολείπει; οὐ πρὸς
 τῷ πόλεις ἀνηρηκέναι, τίθησι μὲν τὰ Πύθια, τὸν κοι-
 νὸν τῶν Ἑλλήνων ἀγῶνα, κἂν αὐτὸς μὴ παρῇ τοὺς
 δούλους ἀγωνοθετήσοντας πέμπει; κύριος δὲ Πυλῶν καὶ
 τῶν ἐπὶ τοὺς Ἕλληνας παρόδων ἐστί, καὶ φρουραῖς καὶ ξέ-
 νοις τοὺς τόπους τούτους κατέχει; ἔχει δὲ καὶ τὴν προμαν-
 τεῖαν τοῦ θεοῦ, παρῶσας ἡμᾶς καὶ Θετταλοὺς καὶ Δωριέας
 καὶ τοὺς ἄλλους Ἀμφικτύονας, ἧς οὐδὲ τοῖς Ἕλλησιν ἀπάσι
 33 μέτεστι; γράφει δὲ Θετταλοῖς ὃν χρὴ τρόπον πολιτεύ-
 εσθαι; πέμπει δὲ ξένους τοὺς μὲν εἰς Πορθμόν, τὸν
 δῆμον ἐκβαλοῦντας τὸν Ἑρετριέων, τοὺς δ' ἐπ' Ὠρεόν,
 τύραννον Φιλιστίδην καταστήσοντας; ἀλλ' ὅμως ταῦθ'

- ὀρῶντες οἱ Ἕλληνες ἀνέχονται, καὶ τὸν αὐτὸν τρόπον
 ὥσπερ τὴν χάλαζαν ἔμοιγε δοκοῦσιν θεωρεῖν, εὐχόμενοι
 μὴ καθ' ἑαυτοὺς ἕκαστοι γενέσθαι, κωλύειν δ' οὐδείς
 34 ἐπιχειρῶν. οὐ μόνον δ' ἐφ' οἷς ἡ Ἑλλάς ὑβρίζεται
 ὑπ' αὐτοῦ, οὐδείς ἀμύνεται, ἀλλ' οὐδ' ὑπὲρ ὧν αὐτὸς
 ἕκαστος [ἀδικεῖται]. τοῦτο γὰρ ἤδη τοῦσχατόν ἐστιν.
 οὐ Κορινθίων ἐπ' Ἀμβρακίαν ἐλήλυθε καὶ Λευκάδα;
 οὐκ Ἀχαιῶν Ναύπακτον ὁμώμοκεν Αἰτωλοῖς παραδώ-120
 σειν; οὐχὶ Θηβαίων Ἐχῆνον ἀφήρηται, καὶ νῦν ἐπὶ
 35 Βυζαντίους πορεύεται συμμάχους ὄντας; οὐχ ἡμῶν, ἐῷ
 τᾷ ἄλλῃ, ἀλλὰ Χερρονήσου τὴν μεγίστην ἔχει πόλιν Καρ-
 δίαν; ταῦτα τοίνυν πάσχοντες ἅπαντες, μέλλομεν καὶ
 μαλκίομεν καὶ πρὸς τοὺς πλησίον βλέπομεν, ἀπιστοῦν-
 τες ἀλλήλοις, οὐ τῷ πάντας ἡμᾶς ἀδικοῦντι. καίτοι
 τὸν ἅπασιν ἀσελγῶς οὕτω χρώμενον, τί οἶεσθ', ἐπειδὴν
 καθ' ἓν ἡμῶν ἑκάστου κύριος γένηται, τί ποιήσῃ;
 36 Τί οὖν τὸ αἷτιον τουτωνί; οὐ γὰρ ἄνευ λόγου
 καὶ δικαίας αἰτίας, οὔτε τόθ' οὕτως εἶχον ἐτοίμως
 πρὸς ἐλευθερίαν οἱ Ἕλληνες, οὔτε νῦν πρὸς τὸ δου-
 λεύειν. ἦν τι τότ' ἦν ὧ ἄνδρες Ἀθηναῖοι ἐν ταῖς
 τῶν πολλῶν διανοίαις, ὃ νῦν οὐκ ἔστιν, ὃ καὶ τοῦ
 Περσῶν ἐκράτησε πλούτου, καὶ ἐλευθέραν ἦγεν τὴν
 Ἑλλάδα, καὶ οὔτε ναυμαχίας οὔτε πεζῆς μάχης [οὐ-
 δεμιᾶς] ἤττατο, νῦν δ' ἀπολωλὸς ἅπαντα λελύμανται
 37 καὶ ἄνω καὶ κάτω πεποίηκε τὰ πράγματα. τί οὖν ἦν
 τοῦτο; οὐδὲν ποικίλον οὐδὲ σοφόν, ἀλλ' ὅτι τοὺς παρὰ
 τῶν ἄρχειν βουλομένων ἢ διαφθείρειν τὴν Ἑλλάδα
 χρήματα λαμβάνοντας ἅπαντες ἐμίσουν, καὶ χαλεπώ-
 τατον ἦν τὸ δωροδοκοῦντ' ἐλεγχθῆναι, καὶ τιμωρία
 μεγίστη τοῦτον ἐκόλαζον, καὶ παραίτησις οὐδεμί' ἦν οὐδὲ
 38 συγγνώμη. τὸν οὖν καιρὸν ἑκάστου τῶν πραγμάτων, ὃν

ἡ τύχη καὶ τοῖς ἀμελοῦσιν κατὰ τῶν προσεχόντων πολ-
 λάκις παρασκευάζει, οὐκ ἦν πρίσθαι παρὰ τῶν λεγόν-121
 των οὐδὲ τῶν στρατηγούντων, οὐδὲ τὴν πρὸς ἀλλήλους
 ὁμόνοιαν, οὐδὲ τὴν πρὸς τοὺς τυράννους καὶ τοὺς
 39 βαρβάρους ἀπιστίαν, οὐδ' ὅλως τοιοῦτον οὐδέν. νῦν
 δ' ἅπανθ' ὥσπερ ἐξ ἀγορᾶς ἐκπέπραται ταῦτα, ἀντιστα-
 ῖνται δ' [ἀντὶ τούτων] ὑφ' ὧν ἀπόλωλε καὶ νενόσθη-
 κεν ἡ Ἑλλάς. ταῦτα δ' ἐστὶ τίς; ζῆλος, εἴ τις εἴληφέν
 τι· γέλως, ἂν ὁμολογῇ· συγγνώμη τοῖς ἐλεγχομένοις· μῦθος,
 ἂν τούτοις τις ἐπιτιμᾷ· τᾶλλα πάνθ' ὅσ' ἐκ τοῦ δωρο-
 40 δοκεῖν ἥρτηται. ἐπεὶ τριήρεις γε καὶ σωμαίων πλῆθος,
 καὶ χρημάτων καὶ τῆς ἄλλης κατασκευῆς ἀφθονία, καὶ
 τᾶλλ' οἷς ἂν τις ἰσχύειν τὰς πόλεις κρίνοι, νῦν ἅπασι
 καὶ πλείω καὶ μείζω [ἐστὶ] τῶν τότε πολλῶ. ἀλλὰ ταῦτα
 πάντα ἄχρηστ', ἀπρακτ', ἀνόνητα ὑπὸ τῶν πωλούντων
 γίνεται.

41 Ὅτι δ' οὕτω ταῦτ' ἔχει τὰ μὲν νῦν ὁρᾶτε δήπου
 καὶ οὐδέν [ἐμοῦ] προσδεῖσθαι μάρτυρος· τὰ δ' ἐν τοῖς
 ἄνωθεν χρόνοις ὅτι τάναντί' εἶχεν ἐγὼ δηλώσω, οὐ
 λόγους ἐμαυτοῦ λέγων, ἀλλὰ γράμματα τῶν ὑμετέρων
 προγόνων, ἃ κεῖνοι κατέθεντ' εἰς στήλην χαλκῇν γρά-
 ψαντες εἰς ἀκρόπολιν, οὐχ ἔν' αὐτοῖς ἥ χρήσιμα (καὶ γὰρ
 ἄνευ τούτων τῶν γραμμάτων τὰ δέοντ' ἐφρόνουν), ἀλλ' ἔν'
 ὑμεῖς ἔχηθ' ὑπομνήματα καὶ παραδείγματα, ὥς ὑπὲρ τῶν
 42 τοιούτων σπουδάζειν προσήκει. τί οὖν λέγει τὰ γράμματα;
 „Ἀρθμιος“ φησὶν „Πυθώνακτος Ζελεΐτης ἄτιμος καὶ
 πολέμιος τοῦ δήμου τοῦ Ἀθηναίων καὶ τῶν συμμάχων
 αὐτοῦ καὶ γένος.“ εἶθ' ἡ αἰτία γέγραπται [, δι' ἣν122
 ταῦτ' ἐγένετο]· „ὅτι τὸν χρυσὸν τὸν ἐκ Μήδων εἰς
 43 Πελοπόννησον ἤγαγεν.“ ταῦτ' ἐστὶ τὰ γράμματα. λογί-
 ζεσθαι δὲ πρὸς θεῶν, τίς ἦν ποθ' ἡ διάνοια τῶν Ἀθη-

ναίων τῶν ταῦτα ποιούντων, ἢ τί τὸ ἀξίωμα. ἐκεῖ-
 νοι Ζελεΐτην τινά, Ἄρθμιον δοῦλον βασιλέως (ἡ γὰρ
 Ζέλει' ἐστὶν τῆς Ἀσίας), ὅτι τῷ δεσπότῃ διακονῶν
 χρυσίον ἤγαγεν εἰς Πελοπόννησον, οὐκ Ἀθήναζε, ἐχ-
 θρὸν αὐτῶν ἀνέγραψαν [καὶ τῶν συμμάχων] αὐτὸν
 44 καὶ γένος καὶ ἀτίμους. τοῦτο δ' ἐστ' οὐχ ἦν οὕτωςί-
 τις ἂν φήσειεν ἀτιμίαν· τί γὰρ τῷ Ζελεΐτῃ, τῶν Ἀθη-
 ναίων κοινῶν εἰ μὴ μεθέξειν ἡμελλεν; ἀλλ' ἐν τοῖς
 φονικοῖς γέγραπται νόμοις, ὑπὲρ ὧν ἂν μὴ διδῶ φόνου
 δικάσασθαι, ἀλλ' εὐαγὲς ἢ τὸ ἀποκτεῖναι, „καὶ ἄτιμος“
 φησὶν „τεθνάτω.“ τοῦτο δὴ λέγει, καθαρὸν τὸν τού-
 45 τῶν τιν' ἀποκτείναντ' εἶναι. οὐκοῦν ἐνόμιζον ἐκεῖνοι
 τῆς πάντων τῶν Ἑλλήνων σωτηρίας ἑαυτοῖς ἐπιμελη-
 τέον εἶναι· οὐ γὰρ ἂν αὐτοῖς ἔμελ' εἴ τις ἐν Πελο-
 ποννήσῳ τινὰς ὠνεῖται καὶ διαφθείρει, μὴ τοῦθ' ὑπο-
 λαμβάνουσιν· ἐκόλαζον δ' οὕτω καὶ ἐτιμωροῦνθ' οὕς
 αἴσθοιντο, ὥστε καὶ στηλίστας ποιεῖν. ἐκ δὲ τούτων
 εἰκότως τὰ τῶν Ἑλλήνων ἦν τῷ βαρβάρῳ φοβέρι, οὐχ
 46 ὁ βάρβαρος τοῖς Ἑλλησιν. ἀλλ' οὐ νῦν· οὐ γὰρ οὕτως
 ἔχεθ' ὑμεῖς οὔτε πρὸς τὰ τοιαῦτ' οὔτε πρὸς τᾶλλα,
 ἀλλὰ πῶς; ἴστ' αὐτοί· τί γὰρ δεῖ περὶ πάντων ὑμῶν κατη-
 γορεῖν; παραπλησίως δὲ καὶ οὐδὲν βέλτιον ὑμῶν ἅπαντες
 οἱ λοιποὶ [Ἑλληνες]. διόπερ φήμ' ἔγωγε καὶ σπουδῆς πολ-123
 λῆς καὶ βουλῆς ἀγαθῆς τὰ παρόντα πράγματα προσδεῖσθαι.
 [τίνος] εἶπω; [κελεύετε] καὶ οὐκ ὀργιεῖσθε;

[ΕΚ ΤΟΥ ΓΡΑΜΜΑΤΕΙΟΥ ΑΝΑΓΙΓΝΩΣΚΕΙ.]

47 Ἔστι τοίνυν τις εὐήθης λόγος παρὰ τῶν παραμυ-
 θεῖσθαι βουλομένων τὴν πόλιν, ὥς ἄρ' οὐπω Φίλιπ-
 πὸς ἐστὶν οἷοί ποτ' ἦσαν Λακεδαιμόνιοι, οἱ θαλάττης
 μὲν ἥρχον καὶ γῆς ἀπάσης, βασιλέα δὲ σύμμαχον εἶχον,

ὑφίστατο δ' οὐδέν αὐτούς· ἀλλ' ὅμως ἡμύνατο καὶ κεί-
 νους ἢ πόλις καὶ οὐκ ἀνηρπάσθη. ἐγὼ δ' ἀπάντων
 ὥς ἔπος εἰπεῖν πολλὴν εἰληφότεων ἐπίδοσιν, καὶ οὐδέν
 ὁμοίων ὄντων τῶν νῦν τοῖς πρότερον, οὐδέν ἡγοῦμαι
 πλεόν ἢ τὰ τοῦ πολέμου κεκινῆσθαι καὶ πιδεδωκέναι.

- 48 πρῶτον μὲν γὰρ ἀκούω Λακεδαιμονίους τότε καὶ πάν-
 τας τοὺς ἄλλους, τέτταρας μῆνας ἢ πέντε, τὴν ὥραίαν
 αὐτήν, ἐμβαλόντας ἂν καὶ κακώσαντας τὴν χώραν ὀπλί-
 ταις καὶ πολιτικοῖς στρατεύμασιν, ἀναχωρεῖν ἐπ' οἴκου
 πάλιν· οὕτω δ' ἀρχαίως εἶχον, μᾶλλον δὲ πολιτικῶς,
 ὥστ' οὐδὲ χρημάτων ὠνεῖσθαι παρ' οὐδενὸς οὐδέν,
 ἀλλ' εἶναι νόμιμόν τινα καὶ προφανῆ τὸν πόλεμον.
- 49 νυνὶ δ' ὁρᾶτε μὲν δήπου, τὰ πλεῖστα τοὺς προδότας
 ἀπολωλεκότας, οὐδέν δ' ἐκ παρατάξεως οὐδὲ μάχης
 γιγνόμενον· ἀκούετε δέ, Φίλιππον οὐχὶ τῷ φάλαγγ'
 ὀπλιτῶν ἄγειν βαδίζονθ' ὅποι βούλεται, ἀλλὰ τῷ ψι-
 λοῦς, ἱππέας, τοξότας, ξένους, τοιοῦτον ἐξηρτυῖσθαι
- 50 στρατόπεδον. ἐπειδὴν δὲ τούτοις πρὸς νοσοῦντας ἐν
 αὐτοῖς προσπέσῃ, καὶ μηδεὶς ὑπὲρ τῆς χώρας δι' ἀπι-124
 στίαν ἐξίῃ, μηχανήματ' ἐπιστήσας πολιορκεῖ. καὶ σιωπῶ
 θέρος καὶ χειμῶν', ὥς οὐδέν διαφέρει, οὐδ' ἐστὶν
- 51 ἐξαίρετος ὥρα τις ἣν διαλείπει. ταῦτα μέντοι πάντας
 εἰδότας καὶ λογιζομένους, οὐ δεῖ προσέσθαι τὸν πόλε-
 μον [εἰς τὴν χώραν], οὐδ' εἰς τὴν εὐήθειαν τὴν τοῦ
 τότε πρὸς Λακεδαιμονίους πολέμου βλέποντας ἐκτρα-
 χηλισθῆναι, ἀλλ' ὥς ἐκ πλείστου φυλάττεσθαι τοῖς
 πράγμασιν καὶ ταῖς παρασκευαῖς, ὅπως οἴκοθεν μὴ κινή-
 σεται σκοποῦντας, οὐχὶ συμπλακέντας διαγωνίζεσθαι.
- 52 πρὸς μὲν γὰρ πόλεμον πολλὰ φύσει πλεονεκτήμαθ'
 ἡμῖν ὑπάρχει, ἂν περ ὧ ἄνδρες Ἀθηναῖοι ποιεῖν ἐθέλω-
 μεν ἂν δεῖ, ἢ φύσις τῆς ἐκείνου χώρας, ἥς ἄγειν καὶ

φέρειν ἔστι πολλήν καὶ κακῶς ποιεῖν, ἄλλα μυρία· εἰς δ' ἄγων' ἄμεινον ἡμῶν ἐκεῖνος ἤσκηται.

53 Οὐ μόνον δὲ δεῖ ταῦτα γινώσκειν, οὐδὲ τοῖς ἔργοις ἐκεῖνον ἀμύνεσθαι τοῖς τοῦ πολέμου, ἀλλὰ καὶ τῷ λογισμῷ καὶ τῇ διανοίᾳ τοὺς παρ' ὑμῖν ὑπὲρ αὐτοῦ λέγοντας μισῆσαι, ἐνθυμουμένους ὅτι οὐκ ἔνεστι τῶν τῆς πόλεως ἐχθρῶν κρατῆσαι, πρὶν ἂν τοὺς ἐν αὐτῇ
54 τῇ πόλει κολάσῃθ' ὑπηρετοῦντας ἐκείνοις. ὃ μὰ τὸν Δία καὶ τοὺς ἄλλους θεοὺς οὐ δυνήσεσθ' ὑμεῖς ποιῆσαι, ἀλλ' εἰς τοῦτ' ἀφῖχθε μωρίας ἢ παρανοίας ἢ οὐκ ἔχω τί λέγω (πολλάκις γὰρ ἔμοιγ' ἐπελήλυθε καὶ τοῦτο φοβεῖσθαι, μή τι δαιμόνιον τὰ πράγματ' ἐλαύνῃ), ὥστε λοιδορίας φθόνου σκώμματος, ἥστινος ἂν τύχηθ' εἵνεκ' αἰτίας, ἀνθρώπους μισθωτούς, ὧν οὐδ' ἂν ἀρνηθεῖεν ἔνιοι ὥς οὐκ εἰσὶν τοιοῦτοι, λέγειν κελεύετε, καὶ γελαῖτ',
55 ἂν τισιν λοιδορηθῶσιν. καὶ οὐχί πω τοῦτο δεινόν, 125 καίπερ ὃν δεινόν· ἀλλὰ καὶ μετὰ πλείονος ἀσφαλείας πολιτεύεσθαι δεδῶκατε τούτοις, ἢ τοῖς ὑπὲρ ὑμῶν λέγουσιν. καίτοι θεάσασθ' ὅσας συμφορὰς παρασκευάζει τὸ τῶν τοιούτων ἐθέλειν ἀκροᾶσθαι. λέξω δ' ἔργα, ἃ πάντες εἴσεσθε.

56 Ἦσαν ἐν Ὀλύνθῳ τῶν ἐν τοῖς πράγμασιν τινὲς μὲν Φιλίππου καὶ πάνθ' ὑπηρετοῦντες ἐκείνῳ, τινὲς δὲ τοῦ βελτίστου καὶ ὅπως μὴ δουλεύσουσιν οἱ πολῖται πράττοντες. πότεροι δὴ τὴν πατρίδ' ἐξώλεσαν; ἢ πότεροι τοὺς ἱππέας προὔδοσαν, ὧν προδοθέντων Ὀλυνθος ἀπώλετο; οἱ τὰ Φιλίππου φρονοῦντες, καὶ ὅτ' ἦν ἡ πόλις τοὺς τὰ βέλτιστα λέγοντας συκοφαντοῦντες καὶ διαβάλλοντες οὕτως, ὥστε τὸν γ' Ἀπολλωνίδην καὶ ἐκβαλεῖν ὁ δῆμος ὁ τῶν Ὀλυνθίων ἐπέειπεν.

57 Οὐ τοίνυν παρὰ τούτοις μόνον τὸ ἔθος τοῦτο

πάντα κάκ' εἰργάσατο, ἄλλοθι δ' οὐδαμοῦ· ἀλλ' ἐν Ἑρετρίᾳ, ἐπειδὴ ἀπαλλαγέντος Πλουτάρχου καὶ τῶν ξένων ὁ δῆμος εἶχε τὴν πόλιν καὶ τὸν Πορθμόν, οἱ μὲν ἐφ' ὑμᾶς ἦγον τὰ πράγματα, οἱ δ' ἐπὶ Φίλιππον. ἀκούοντες δὲ τούτων τὰ πολλὰ μᾶλλον οἱ ταλαίπωροι καὶ δυστυχεῖς Ἑρετριεῖς, τελευτῶντες ἐπείσθησαν τοὺς
 58 ὑπὲρ αὐτῶν λέγοντας ἐκβαλεῖν. καὶ γὰρ τοι πέμψας Ἰππόνικον ὁ σύμμαχος αὐτοῖς Φίλιππος καὶ ξένους χιλίους, τὰ τεῖχη περιεῖλε τοῦ Πορθμοῦ καὶ τρεῖς κατέσκησεν τυράννους, Ἰππαρχον Αὐτομέδοντα Κλείταρχον· καὶ μετὰ ταῦτ' ἐξελέηλακεν ἐκ τῆς χώρας δις ἤδη βουλομένους σφάζεσθαι, τότε μὲν πέμψας τοὺς μετ' Εὐρυλόχου ξένους, πάλιν δὲ τοὺς μετὰ Παρμενίωνος. 126

Καὶ τί δεῖ τὰ πολλὰ λέγειν; ἀλλ' ἐν Ὁρεῶ Φιλιστίδης μὲν ἔπραττε Φιλίππῳ καὶ Μένιππος καὶ Σωκράτης καὶ Θόας καὶ Ἀγαπαῖος, οἵπερ νῦν ἔχουσι τὴν πόλιν (καὶ ταῦτ' ἥδεσαν πάντες), Εὐφραῖος δὲ τις ἄνθρωπος καὶ παρ' ἡμῖν ποτ' ἐνθάδ' οἰκήσας, ὅπως ἐλεύ-
 60 θεροι καὶ μηδενὸς δοῦλοι ἔσονται. οὗτος τὰ μὲν ἄλλ' ὥς ὑβρίζετο καὶ προὔπηλακίζετο [ὑπὸ τοῦ δήμου], πόλλ' ἂν εἴη λέγειν· ἐνιαυτῷ δὲ πρότερον τῆς ἀλώσεως ἐνέδειξεν ὥς προδότην τὸν Φιλιστίδην καὶ τοὺς μετ' αὐτοῦ, αἰσθόμενος ἃ πράττουσιν. συστραφέντες δ' ἄνθρωποι πολλοὶ καὶ χορηγὸν ἔχοντες Φίλιππον καὶ πρυτανευόμενοι, ἀπάγουσι τὸν Εὐφραῖον εἰς τὸ δεσμωτήριον,
 61 ὥς συνταράττοντα τὴν πόλιν. ὁρῶν δὲ ταῦθ' ὁ δῆμος ὁ τῶν Ὁρειτῶν, ἀντὶ τοῦ τῷ μὲν βοηθεῖν, τοὺς δ' ἀποτυμπανίσαι, τοῖς μὲν οὐκ ὠργίζετο, τὸν δ' ἐπιτήδειον ταῦτα παθεῖν ἔφη κἀπέχαιρεν. μετὰ ταῦθ' οἱ μὲν ἐπ' ἐξουσίας ὁπόσης ἠβούλουντ' ἔπραττον ὅπως ἡ πόλις ληφθῇσεται, καὶ κατεσκευάζοντο τὴν πρᾶξιν·

- τῶν δὲ πολλῶν εἴ τις αἰσθόιτο, ἐσίγα καὶ κατεπέ-
 πληκτο, τὸν Εὐφραῖον οἱ ἔπαθεν μεμνημένοι. οὕτω
 δ' ἀθλίως διέκειντο, ὥστε οὐ πρότερον ἐτόλμησεν οὐ-
 δεῖς τοιούτου κακοῦ προσιόντος ῥῆξαι φωνήν, πρὶν
 διασκευασάμενοι πρὸς τὰ τείχη προσήεσαν οἱ πολέμιοι.
 62 τῆς πόλεως δ' οὕτως ἀλούσης αἰσχυρῶς καὶ κακῶς, οἱ
 μὲν ἄρχουσι καὶ τυραννοῦσι, τοὺς τότε σφάζοντας ἐαυ-127
 τοὺς καὶ τὸν Εὐφραῖον ἐτοίμους ὀτιοῦν ποιεῖν ὄντας,
 τοὺς μὲν ἐκβαλόντες, τοὺς δ' ἀποκτείναντες, ὁ δ' Εὐ-
 φραῖος ἐκεῖνος ἀπέσφαξεν ἐαυτόν, ἔργῳ μαρτυρήσας,
 ὅτι καὶ δικαίως καὶ καθαρῶς ὑπὲρ τῶν πολιτῶν ἀνθει-
 στήκει Φιλίππῳ.
- 63 Τί οὖν ποτ' αἴτιον, θαυμάζετ' ἴσως, τὸ καὶ τοὺς
 Ὀλυνθίους καὶ τοὺς Ἑρετριέας καὶ τοὺς Ὠρεΐτας ἡδίων
 πρὸς τοὺς ὑπὲρ Φιλίππου λέγοντας ἔχειν, ἢ τοὺς ὑπὲρ
 αὐτῶν; ὅπερ καὶ παρ' ὑμῖν, ὅτι τοῖς μὲν ὑπὲρ τοῦ
 βελτίστου λέγουσιν οὐδὲ βουλομένοις ἔνεστιν ἐνίοτε
 πρὸς χάριν οὐδὲν εἰπεῖν· τὰ γὰρ πράγματ' ἀνάγκη
 σκοπεῖν ὅπως σωθήσεται· οἱ δ' ἐν αὐτοῖς οἷς χαρίζον-
 64 ται, Φιλίππῳ συμπράττουσιν. εἰσφέρειν ἐκέλευον, οἱ
 δ' οὐδὲν δεῖν ἔφασαν· πολεμεῖν καὶ μὴ πιστεύειν, οἱ
 δ' ἄγειν εἰρήνην, ἕως ἐγκατελήφθησαν. τᾶλλα τὸν
 αὐτὸν τρόπον οἶμαι πάνθ', ἵνα μὴ καθ' ἕκαστα λέγω·
 οἱ μὲν ἐφ' οἷς χαριοῦνται, ταῦτ' ἔλεγον, οἱ δ' ἐξ ὧν
 ἔμελλον σωθήσεσθαι. πολλὰ δὲ καὶ τὰ τελευταῖα οὐχ
 οὕτως [πρὸς χάριν] οὐδὲ δι' ἄγνοιαν οἱ πολλοὶ προσί-
 65 σθαι ἐνόμιζον. ὁ νῆ τὸν Δία καὶ τὸν Ἀπόλλω δέδοικ'
 ἐγὼ μὴ πάθῃθ' ὑμεῖς, ἐπειδὴν εἰδῆτ' ἐκλογιζόμενοι
 μηδὲν ὑμῖν ἐνόν. καίτοι μὴ γένοιτ' ὥ ἄνδρες Ἀθηναῖοι

τὰ πράγματ' ἐν τούτῳ· τεθνάναι δὲ μυριάκις κρεῖττον
 ἢ κολακείᾳ τι ποιῆσαι Φιλίππου καὶ προέσθαι τῶν ὑπὲρ¹²⁸
 ὑμῶν λεγόντων τινάς. καλήν γ' οἱ πολλοὶ νῦν ἀπειλή-
 φασιν Ὁρειτῶν χάριν, ὅτι τοῖς Φιλίππου φίλοις ἐπέ-
 66 τρεψαν αὐτούς, τὸν δ' Εὐφραῖον ἐώθουν· καλήν γ'
 ὁ δῆμος ὁ Ἐρετριέων, ὅτι τοὺς ὑμετέρους πρέσβεις
 ἀπήλασε, Κλειτάρχῳ δ' ἐνέδωκεν αὐτόν· δουλεύουσί
 γε μαστιγούμενοι καὶ σφαττόμενοι. καλῶς Ὀλυνθίων
 ἐφείσατο, τῶν τὸν μὲν Λασθένην ἵππαρχον χειροτονη-
 67 σάντων, τὸν δ' Ἀπολλωνίδην ἐκβαλόντων. μωρία καὶ
 κακία ταῦτ' ἐλπίζει, καὶ κακῶς βουλευομένους καὶ μη-
 δὲν ὦν προσήκει ποιεῖν ἐθέλοντας, ἀλλὰ τῶν ὑπὲρ
 τῶν ἐχθρῶν λεγόντων ἀκροωμένους, τηλικαύτην ἡγεῖ-
 σθαι πόλιν οἰκεῖν τὸ μέγεθος, ὥστε μηδ' ἂν ὁτιοῦν
 68 ἢ δεινὸν πείσεσθαι. καὶ μὴν ἐκεῖνό γ' αἰσχροὺν ὕστε-
 ρόν ποτ' εἰπεῖν „τίς γὰρ ἂν ᾤήθη ταῦτα γενέσθαι;
 νῆ τὸν Δί', ἔδει γὰρ τὸ καὶ τὸ ποιῆσαι, καὶ τὸ μὴ
 ποιῆσαι.“ πόλλ' ἂν εἰπεῖν ἔχοιεν Ὀλύνθιοι νῦν, ἃ τότε εἰ
 προείδοντο, οὐκ ἂν ἀπώλουντο· πόλλ' ἂν Ὁρεῖται, πολλὰ
 69 Φωκεῖς, πολλὰ τῶν ἀπολωλότων ἕκαστοι. ἀλλὰ τί τού-
 των ὄφελος; ἕως ἂν σῶξῃται τὸ σκάφος, ἂν τε μεῖζον
 ἂν τ' ἔλαττον ἦ, τότε χρὴ καὶ ναύτην καὶ κυβερνήτην
 καὶ πάντ' ἄνδρ' ἐξῆς προθύμους εἶναι, καὶ ὅπως μῆθ'
 ἐκὼν μῆτ' ἄκων μηδεὶς ἀνατρέψει, τοῦτο σκοπεῖσθαι·
 70 ἐπειδὴν δ' ἡ θάλαττα ὑπέροσχῃ, μάταιος ἡ σπουδὴ. καὶ
 ἡμεῖς τοίνυν ὦ ἄνδρες Ἀθηναῖοι, ἕως ἐσμέν σῶοι,
 πόλιν μεγίστην ἔχοντες, ἀφορμὰς πλείστας, ἀξίωμα κάλ-
 λιστον, — τί ποιῶμεν; πάλαι τις ἡδέως ἂν ἴσως ἐρω-
 τήσας κάθηται. ἐγὼ νῆ Δί' ἐρῶ, καὶ γράψω δέ, ὥστ'¹²⁹
 ἂν βούλησθε χειροτονήσετε. αὐτοὶ πρῶτον ἀμυνόμενοι
 καὶ παρασκευαζόμενοι, τριήρεσι καὶ χρήμασιν καὶ στρα-

- τιώταις λέγω· καὶ γὰρ ἂν ἅπαντες δῆπου δουλεύειν
 συγχωρήσωσιν οἱ ἄλλοι, ἡμῖν γ' ὑπὲρ τῆς ἐλευθερίας
 71 ἀγωνιστέον· ταῦτα δὴ πάντα παρεσκευασμένοι καὶ ποι-
 ῆσαντες φανερά, τοὺς ἄλλους ἤδη παρακαλῶμεν, καὶ
 τοὺς ταῦτα διδάξοντας ἐκπέμπωμεν πρέσβεις πανταχοῖ,
 εἰς Πελοπόννησον, εἰς Ῥόδον, εἰς Χίον, ὥς βασιλέα λέγω
 (οὐδὲ γὰρ τῶν ἐκείνῳ συμφερόντων ἀφέστηκε τὸ μὴ τοῦτον
 εἶσαι πάντα καταστρέψασθαι), ἵν' εἰ μὲν πείσητε, κοινω-
 νοὺς ἔχητε καὶ τῶν κινδύνων καὶ τῶν ἀναλωμάτων, ἂν
 τι δέη, εἰ δὲ μὴ, χρόνους γ' ἐμποιῆτε τοῖς πράγμασιν.
 72 ἐπειδὴ γὰρ ἐστὶ πρὸς ἄνδρα καὶ οὐχὶ συνεστῶσης πό-
 λεως ἰσχὺν ὁ πόλεμος, οὐδὲ τοῦτ' ἄχρηστον, οὐδ' αἱ
 πέρουσιν πρεσβεῖαι περὶ τὴν Πελοπόννησον ἐκεῖναι καὶ
 κατηγορίαι, ἃς ἐγὼ καὶ Πολύευκτος ὁ βέλτιστος ἐκει-
 νοστὶ καὶ Ἡγήσιππος καὶ οἱ ἄλλοι πρέσβεις περιήλθομεν,
 καὶ ἐποιήσαμεν ἐπισχεῖν ἐκεῖνον καὶ μήτ' ἐπ' Ἀμβρα-
 73 κίαν ἐλθεῖν μήτ' εἰς Πελοπόννησον ὀρμῆσαι. οὐ μέντοι
 λέγω, μηδὲν αὐτοὺς ὑπὲρ αὐτῶν ἀναγκαῖον θέλοντας
 ποιεῖν, τοὺς ἄλλους παρακαλεῖν· καὶ γὰρ εὐήθες, τὰ
 οἴκει' αὐτοὺς προῖεμένους τῶν ἀλλοτριῶν φάσκειν κήδε-
 σθαι, καὶ τὰ παρόντα περιορῶντας ὑπὲρ τῶν μελλόν-
 των τοὺς ἄλλους φοβεῖν. οὐ λέγω ταῦτα, ἀλλὰ τοῖς
 μὲν ἐν Χερρονήσῳ χρήματ' ἀποστέλλειν φημὶ δεῖν καὶ
 τᾶλλ' ὅσ' ἀξιοῦσι ποιεῖν, αὐτοὺς δὲ παρασκευάζεσθαι,
 τοὺς δ' ἄλλους Ἑλλήνας συγκαλεῖν, συνάγειν, διδά-130
 σκειν, νοουθετεῖν· ταῦτ' ἐστὶν πόλεως ἀξίωμ' ἐχούσης,
 74 ἡλικὸν ὑμῖν ὑπάρχει. εἰ δ' οἴεσθε Χαλκιδέας τὴν Ἑλ-
 λάδα σῶσειν ἢ Μεγαρέας, ὑμεῖς δ' ἀποδράσεσθαι τὰ
 πράγματα, οὐκ ὀρθῶς οἴεσθε· ἀγαπητὸν γὰρ εἰάν αὐτοὶ
 σῶζονται τούτων ἕκαστοι. ἀλλ' ὑμῖν τοῦτο πρακτέον·
 ὑμῖν οἱ πρόγονοι τοῦτο [τὸ γέρας] ἐκτήσαντο καὶ κατέλι-

75 πον μετὰ πολλῶν καὶ μεγάλων κινδύνων. εἰ δ' ὁ βού-
 λεται ζητῶν ἕκαστος καθεδεῖται, καὶ ὅπως μηδὲν αὐτὸς
 ποιήσει σκοπῶν, πρῶτον μὲν οὐ μήποθ' εὕρη τοὺς
 ποιήσοντας, ἔπειτα δέδοιχ' ὅπως μὴ πάνθ' ἅμ', ὅς' οὐ
 βουλόμεθα, ποιεῖν ἡμῖν ἀνάγκη γένηται.

76 Ἐγὼ μὲν δὴ ταῦτα λέγω, ταῦτα γράφω· καὶ οἶο-
 μαι καὶ νῦν ἔτι ἐπανορθωθῆναι ἂν τὰ πράγματα τού-
 των γιγνομένων. εἰ δ' ἔχει τις τούτων βέλτιον, λεγέτω
 καὶ συμβουλευέτω. ὅ τι δ' ὑμῖν δόξει, τοῦτ', ὧ πάντες
 θεοὶ, συνενέγκοι.

X.

ΚΑΤΑ ΦΙΛΙΠΠΟΥ Δ.

ΥΠΟΘΕΣΙΣ.

Καὶ οὗτος τὴν αὐτὴν ὑπόθεσιν ἔχει τῷ φθάνοντι καὶ
 πλέον οὐδὲν οὐδ' ἴδιον, πλὴν τὸ περὶ τῆς ὁμοιοῖας πολί-
 τευμα· διαφορομένων γὰρ τῶν πλουσίων πρὸς τοὺς πένητας,
 ὁ Δημοσθένης καταπαύειν πειρᾶται τὴν στάσιν, τῷ μὲν δήμῳ¹³¹
 παραινῶν μὴ δημεύειν τὰς τῶν πλουσίων οὐσίας, τοῖς δὲ
 πλουσίοις μὴ φθονεῖν τοῖς ἀπόροις τοῦ δημοσίου λήμματος.
 πείθει δὲ τοὺς Ἀθηναίους καὶ πρὸς τὸν Περσῶν βασιλέα
 περὶ συμμαχίας πρεσβεύεσθαι.

Καὶ σπουδαῖα νομίζων ὧ ἄνδρες Ἀθηναῖοι καὶ
 ἀναγκαῖα τῇ πόλει, πειράσομαι περὶ αὐτῶν εἰπεῖν ἃ
 νομίζω συμφέρειν. Οὐκ ὀλίγων δ' ὄντων ἀμαρτημάτων,
 οὐδ' ἐκ μικροῦ χρόνου συνειλεγμένων, ἐξ ὧν φάυλως
 ταῦτ' ἔχει, οὐδὲν ἔστιν ὧ ἄνδρες Ἀθηναῖοι τῶν πάν-
 των δυσκολώτερον εἰς τὸ παρόν, ἢ ὅτι ταῖς γνώμαις

ὑμεῖς ἀφεστήκατε τῶν πραγμάτων, καὶ τοσοῦτον χρόνον
 σπουδάζετε, ὅσον ἂν κάθῃσθ' ἀκούοντες, ἢ προσαγ-
 γελθῇ τι νεώτερον, εἴτ' ἀπελθὼν ἕκαστος ὑμῶν, οὐ
 μόνον οὐδὲν φροντίζει περὶ αὐτῶν, ἀλλ' οὐδὲ μέ-
 2 μνηται. Ἡ μὲν οὖν ἀσέλγεια καὶ πλεονεξία, ἣ πρὸς
 ἅπαντας ἀνθρώπους Φίλιππος χρῆται, τοσαύτη τὸ πλῆ-
 θος ὅσῃν ἀκούετε· ὅτι δ' οὐκ ἔνι ταύτης ἐκείνον ἐπι-
 σχεῖν ἐκ λόγου καὶ δημηγορίας, οὐδεὶς ἀγνοεῖ δήπου.
 καὶ γὰρ εἰ μὴδ' ἀφ' ἐνὸς τῶν ἄλλων τοῦτο μαθεῖν
 δύναταί τις, ὥδὲ λογισάσθω. ἡμεῖς οὐδεπώποτε, ὅπου
 περὶ τῶν δικαίων εἶπεῖν ἐδέξασεν, ἡττήθημεν οὐδ' ἀδι-
 3 καεῖν ἐδόξαμεν, ἀλλὰ πάντων κρατοῦμεν καὶ περὶ-132
 3 εσμεν τῷ λόγῳ. ἄρ' οὖν διὰ τοῦτ' ἐκείνῳ φαύλως
 ἔχει τὰ πράγματα, ἢ τῇ πόλει καλῶς; πολλοῦ γε καὶ
 δεῖ· ἐπειδὴν γὰρ ὁ μὲν λαβὼν μετὰ ταῦτα βαδίζει τὰ
 ὅπλα, πᾶσιν τοῖς οὖσιν [ἐτοιμῶς] κινδυνεύσων, ἡμεῖς
 δὲ καθώμεσθ' εἰρηκότες τὰ δίκαια, οἱ δ' ἀκηκοότες,
 εἰκότως οἶμαι τοὺς λόγους τᾶρρα παρέρχεται, καὶ προσ-
 ἔχουσιν ἅπαντες οὐχ οἷς εἶπομέν ποθ' ἡμεῖς δικαίοις
 ἢ νῦν ἂν εἵπομεν, ἀλλ' οἷς ποιοῦμεν. ἔστιν δὲ ταῦτα
 — οὐδένα τῶν ἀδικουμένων σφάζειν δυνάμενα· οὐδὲν
 4 γὰρ δεῖ πλείω περὶ αὐτῶν λέγειν. τοιγάρτοι διεστη-
 κότες εἰς δύο ταῦτα τῶν ἐν ταῖς πόλεσι, τῶν μὲν εἰς
 τὸ μήτ' ἄρχειν βίᾳ βούλεσθαι μηδενὸς μήτε δουλεύειν
 ἄλλῳ, ἀλλ' ἐν ἐλευθερίᾳ καὶ νόμοις ἐξ ἴσου πολιτεύε-
 σθαι, τῶν δ' εἰς τὸ ἄρχειν μὲν τῶν πολιτῶν ἐπιθυμεῖν,
 ἐτέρῳ δ' ὑπακούειν, δι' ὅτου ποτ' ἂν οἴωνται τοῦτο
 δυνήσεσθαι ποιῆσαι, οἱ τῆς ἐκείνου προαιρέσεως, οἱ
 τυραννίδων καὶ δυναστειῶν ἐπιθυμοῦντες, κεκρατήκασι
 πανταχοῦ, καὶ πόλις δημοκρατουμένη βεβαίως οὐκ οἶδ'
 5 εἰ τίς ἐστὶ τῶν πασῶν λοιπὴ πλὴν ἡ ἡμετέρα. καὶ

κεκρατήκασιν οἱ δι' ἐκείνου τὰς πολιτείας ποιούμενοι
 πᾶσιν, ὅσοις πράγματα πράττεται, πρῶτῳ μὲν πάντων
 καὶ μεγίστῳ τῷ τοῖς βουλομένοις χρήματα λαμβάνειν
 ἔχειν τὸν δῶσονθ' ὑπὲρ αὐτῶν, δευτέρῳ δὲ καὶ οὐδὲν
 ἐλάττονι τούτου, τῷ δύνامي τὴν καταστρεψομένην τοὺς
 ἐναντιουμένους αὐτοῖς ἐν οἷς ἂν αἰτήσωσι χρόνοις πα-
 6 ρεῖναι. ἡμεῖς δ' οὐ μόνον τούτοις ὑπολειπόμεθ' ὧ
 ἄνδρες Ἀθηναῖοι, ἀλλ' οὐδ' ἀνεγερθῆναι δυνάμεθα,
 ἀλλὰ μανδραγόραν πεπωκόσιν ἢ τι φάρμακον ἄλλοι¹³³
 [τοιούτον] εἰκόκαμεν ἀνθρώποις· εἴτ', οἶμαι, (δεῖ γάρ,
 ὥς ἐγὼ κρίνω, λέγειν τάληθῇ) οὕτω διαβεβλήμεθα καὶ
 καταπεφρονήμεθ' ἐκ τούτων, ὥστε τῶν ἐν αὐτῷ τῷ
 κινδυνεύειν ὄντων, οἱ μὲν ὑπὲρ τῆς ἡγεμονίας ἡμῖν
 ἀντιλέγουσιν, οἱ δ' ὑπὲρ τοῦ ποῦ συνεδρεύσουσι,
 τινὲς δὲ καθ' αὐτοὺς ἀμύνεσθαι μᾶλλον ἢ μεθ' ἡμῶν
 ἐγνώκασιν.

7 Τοῦ χάριν δὴ ταῦτα λέγω καὶ διεξέρχομαι; οὐ
 γὰρ ἀπεχθάνεσθαι μὰ τὸν Δία καὶ πάντας θεοὺς προ-
 αιροῦμαι. ἴν' ὑμῶν ἕκαστος ὧ ἄνδρες Ἀθηναῖοι τοῦτο
 γνῶ καὶ ἴδῃ, ὅτι ἢ καθ' ἡμέραν ῥαστώνῃ καὶ ῥαθυμία,
 ὥσπερ τοῖς ἰδίοις βίοις, οὕτω καὶ ταῖς πόλεσιν, οὐκ
 ἐφ' ἐκάστου τῶν ἀμελουμένων ποιεῖ τὴν αἰσθησιν εὐ-
 θέως, ἀλλ' ἐπὶ τῷ κεφαλαίῳ τῶν πραγμάτων ἀπαντᾷ.
 8 ὁρᾶτε Σέρριον καὶ Δορίσκον· ταῦτα γὰρ πρῶτον ὠλι-
 γωρήθη μετὰ τὴν εἰρήνην, ἃ πολλοῖς ὑμῶν οὐδὲ γνώριμ'
 ἐστὶν ἴσως. ταῦτα μέντοι ἐαθέντα καὶ παροφθέντα,
 ἀπώλεσε Θράκην καὶ Κερσοβλέπτην, σύμμαχον ὄνθ'
 ὑμῶν. πάλιν ταῦτ' ἀμελούμεν' ἰδὼν καὶ οὐδεμιᾶς βοη-
 θείας τυγχάνοντα, κατέσκαπτε Πορθμόν, καὶ τυραννίδ'
 ἀπαντικρὺ τῆς Ἀττικῆς ἐπετείχισεν ὑμῖν ἐν τῇ Εὐβοίᾳ.
 9 ταύτης ὀλιγωρουμένης, Μέγαρ' ἤλω παρὰ μικρόν. οὐδὲν

- ἐφρουτίσας· οὐδ' ἐπεστράφητ' οὐδὲ τούτων, οὐδ' ἐνε-
δείξασθε τοῦθ' ὅτι οὐκ ἐπιτρέψετε ταῦτα ποιεῖν αὐτῷ.
Ἀντρώνας ἐπρίατο, καὶ μετ' οὐ πολὺν χρόνον τὰ ἐν
10 Ὠρεῶ πρόγραμματ' εἰλήφει. πολλὰ δὲ καὶ παραλείπω,
Φερὰς, τὴν ἐπ' Ἀμβρακίαν ὁδὸν, τὰς ἐν Ἑλιδι σφαγὰς,
ἄλλα μυρία· οὐ γὰρ ἔν' ἐξαριθμῆσθαι τοὺς βεβια-134
σμένους καὶ τοὺς ἡδικημένους ὑπὸ Φιλίππου, ταῦτα
διεξηλθόν, ἀλλ' ἵνα τοῦθ' ὑμῖν δείξω, ὅτι οὐ στήσεται
πάντας ἀνθρώπους ἀδικῶν, τὰ δ' ὑφ' αὐτῷ ποιούμενος
Φίλιππος, εἰ μὴ τις αὐτὸν κωλύσει.
- 11 Εἰσὶν δέ τινες, οἳ πρὶν ἀκοῦσαι τοὺς ὑπὲρ τῶν
πραγμάτων λόγους, εὐθέως εἰώθασιν ἐρωτᾶν „τί οὖν
χρὴ ποιεῖν;“ οὐχ ἔν' ἀκούσαντες ποιήσωσι (χρησιμώ-
τατοι γὰρ ἂν ἦσαν ἀπάντων), ἀλλ' ἵνα τοῦ λέγοντος
ἀπαλλαγῶσιν. δεῖ δ' ὅμως εἰπεῖν ὅ τι χρὴ ποιεῖν.
πρῶτον μὲν ὧ ἄνδρες Ἀθηναῖοι τοῦτο παρ' ὑμῖν αὐτοῖς
βεβαίως γινῶναι, ὅτι τῇ πόλει Φίλιππος πολεμεῖ καὶ
τὴν εἰρήνην λέλυκεν, καὶ κακόνους μὲν ἔστι καὶ ἐχθρὸς
ὅλη τῇ πόλει καὶ τῷ τῆς πόλεως ἐδάφει, προσθήσω
δὲ καὶ τοῖς ἐν τῇ πόλει θεοῖς, οἵπερ αὐτὸν ἐξολέσειαν,
οὐδενὶ μέντοι μᾶλλον ἢ τῇ πολιτείᾳ πολεμεῖ, οὐδ'
ἐπιβουλεύει καὶ σκοπεῖ μᾶλλον οὐδὲν τῶν πάντων, ἢ
12 πῶς ταύτην καταλύσει. καὶ τοῦτ' ἐξ ἀνάγκης τρόπον
τινὰ νῦν γε δὴ ποιεῖ. λογίξεσθε γάρ. ἄρχειν βούλεται,
τούτου δ' ἀνταγωνιστὰς μόνους ὑπείληφ' ὑμᾶς. ἀδικεῖ
πολὺν ἤδη χρόνον, καὶ τοῦτ' αὐτὸς ἄριστα σύννοιδεν
αὐτῷ· οἷς γὰρ οὗσιν ὑμετέροις ἔχει, τούτοις ἅπαντα
τᾶλλα [βεβαίως] κέκτηται· εἰ γὰρ Ἀμφίπολιν καὶ Πο-
τείδαιαν προεῖτο, οὐδ' ἂν οἴκοι μένειν [ἀσφαλῶς] ἡδύ-
13 νατο. ἀμφοτέρ' οὖν οἶδε, καὶ αὐτὸν ὑμῖν ἐπιβουλεύ-
οντα, καὶ ὑμᾶς αἰσθανομένους· εὖ φρονεῖν δ' ὑμᾶς

ὑπολαμβάνων, μισεῖν αὐτὸν ἡγεῖται. πρὸς δὲ τούτοις
 τοσούτοις οὖσιν οἶδεν ἀκριβῶς ὅτι, οὐδ' ἂν ἀπάντων
 τῶν ἄλλων γένηται κύριος, οὐδὲν ἔστ' αὐτῷ βεβαίως¹³⁵
 ἔχειν, ἕως ἂν ὑμεῖς δημοκρατῆσθε, ἀλλ' ἂν ποτε συμβῇ
 τι πταῖσμα (πολλὰ δ' ἂν γένοιτ' ἀνθρώπῳ), ἥξει πάντα
¹⁴ τὰ συμβεβιασμένα καὶ καταφεύξεται πρὸς ὑμᾶς· ἐστὲ
 γὰρ ὑμεῖς οὐκ αὐτοὶ πλεονεκτῆσαι καὶ κατασχεῖν ἀρχὴν
 εὖ πεφυκότες, ἀλλ' ἕτερον λαβεῖν κωλύσαι καὶ ἔχοντ'
 ἀφελέσθαι, καὶ ὅλως ἐνοχλῆσαι τοῖς ἀρχεῖν βουλομέ-
 νοις καὶ πάντας ἀνθρώπους εἰς ἐλευθερίαν ἐξελέσθαι
 [δεινοί]. οὐκ οὖν βούλεται τοῖς αὐτοῦ καιροῖς τὴν παρ'
 ὑμῶν ἐλευθερίαν ἐφεδρεύειν, οὐ κακῶς οὐδ' ἀργῶς
¹⁵ ταῦτα λογιζόμενος. πρῶτον μὲν δὴ τοῦτο δεῖ, ἐχθρὸν
 ὑπειληφέναι τῆς πολιτείας καὶ τῆς δημοκρατίας ἀδιάλ-
 λακτον ἐκείνον, δεύτερον δ' εἰδέναι σαφῶς, ὅτι πάνθ'
 ὅσα πραγματεύεται καὶ κατασκευάζεται νῦν, ἐπὶ τὴν
 ἡμετέραν πόλιν παρασκευάζεται. οὐ γὰρ οὕτως εὐήθης
 [ἐστὶν] οὐδεὶς, ὥσθ' ὑπολαμβάνειν τὸν Φίλιππον, τῶν
 μὲν ἐν Θράκῃ κακῶν (τί γὰρ ἄλλο τις εἶπεν Δρογγίλου
 καὶ Καβύλην καὶ Μάστειραν καὶ ἃ νῦν φασιν αὐτὸν
 ἔχειν) τούτων μὲν ἐπιθυμεῖν καὶ ὑπὲρ τοῦ ταῦτα λαβεῖν
 καὶ πόρους καὶ χεიმῶνας καὶ τοὺς ἐσχάτους κινδύνους
¹⁶ ὑπομένειν, τῶν δ' Ἀθηναίων λιμένων καὶ νεωρίων καὶ
 τριήρων καὶ τόπου καὶ δόξης, ὧν μὴτ' ἐκείνῳ μὴτ'
 ἄλλῳ γένοιτο μηδενὶ χειρωσαμένῳ τὴν πόλιν τὴν ἡμε-
 τέραν κυριεῦσαι, οὐκ ἐπιθυμεῖν, ἀλλὰ ταῦτα μὲν ὑμᾶς
 ἔασειν ἔχειν, ὑπὲρ δὲ τῶν μελινῶν καὶ τῶν ὀλυρῶν
 τῶν ἐν τοῖς Θρακίοις σιροῖς ἐν τῷ βαράθρῳ χειμάζειν.
¹⁷ οὐκ ἔστι ταῦτα, ἀλλὰ κάκεῖν' ὑπὲρ τοῦ τούτων γενέ-¹³⁶
 σθαι κύριος καὶ τᾶλλα πάντα πραγματεύεται. ταῦτα
 τοίνυν ἕκαστον εἰδότα καὶ γινώσκοντα παρ' αὐτῷ,

δεῖ μὰ Δί' οὐ γράψαι κελεύειν πόλεμον τὸν τὰ βέλτιστ'
 ἐπὶ πᾶσι δικαίοις συμβουλευόντα· τοῦτο μὲν γὰρ ἔστι
 λαβεῖν ὅτῳ πολεμήσετε βουλομένων, οὐχ ἂ τῇ πόλει
 18 συμφέρει πράττειν. ὁρᾶτε γάρ. εἰ δι' ἃ πρῶτα παρε-
 σπόνδῃσε Φίλιππος ἢ δεύτερ' ἢ τρίτα (πολλὰ γὰρ ἔστιν
 ἐφεξῆς) ἔγραψέ τις αὐτῷ πολεμεῖν, ὁ δ' ὁμοίως ὥσπερ
 νῦν, οὐ γράφοντος οὐδενὸς [ὑμῶν] πόλεμον, Καρδια-
 νοῖς ἐβοήθει, οὐκ ἂν ἀνηροπασμένος ἦν ὁ γράψας, καὶ
 διὰ τοῦτον πάντες ἡτιῶντο Καρδιανοῖς βεβοηθηκέναι;
 19 μὴ τοίνυν ζητεῖτε, ὄντιν' ἀνθ' ὧν Φίλιππος ἐξαμαρ-
 τάνει, μισήσετε, καὶ τοῖς παρ' ἐκείνου μισθαρνοῦσι
 διασπάσασθαι παραβαλεῖτε· μὴδ' αὐτοῖς χειροτονή-
 σαντες πόλεμον, βούλεσθε παρ' αὐτοῖς ἐρίζειν, εἰ δέον
 ἢ μὴ δέον ὑμᾶς τοῦτο πεποιηκέναι· ἀλλ' ὃν ἐκεῖνος
 πολεμεῖ τρόπον, τοῦτον μιμεῖσθε, τοῖς μὲν ἀμυνομένοις
 ἤδη χρήματα καὶ τᾶλλ' ὅσων δέονται διδόντες, αὐτοὶ
 δ' εἰσφέροντες ὧ ἄνδρες Ἀθηναῖοι καὶ κατασκευαζό-
 μενοι στράτευμα, τριήρεις ταχείας, ἵππους, ἵππαγωγούς,
 20 τᾶλλ' ὅσ' εἰς πόλεμον· ἐπεὶ νῦν γε γέλως ἔσθ' ὥς
 χρώμεθα τοῖς πράγμασι, καὶ Φίλιππον δ' αὐτὸν οὐδὲν
 ἂν ἄλλ' οἶμαι μὰ τοὺς θεοὺς εὖξασθαι ποιεῖν τὴν
 πόλιν, ἢ ταῦτα· ὑστερίζετ', ἀναλίσκετε· ὅτῳ παραδώ-
 σετε [τὰ πράγματα] ζητεῖτε, δυσχεραίνετε· ἀλλήλους
 αἰτιᾶσθε. ἀφ' οὗ δὲ ταῦτα γίνεται, ἐγὼ διδάξω, καὶ
 21 πῶς παύσεται λέξω. οὐδὲν πάποτ' ὧ ἄνδρες Ἀθη-137
 ναῖοι τῶν πραγμάτων ἐξ ἀρχῆς ἐνεστήσασθ' οὐδὲ κατε-
 σκεύασθ' ὁρθῶς, ἀλλὰ τὸ συμβαῖνον ἀεὶ διώκετε, εἴτ'
 ἐπειδὴν ὑστερίσητε παύεσθε· ἕτερον πάλιν ἂν συμβῇ
 22 τι παρασκευάζεσθε [καὶ θορυβεῖσθε]. τὸ δ' οὐχ οὕτως
 ἔχει· οὐκ ἔστι βοηθείαις χρωμένους οὐδὲν τῶν δεόν-
 των ποτὲ προᾶξαι, ἀλλὰ κατασκευάσαντας δεῖ δύναμιν,

- καὶ τροφήν ταύτῃ πορίσαντας καὶ ταμίας καὶ δημο-
σίους, καὶ ὅπως ἐνὶ τὴν τῶν χρημάτων φυλακὴν ἀκρι-
βεστάτην γενέσθαι, οὕτω ποιήσαντας, τὸν μὲν τῶν
χρημάτων λόγον παρὰ τούτων λαμβάνειν, τὸν δὲ τῶν
ἔργων παρὰ τοῦ στρατηγοῦ, καὶ μηδεμίαν πρόφασιν
τοῦ πλεῖν ἄλλοσ' ἢ πράττειν ἄλλο τι τῷ στρατηγῷ
23 καταλείπειν. ἂν οὕτω ποιήσητε καὶ τόθ' ἔλησθ' ὥς
ἀληθῶς ἄγειν εἰρήνην δικαίαν, μένειν ἐπὶ τοῦ τόπου
Φίλιππον ἀναγκάσετε, ἢ πολεμήσετ' ἐξ ἴσου· καὶ ἴσως
ἂν ἴσως, ὥσπερ νῦν ὑμεῖς πυνθάνεσθε, τί ποιεῖ Φί-
λιππος καὶ ποῖ πορεύεται, οὕτως ἂν ἐκεῖνος φρον-
τίσαι, ποῖ ποθ' ἢ τῆς πόλεως ἀπῆρκεν δύνამις καὶ
ποῦ φανήσεται.
- 24 Εἰ δέ τω δοκεῖ ταῦτα καὶ δαπάνης πολλῆς καὶ
πόνων [πολλῶν] καὶ πραγματείας [εἶναι], καὶ μάλ'
ὀρθῶς δοκεῖ· ἀλλ' ἐὰν λογίσηται τὰ τῇ πόλει μετὰ
ταῦτα γενησόμενα, ἐὰν ταῦτα μὴ θέλῃ, εὗρήσει λυσι-
τελοῦν τὸ ἐκόντας ποιεῖν τὰ δέοντα. εἰ μὲν γὰρ ἐστί
τις ἐγγυητής — θεῶν, οὐ γὰρ ἀνθρώπων γ' οὐδεὶς
ἂν γένοιτ' ἀξιόχρεως τηλικούτου πράγματος — ὥς, ἐὰν
ἄγῃθ' ἡσυχίαν καὶ πάντα πρόησθε, οὐκ ἐπ' αὐτοὺς ὑμᾶς¹³⁸
- 25 τελευτῶν ἐκεῖνος ἥξει, αἰσχροὺν μὲν νῆ τὸν Δία καὶ πάν-
τας θεοὺς καὶ ἀνάξιον ὑμῶν καὶ τῶν ὑπαρχόντων τῇ
πόλει καὶ πεπραγμένων τοῖς προγόνοις, τῆς ἰδίας ῥα-
θυμίας [ένεκα] τοὺς ἄλλους ἅπαντας Ἑλλήνας εἰς δου-
λείαν προέσθαι, καὶ τεθνάναι μᾶλλον ἂν ἢ ταῦτ' εἰρη-
26 κέναι βουλοίμην· οὐ μὲν ἄλλ' εἴ τις ἄλλος λέγει καὶ
ὑμᾶς πείθει, ἔστω, μὴ ἀμύνεσθ', ἅπαντα πρόεσθε. εἰ
δὲ μήτε τοῦτο δοκεῖ, τοῦναντίον τε προῖσμεν ἅπαντες
ὅτι, ὅσῳ ἂν πλειόνων ἐάσωμεν ἐκεῖνον γενέσθαι κύριον,
τοσούτῳ χαλεπωτέρῳ καὶ ἰσχυροτέρῳ χρησόμεθ' ἐχθρῷ,

ποῖ ἀναδυνόμεθ', ἢ τί μέλλομεν; ἢ πότ' ὦ ἄνδρες Ἀθη-
 ναῖοι τὰ δέοντα ποιεῖν ἐθελήσομεν; ὅταν νῆ Δί' ἀναγ-
 27 καῖον ᾗ. ἀλλ' ἦν μὲν ἄν τις ἐλευθέρων ἀνθρώπων
 ἀνάγκην εἴποι, οὐ μόνον ἤδη πάρεστιν, ἀλλὰ καὶ πάλαι
 παρελήλυθε, τὴν δὲ τῶν δούλων ἀπεύχεσθαι δήπου
 μὴ γενέσθαι δεῖ. διαφέρει δὲ τί; ὅτι ἐστὶν ἐλευθέρω
 μὲν [ἀνθρώπῳ μεγίστῃ] ἀνάγκη ἢ ὑπὲρ τῶν γιγνομένων
 αἰσχύνη, καὶ μείζω ταύτης οὐκ οἶδ' ἦντιν' ἂν εἴποι
 τις· δούλῳ δὲ πληγαὶ χῶ τοῦ σώματος αἰκισμός, ἃ
 μήτε γένοιτ' οὔτε λέγειν ἄξιον.

28 Τὸ μὲν τοίνυν ὦ ἄνδρες Ἀθηναῖοι πρὸς τὰ τοι-
 αῦτ' ὀκνηρῶς διακεῖσθαι, ἃ δεῖ τοῖς σώμασι καὶ ταῖς
 οὐσίαις λητουργῆσαι [ἐκαστον], ἐστὶ μὲν οὐκ ὀρθῶς
 ἔχον, οὐδὲ πολλοῦ δεῖ, οὐ μὴν ἀλλ' ἔχει τινὰ πρό-
 φασιν ὅμως· τὸ δὲ μὴδ' ὅσ' ἀκοῦσαι δεῖ μὴδ' ὅσα
 βουλευσασθαι προσήκει, μὴδὲ ταῦτ' ἐθέλειν [ἀκούειν],
 29 τοῦτ' ἤδη πᾶσαν ἐπιδέχεται κατηγορίαν. ὑμεῖς τοίνυν¹³⁹
 οὐκ ἀκούειν, πρὶν ἂν ὥσπερ νῦν αὐτὰ παρῇ τὰ πρά-
 γματα, οὐχὶ βουλευέσθαι περὶ οὐδενὸς εἰώθαι· ἐφ'
 ἡσυχίας, ἀλλ' ὅταν μὲν ἐκεῖνος παρασκευάζηται, ἀμε-
 λήσαντες τοῦ ποιεῖν ταῦτό καὶ ἀντιπαρασκευάζεσθαι,
 ῥαθυμεῖτε, καὶ ἂν τι λέγῃ τις ἐκβάλλετε, ἐπειδὴν δ'
 ἀπολωλὸς ἢ πολιορκούμενόν τι πύθῃσθε, ἀκροᾶσθε καὶ
 30 παρασκευάζεσθε. ἦν δ' ἀκηκοέναι μὲν καὶ βεβουλευ-
 σθαι τότε καιρός, ὅθ' ὑμεῖς οὐκ ἠθέλετε, πράττειν δὲ
 καὶ χρῆσθαι τοῖς παρεσκευασμένοις νῦν, ἡνίκ' ἀκούετε.
 τοιγαροῦν ἐκ τῶν τοιούτων ἐθῶν μόνοι τῶν πάντων
 ἀνθρώπων ὑμεῖς τοῖς ἄλλοις τοῦναντίον ποιεῖτε· οἱ μὲν
 γὰρ ἄλλοι πρὸ τῶν πραγμάτων εἰώθασι χρῆσθαι τῷ
 βουλευέσθαι, ὑμεῖς δὲ μετὰ τὰ πράγματα.

31 Ὁ δὲ λοιπὸν ἐστὶ, καὶ πάλαι μὲν ἔδει, διαφεύγει

δ' οὐδὲ νῦν, τοῦτ' ἐρῶ. οὐδενὸς τῶν πάντων οὕτως
 ὥς χρημάτων δεῖ τῇ πόλει πρὸς τὰ νῦν ἐπιόντα πρά-
 γματα. συμβέβηκε δ' εὐτυχήματ' αὐτόματα, οἷς ἂν
 χρησώμεθ' ὀρθῶς, ἴσως ἂν γένοιτο [τὰ δέοντα]. πρῶτον
 μὲν γὰρ οἷς βασιλεὺς πιστεύει καὶ εὐεργέτας ὑπέιληφεν
 32 ἑαυτοῦ, οὔτοι μισοῦσι καὶ πολεμοῦσι Φιλίππῳ. ἔπειθ'
 ὁ πράττων καὶ συνειδὼς ἅπανθ' ἃ Φίλιππος κατὰ βα-
 σιλέως παρασκευάζεται, οὗτος ἀνάσπαστος γέγονε, καὶ
 πάσας τὰς πράξεις βασιλεὺς οὐχ ἡμῶν κατηγοροῦντων
 ἀκούσεται, οὐς ὑπὲρ τοῦ συμφέροντος ἂν ἡγήσαιο τοῦ
 ἰδίου λέγειν, ἀλλὰ τοῦ πράξαντος αὐτοῦ καὶ διοικοῦν-
 τος, ὥστ' εἶναι πιστάς, καὶ λοιπὸν λόγον εἶναι τοῖς 140
 παρ' ἡμῶν πρέσβεσιν, ὃν βασιλεὺς ἥδιστ' ἂν ἀκούσαι,
 33 ὥς τὸν ἀμφοτέρους ἀδικοῦντα κοινῇ τιμωρήσασθαι δεῖ,
 καὶ ὅτι πολὺ τῷ βασιλεῖ φοβερώτερός ἐσθ' ὁ Φίλιπ-
 πος, ἂν προτέροις ἡμῖν ἐπιθῇται· εἰ γὰρ ἐγκαταλειπό-
 μενοί τι πεισώμεθ' ἡμεῖς, ἀδεῶς ἐπ' ἐκεῖνον [ἤδη]
 πορεύσεται. ὑπὲρ δὲ τούτων οἶμαι δεῖν πρεσβείαν ἐκ-
 πέμπειν, ἣτις τῷ βασιλεῖ διαλέξεται, καὶ τὴν ἀβελτερίαν
 ἀποθέσθαι, δι' ἣν πολλάκις ἡλαττώθητε, „ὁ δὲ βάρ-
 βαρος, καὶ ὁ κοινὸς ἅπασιν ἐχθρός“, καὶ πάντα τὰ
 34 τοιαῦτα. ἐγὼ γὰρ ὅταν τιν' ἴδω, τὸν μὲν ἐν Σούσοις
 καὶ Ἑρβατάνοις δεδοικότα καὶ κακόνουν εἶναι τῇ πόλει
 φάσκοντα, ὃς καὶ πρότερον συνεπηνώρθωσε τὰ τῆς
 πόλεως πράγματα καὶ νῦν ἐπηγγέλλετο (εἰ δὲ μὴ ἐδέ-
 χεσθ' ὑμεῖς, ἀλλ' ἀπεψηφίζεσθε, οὐ τὰ κείνου γ' αἵτια),
 ὑπὲρ δὲ τοῦ ἐπὶ ταῖς θύραις [ἐγγὺς] οὕτως [ἐν μέσῃ
 τῇ Ἑλλάδι ἀύξανομένου] ληστοῦ τῶν Ἑλλήνων ἄλλο
 τι [λέγοντα], θαυμάζω, καὶ δέδοικα τοῦτον, ὅστις ἂν
 ἦ ποτ', ἐγωγε, ἐπειδὴ οὐχ οὗτος Φίλιππον.
 35 Ἔστι τοίνυν πρᾶγμα καὶ ἄλλο, ὃ λυμαίνεται τὴν

πόλιν, ὑπὸ βλασφημίας ἀδίκου καὶ λόγων οὐ προση-
 κόντων διαβεβλημένον, εἴτα τοῖς μηδὲν τῶν ἐν τῇ πο-
 λιτείᾳ δικαίων βουλομένοις ποιεῖν πρόφασιν παρέχει·
 καὶ πάντων, ὅσ' ἐκλείπει, δέον παρὰ του γίνεσθαι,
 ἐπὶ τοῦθ' εὐρῆσετε τὴν αἰτίαν ἀναφερομένην. περὶ οὗ
 36 πάνυ μὲν φοβοῦμαι, οὐ μὴν ἀλλ' ἐρῶ· οἶμαι γὰρ ἔξιν
 καὶ ὑπὲρ τῶν ἀπόρων τὰ δίκαι' ἐπὶ τῷ συμφέροντι
 τῆς πόλεως εἰπεῖν πρὸς τοὺς εὐπόρους, καὶ ὑπὲρ τῶν
 κεκτημένων τὰς οὐσίας πρὸς τοὺς ἐπιδεεῖς. εἰ ἀνέ-141
 λοιμεν ἐκ μέσου καὶ τὰς βλασφημίας, ἃς ἐπὶ τῷ θεω-
 ρικῷ ποιοῦνται τινες οὐχὶ δικαίως, καὶ τὸν φόβον, ὥς
 οὐ στήσεται τοῦτ' ἄνευ μεγάλου τινὸς κακοῦ, οὐδὲν
 ἂν εἰς τὰ πράγματα μεῖζον εἰσενεγκαίμεθα, οὐδ' ὅ τι
 37 κοινῇ μᾶλλον ὅλην ἂν ἐπιρρώσειε τὴν πόλιν. οὕτως δὲ
 δὲ σκοπεῖτε· ἐρῶ δ' ὑπὲρ τῶν ἐν χρεῖα δοκούντων
 εἶναι προτέρων. ἦν ποτ' οὐ πάλαι παρ' ὑμῖν, ὅτ' οὐ
 προσῆει τῇ πόλει τάλανθ' ὑπὲρ τριάκοντα καὶ ἑκατόν·
 καὶ οὐδεὶς τῶν τριηραρχεῖν δυναμένων οὐδὲ τῶν εἰσ-
 φέρειν, ὅστις οὐκ ἡξίου τὰ καθήκοντ' ἐφ' ἑαυτὸν ποιεῖν,
 ὅτι χρήματ' οὐ περιῆν, ἀλλὰ καὶ τριήρεις ἔπλεον καὶ
 38 χρήματ' ἐγίγνετο καὶ πάντ' ἐποιοῦμεν τὰ δέοντα. μετὰ
 ταῦθ' ἡ τύχη, καλῶς ποιοῦσα, πολλὰ πεποίηκε τὰ
 κοινά, καὶ τετρακόσι' ἀντὶ τῶν ἑκατὸν ταλάντων προσ-
 ἔρχεται, οὐδενὸς οὐδὲν ζημιουμένου τῶν τὰς οὐσίας
 ἐχόντων, ἀλλὰ καὶ προσλαμβάνοντος· οἱ γὰρ εὐποροὶ
 πάντες ἔρχονται μεθέξοντες τούτου, καὶ καλῶς ποιοῦσιν.
 39 τί οὖν μαθόντες τοῦτ' ὀνειδίζομεν ἀλλήλοις, καὶ προ-
 φάσει χρώμεθα τοῦ μηδὲν ποιεῖν, πλὴν εἰ τῇ παρὰ
 τῆς τύχης βοηθείᾳ γεγонуῖα τοῖς ἀπόροις φθονοῦμεν;
 40 οὐς οὔτ' ἂν αἰτιασαίμην ἔγωγε, οὔτ' ἀξιῶ. οὐδὲ γὰρ
 ἐν ταῖς ἰδίαις οἰκίαις ὁρῶ τὸν ἐν ἡλικίᾳ πρὸς τοὺς

πρεσβυτέρους οὕτω διακείμενον, οὐδ' οὕτως ἀγνώμον'
 οὐδ' ἄτοπον τῶν ὄντων οὐδένα, ὥστ', εἰ μὴ ποιήσουσιν
 ἅπαντες ὅς' αὐτός, οὐ φάσκοντα ποιήσῃν οὐδὲν οὐδ'
 αὐτόν· καὶ γὰρ ἂν τοῖς τῆς κακώσεως εἴη νόμοις οὕτω
 γ' ἔνοχος· δεῖ γὰρ οἶμαι τοῖς γονεῦσι τὸν ὠρισμένον¹⁴²
 ἐξ ἀμφοτέρων ἔρανον, καὶ παρὰ τῆς φύσεως καὶ
 παρὰ τοῦ νόμου, δικαίως φέρειν καὶ ἐκόνθ' ὑποτελεῖν.
 41 ὥσπερ τοίνυν ἐνὸς ἡμῶν ἐκάστου τίς ἐστι γονεύς, οὕτω
 συμπάσης τῆς πόλεως κοινούς δεῖ τοὺς γονέας τοὺς
 σύμπαντας ἡγεῖσθαι, καὶ προσήκειν τούτους οὐχ ὅπως
 ὦν ἡ πόλις δίδωσ' ἀφελέσθαι τι, ἀλλ' εἰ καὶ μηδὲν ἦν
 τούτων, ἄλλοθεν σκοπεῖν ὅπως μηδενὸς ὄντες ἐνδεεῖς
 42 περιοφθήσονται. τοὺς μὲν τοίνυν εὐπόρους ταύτῃ χρω-
 μένους τῇ γνώμῃ, οὐ μόνον ἡγοῦμαι τὰ δίκαι' ἂν
 ποιεῖν, ἀλλὰ καὶ τὰ λυσιτελεῖ· τὸ γὰρ τῶν ἀναγκαίων
 τιν' ἀποστερεῖν κοινῇ, κακόνους ἐστὶ ποιεῖν πολλοὺς
 ἀνθρώπους τοῖς πράγμασι· τοῖς δ' ἐν ἐνδείᾳ, δι' ὃ
 δυσχεραίνουσι τὸ πρᾶγμ' οἱ τὰς οὐσίας ἔχοντες καὶ
 κατηγοροῦσι δικαίως, τοῦτ' ἀφελεῖν ἂν συμβουλεύσαιμι.
 43 δίδειμι δ' ὥσπερ ἄρτι, τὸν αὐτὸν τρόπον καὶ ὑπὲρ τῶν
 εὐπόρων, οὐ κατοκνήσας εἰπεῖν τάληθῃ. ἐμοὶ γὰρ
 οὐδεὶς οὕτως ἄθλιος οὐδ' ὥμους εἶναι δοκεῖ τὴν γνώ-
 μην, οὐκουν Ἀθηναίων γε, ὥστε λυπεῖσθαι ταῦτα
 λαμβάνοντας ὁρῶν τοὺς ἀπόρους καὶ τῶν ἀναγκαίων
 44 ἐνδεεῖς ὄντας. ἀλλὰ ποῦ συντρίβεται τὸ πρᾶγμα καὶ
 ποῦ δυσχεραίνεται; ὅταν τὰπὸ τῶν κοινῶν ἔθος ἐπὶ
 τὰ ἴδια μεταβιβάζοντας ὁρῶσί τινας, καὶ μέγαν μὲν
 ὄντα παρ' ὑμῖν εὐθέως τὸν λέγοντα, ἀθάνατον δ' ἔνεκ'
 ἀσφαλείας, ἑτέραν δὲ τὴν κρύβδην ψῆφον τοῦ φανε-
 45 ρῶς θορύβου. ταῦτ' ἀπιστίαν, ταῦτ' ὀργὴν ἔχει. δεῖ
 γὰρ ὧ ἄνδρες Ἀθηναῖοι δικαίως ἀλλήλοις τῆς πολι-

τείας κοινωνεῖν, τοὺς μὲν εὐπόρους, εἰς μὲν τὸν βίον¹⁴³ τὰ ἑαυτῶν [ἀσφαλῶς] ἔχειν νομίζοντας καὶ ὑπὲρ τούτων μὴ δεδοικότας, εἰς δὲ τοὺς κινδύνους κοῖν' ὑπὲρ τῆς σωτηρίας ὄντα τῇ πατρίδι [παρέχοντας], τοὺς δὲ λοιπούς, τὰ μὲν κοινὰ κοινὰ νομίζοντας καὶ μετέχοντας τὸ μέρος, τὰ δ' ἑκάστου [ἴδια] τοῦ κεκτημένου. οὕτω καὶ μικρὰ μεγάλη πόλις γίνεται καὶ μεγάλη σῶζεται. ὥς μὲν οὖν εἴποι τις ἄν, ἃ παρ' ἑκατέρων εἶναι δεῖ, ταῦτ' ἴσως ἐστίν· ὥς δὲ καὶ γένοιτ' ἄν, [ἐν] νόμῳ διορθώσασθαι δεῖ.

- 46 Τῶν δὲ παρόντων πραγμάτων καὶ τῆς ταραχῆς πολλὰ πόρρωθεν ἐστὶ τὰ αἷτια· ἃ εἰ βουλομένοις ὑμῖν ἀκούειν ἐστίν, ἐθέλω λέγειν. ἐξέστητ' ὦ ἄνδρες Ἀθηναῖοι τῆς ὑποθέσεως, ἐφ' ἧς ὑμεῖς οἱ πρόγονοι κατέλιπον, καὶ τὸ μὲν προῖστασθαι τῶν Ἑλλήνων καὶ δύναμιν συνεστηκυῖαν ἔχοντας πᾶσι τοῖς ἀδικουμένοις βοηθεῖν, περιεργον ἐπέισθητ' εἶναι καὶ μάταιον ἀνάλωμ' ὑπὸ τῶν ταῦτα πολιτευομένων, τὸ δ' ἐν ἡσυχίᾳ διάγειν καὶ μηδὲν τῶν δεόντων πράττειν, ἀλλὰ προῖεμένους καθ' ἓν ἑκάστον πάνθ' ἑτέρους ἔασαι λαβεῖν, θραυμαστὴν εὐδαιμονίαν καὶ πολλὴν ἀσφάλειαν ἔχειν
- 47 ὥρεσθε. ἐκ δὲ τούτων παρελθὼν ἐπὶ τὴν τάξιν ἐφ' ἧς ὑμῖν τετάχθαι προσῆκε ἕτερος, οὗτος εὐδαίμων καὶ μέγας καὶ πολλῶν κύριος γέγονεν, εἰκότως· πράγμα γὰρ ἔντιμον καὶ μέγα καὶ λαμπρόν, καὶ περὶ οὗ πάντα τὸν χρόνον αἱ μέγιστα τῶν πόλεων πρὸς αὐτὰς διεφέροντο, Λακεδαιμονίων μὲν ἡτυχηκότων, Θηβαίων δ' ἀσχόλων διὰ τὸν Φωικὸν πόλεμον γενομένων, ἡμῶν
- 48 δ' ἀμελούντων, ἔρημον ἀνείλετο. τοιγάρτοι τὸ μὲν φο-¹⁴⁴βεῖσθαι τοῖς ἄλλοις, τὸ δὲ συμμάχους πολλοὺς ἔχειν καὶ δύναμιν μεγάλην ἐκείνῳ περιέγρονε, καὶ τοσαῦτα

πράγματα καὶ τοιαῦτ' ἤδη περιέστηκε τοὺς Ἑλληνας
ἅπαντας, ὥστε μὴδ' ὅ τι χροὴ συμβουλεύειν εὖπορον εἶναι.

- 49 Ὅντων δ' ὃ ἄνδρες Ἀθηναῖοι τῶν παρόντων
πραγμάτων πᾶσιν, ὡς ἐγὼ κρίνω, φοβεῶν, οὐδένες
ἐν μείζονι κινδύνῳ τῶν πάντων εἰσὶν ὑμῶν, οὐ μόνον
τῷ μάλισθ' ὑμῖν ἐπιβουλεύειν Φίλιππον, ἀλλὰ καὶ τῷ
πάντων ἀργότατ' αὐτοὶ διακεῖσθαι. εἰ τοίνυν τὸ τῶν
ὠνίων πλῆθος ὁρῶντες [καὶ τὴν εὐετηρίαν τὴν κατὰ
τὴν ἀγοράν], τούτοις κεκήλησθε, ὡς ἐν οὐδενὶ δεινῷ
τῆς πόλεως οὔσης, οὔτε προσηκόντως οὔτ' ὁρθῶς τὸ
50 πρᾶγμα κρίνετε· ἀγορὰν μὲν γὰρ ἂν τις καὶ πανήγυριν
ἐκ τούτων ἢ φαύλως ἢ καλῶς παρεσκευάσθαι κρίνοι·
πόλιν δ' ἣν ὑπείληφεν, ὅς ἂν τῶν Ἑλλήνων ἄρχειν
ἀεὶ βούληται, μόνην ἂν ἐναντιωθῆναι καὶ τῆς πάντων
ἐλευθερίας προστῆναι, οὐ μὰ Δί' ἐκ τῶν ὠνίων, εἰ
καλῶς ἔχει, δοκιμάζειν δεῖ, ἀλλ' εἰ συμμαχῶν εὐνοίᾳ
πιστεύει, εἰ τοῖς ὅπλοις ἰσχύει, ταῦθ' ὑπὲρ τῆς πόλεως
δεῖ σκοπεῖν· ἃ σφαλερῶς ὑμῖν καὶ οὐδαμῶς [ἅπαντα]
51 καλῶς ἔχει. γνοίητε δ' ἂν, εἰ σκέψαισθ' ἐκείνως. πότε
μάλιστα ἐν ταραχῇ τὰ τῶν Ἑλλήνων γέγονεν πρά-
γματα; οὐδένα γὰρ χρόνον ἄλλον ἢ τὸν νυνὶ παρόντ'
οὐδ' ἂν εἷς εἴποι. τὸν μὲν γὰρ ἄλλον ἅπαντ' εἰς δύο
ταῦτα διήρητο τὰ τῶν Ἑλλήνων, Λακεδαιμονίους καὶ
ἡμᾶς, τῶν δ' ἄλλων [Ἑλλήνων] οἱ μὲν ἡμῖν, οἱ δ' ἐκεί-
νοις ὑπήκουον. βασιλεὺς δὲ καθ' αὐτὸν [μὲν] ὁμοίως
ἅπασιν ἄπιστος ἦν, τοῖς δὲ κρατουμένοις τῷ πολέμῳ¹⁴⁵
προσλαμβάνων, ἄχρὶ οὗ τοῖς ἑτέροις ἐξ ἴσου ποιήσαι,
διεπιστεύετο, ἔπειτ' οὐχ ἥττον αὐτὸν ἐμίσουν οὕς
52 σώσειε τῶν ὑπαρχόντων ἐχθρῶν ἐξ ἀρχῆς. νῦν δὲ
πρῶτον μὲν βασιλεὺς ἅπασιν τοῖς Ἑλλησιν οἰκείως ἔχει,
καὶ πάντων ἥκιστα δὴ ἡμῖν, ἂν τι μὴ νῦν ἐπανορθω-

σώμεθα· ἔπειτα προστασίαι πολλάι καὶ πανταχόθεν
 γίνονται, καὶ τοῦ πρωτεύειν ἀντιποιοῦνται μὲν πάντες,
 ἀφεστᾶσι δ' ἔργῳ, καὶ φθονοῦσιν καὶ ἀπιστοῦσιν αὐτοῖς,
 οὐχ οἷς ἔδει, καὶ γέγονασι καθ' αὐτοὺς ἕκαστοι, Ἀρ-
 γεῖοι Θηβαῖοι Λακεδαιμόνιοι Κορίνθιοι Ἀρκάδες ἡμεῖς.
 53 ἀλλ' ὅμως εἰς τοσαῦτα μέρη καὶ τοσαύτας δυναστείας
 διηρημένων [τῶν Ἑλληνικῶν πραγμάτων], εἰ δεῖ τᾶ-
 ληθῇ μετὰ παρρησίας εἰπεῖν, τὰ παρ' οὐδέσι τούτων
 ἀρχεῖα καὶ βουλευτήρι' ἐρημότερ' ἂν τις ἴδοι τῶν Ἑλ-
 ληνικῶν πραγμάτων, ἢ τὰ παρ' ἡμῖν, εἰκότως· οὔτε
 γὰρ φιλῶν οὔτε πιστεύων οὔτε φοβούμενος οὐδεὶς ἡμῖν
 54 διαλέγεται. αἴτιον δὲ τούτων οὐχ ἓν ᾧ ἄνδρες Ἀθη-
 ναῖοι (ῥᾶδιον γὰρ ἂν ἦν ὑμῖν μεταθεῖναι), ἀλλὰ πολλὰ
 καὶ παντοδᾶπ' ἐκ παντὸς ἡμαρτημένα τοῦ χρόνου, ὧν
 τὸ καθ' ἕκαστον ἔασας, εἰς ὃ πάντα τείνει λέξω, δεη-
 θεῖς ὑμῶν, ἂν λέγω τᾶληθῇ μετὰ παρρησίας, μηδὲν
 ἀχθεσθῆναι. πέπραται τὰ συμφέροντ' ἐφ' ἑκάστου τῶν
 καιρῶν, καὶ μετειλήφατε ὑμεῖς μὲν τὴν σχολὴν καὶ
 τὴν ἡσυχίαν, ὑφ' ὧν κεκηλημένοι τοῖς ἀδικοῦσιν οὐ
 55 πικρῶς ἔχετε, ἕτεροι δὲ τὰς τιμὰς ἔχουσιν. καὶ τὰ μὲν
 περὶ τᾶλλ' οὐκ ἄξιον ἐξετάσαι νῦν· ἀλλ' ἐπειδὴν τι146
 τῶν πρὸς Φίλιππον ἐμπέσῃ, εὐθύς ἀναστὰς τις λέγει,
 ὥς οὐ δεῖ ληρεῖν οὐδὲ γράφειν πόλεμον, παραθεῖς
 εὐθέως ἑξῆς τὸ τὴν εἰρήνην ἄγειν ὥς ἀγαθόν, καὶ τὸ
 τρέφειν δύναμιν μεγάλην ὥς χαλεπόν, καὶ „διαρπάζειν
 τινὲς τὰ χρήματα βούλονται“, καὶ ἄλλους λόγους ὥς
 56 οἷόν τ' ἀληθεστάτους λέγουσιν. ἀλλὰ δεῖ δήπου, τὴν
 μὲν εἰρήνην οὐχ ὑμᾶς πείθειν, οἱ πεπεισμένοι κάθη-
 σθε, ἀλλὰ τὸν τὰ τοῦ πολέμου πράττοντα· ἂν γὰρ
 ἐκεῖνος πεισθῇ, τὰ γ' ἀφ' ὑμῶν ὑπάρχει· νομίζειν δ'
 εἶναι χαλεπά, οὐχ ὅς' ἂν εἰς σωτηρίαν δαπανῶμεν,

ἀλλ' ἃ πεισόμεθα, ἂν μὴ ταῦτ' ἐθέλωμεν ποιεῖν, καὶ
 τὸ „διαρπασθήσεται τὰ χρήματα“ τῷ φυλακὴν εὐρεῖν
 δι' ἧς σωθήσεται κωλύειν, οὐχὶ τῷ τοῦ συμφέροντος
 57 ἀφεστάναι. καίτοι ἔγωγ' ἀγανακτῶ καὶ τοῦτο, εἰ τὰ μὲν
 χρήματα λυπεῖ τινὰς ὑμῶν εἰ διαρπασθήσεται, ἃ καὶ
 φυλάττειν καὶ κολάζειν τοὺς ἀδικοῦντας ἐφ' ὑμῖν ἐστι,
 τὴν δ' Ἑλλάδα πᾶσαν οὕτωςι Φίλιππος ἐφεξῆς ἀρπά-
 58 ζων, οὐ λυπεῖ, καὶ ταῦτ' ἐφ' ὑμᾶς ἀρπάζων. τί ποτ'
 οὖν ὧ ἄνδρες Ἀθηναῖοι, τὸν μὲν οὕτω φανερώς ἀδι-
 κοῦντα, [καὶ] πόλεις καταλαμβάνοντα, οὐδεὶς πώποτε
 τούτων εἶπεν ὥς [ἀδικεῖ καὶ] πόλεμον ποιεῖ, τοὺς δὲ
 μὴ ἵπτιρέπειν μηδὲ προῖεσθαι ταῦτα συμβουλεύοντας,
 τούτους πόλεμον ποιεῖν φασίν; ὅτι τὴν αἰτίαν τῶν ἐκ
 τοῦ πολέμου συμβησομένων δυσχερῶν (ἀνάγκη γὰρ
 ἀνάγκη πολλὰ λυπηρὰ ἐκ τοῦ πολέμου γίνεσθαι) τοῖς
 ὑπὲρ ὑμῶν τὰ βέλτιστα λέγειν εἰθισμένοις ἀναθεῖναι
 59 βούλονται. ἡγοῦνται γάρ, ἂν μὲν ὑμεῖς ὁμοθυμαδὸν 147
 ἐκ μιᾶς γνώμης Φίλιππον ἀμύνησθε, κακείνου κρατή-
 σειν ὑμᾶς καὶ αὐτοῖς οὐκέτ' ἔσεσθαι μισθαρνεῖν, ἂν
 δ' ἀπὸ τῶν πρώτων θορύβων αἰτιασάμενοί τινες πρὸς
 τὸ κρίνειν τράπησθε, αὐτοὶ μὲν τούτων κατηγοροῦντες
 ἀμφοτέρ' ἔξιν, καὶ παρ' ὑμῖν εὐδοκιμήσειν καὶ παρ'
 ἐκείνου χρήματα λήψεσθαι, ὑμᾶς δ' ὑπὲρ ὧν δεῖ παρὰ
 τούτων δίκην λαβεῖν, παρὰ τῶν ὑπὲρ ὑμῶν εἰρηκό-
 60 των λήψεσθαι. αἶ μὲν ἐλπίδες [αἶ τούτων] αὗται
 καὶ τὸ κατασκεύασμα τὸ τῶν αἰτιῶν, ὥς ἄρα βούλου-
 ταί τινες πόλεμον ποιῆσαι. ἐγὼ δ' οἶδ' ὅτι οὐ γρά-
 ψαντος Ἀθηναίων οὐδενὸς πόλεμον, πολλὰ Φίλιππος
 ἔχει τῶν τῆς πόλεως, καὶ νῦν εἰς Καρδίαν πέπομφε
 βοήθειαν. εἰ μέντοι βουλόμεθ' ἡμεῖς μὴ προσποιεῖ-
 σθαι πολεμεῖν ἡμῖν ἐκεῖνον, ἀνοητότατος πάντων ἂν

εἴη, εἰ τοῦτ' ἐξελέγχοι· ὅταν γὰρ οἱ ἀδικούμενοι ἀρνῶν-
 61 ται, τί τῷ ἀδικοῦντι προσήκει; ἀλλ' ἐπειδὴν ἐπ' αὐτοὺς
 ἡμᾶς ἴη, τί φήσομεν; ἐκεῖνος μὲν γὰρ οὐ πολεμεῖν,
 ὥσπερ οὐδ' Ὀρεΐταις, στρατιωτῶν ὄντων ἐν τῇ χώρᾳ,
 οὐδὲ Φεραίοις πρότερον, πρὸς τὰ τείχη προσβάλλων,
 οὐδ' Ὀλυνθίοις ἐξ ἀρχῆς, ἕως ἐν αὐτῇ τῇ χώρᾳ τὸ
 στράτευμα παρῆν ἔχων. ἢ καὶ τότε τοὺς ἀμύνεσθαι
 κελεύοντας πόλεμον ποιεῖν φήσομεν; οὐκοῦν ὑπόλοιπον
 62 δουλεύειν· οὐδὲ γὰρ ἄλλο γ' οὐδὲν ἐνι. καὶ μὴν οὐχ
 ὑπὲρ τῶν ἴσων ὑμῖν καὶ τοῖς ἄλλοις ἔσθ' ὁ κίνδυνος·
 οὐ γὰρ ὑφ' αὐτῷ ποιήσασθαι τὴν πόλιν βούλεται Φί-
 λιππος [ὑμῶν, οὐ], ἀλλ' ὅλως ἀνελεῖν. οἶδεν γὰρ ἀκρι-
 βῶς ὅτι δουλεύειν μὲν ὑμεῖς οὐτ' ἐθελήσετε, οὐτ' ἂν 148
 ἐθελήσητ' ἐπιστήσεσθε (ἄρχειν γὰρ εἰώθατε), πρά-
 γματα δ' αὐτῷ παρασχεῖν, ἂν καιρὸν λάβητε, πλείω
 τῶν ἄλλων ἀνθρώπων ἀπάντων δυνήσεσθε. διὰ ταῦθ'
 63 ὑμῶν οὐχὶ φείσεται, εἴπερ ἐγκρατὴς γενήσεται. ὥς οὖν
 ὑπὲρ τῶν ἐσχάτων ἐσομένου τοῦ ἀγῶνος, οὕτω προσήκει
 γιγνώσκειν, καὶ τοὺς πεπρακότας αὐτοὺς ἐκείνῳ μι-
 σεῖν κάποτυμπανίσαι· οὐ γὰρ ἔστιν οὐκ ἔστι τῶν ἔξω
 τῆς πόλεως ἐχθρῶν κρατῆσαι, πρὶν ἂν τοὺς ἐν αὐτῇ
 τῇ πόλει κολάσητ' ἐχθρούς, ἀλλ' ἀνάγκη τούτοις ὥσπερ
 64 προβόλοις προσπταίοντας ὑστερίζειν ἐκείνων. πόθεν
 οἶεσθε νῦν αὐτὸν ὑβρίζειν ὑμᾶς (οὐδὲν γὰρ ἄλλ' ἔμοιγε
 δοκεῖ ποιεῖν ἢ τοῦτο) καὶ τοὺς μὲν ἄλλους εὖ ποι-
 οῦντ', εἰ μηδὲν ἄλλ', ἐξαπατᾶν, ὑμῖν δ' ἀπειλεῖν ἤδη;
 οἶον Θετταλοὺς πολλὰ δοὺς ὑπηγάγετ' εἰς τὴν νῦν
 παροῦσαν δουλείαν· οὐδ' ἂν εἰπεῖν δύναιτ' οὐδεὶς ὅσα
 τοὺς ταλαιπώρους Ὀλυνθίους πρότερον δοὺς Ποτεΐ-
 δαιαν ἐξηπάτησε καὶ πόλλ' ἕτερα· Θηβαίους τὰ νῦν
 ὑπάγει τὴν Βοιωτίαν αὐτοῖς παραδοὺς καὶ ἀπαλλάξας

65 πολέμου πολλοῦ καὶ χαλεποῦ· ὥστε καρπωσάμενοί τιν'
 ἕκαστοι τούτων πλεονεξίαν, οἱ μὲν ἤδη πεπόνθασιν, ἃ
 δὴ πεπόνθασιν, οἱ δ' ὅταν ποτὲ συμβῇ πείδονται. ὑμεῖς
 δ' ὦν μὲν ἀπεστερεῖσθε σιωπῶ· ἀλλ' ἐν αὐτῷ τῷ τὴν
 εἰρήνην ποιήσασθαι, πόσ' ἐξηπάτησθε, πόσων ἀπεστε-
 ρησθε. οὐχὶ Φωκέας, οὐ Πύλας, οὐχὶ τὰπὶ Θράκης,
 Δορίσκον, Σέρριον, τὸν Κερσοβλέπτην αὐτόν; οὐ νῦν
 66 τὴν Καρδιανῶν ἔχει καὶ ὁμολογεῖ; τί ποτ' οὖν ἐκείνως¹⁴⁹
 τοῖς ἄλλοις καὶ ὑμῖν οὐ τὸν αὐτὸν τρόπον προσφέρει-
 ται; ὅτι ἐν μόνῃ τῶν πασῶν πόλεων τῇ ὑμετέρᾳ, ἅδει'
 ὑπὲρ τῶν ἐχθρῶν λέγειν δέδοται, καὶ λαβόντα χρήματ'
 αὐτὸν ἀσφαλές ἐστι λέγειν παρ' ὑμῖν, κἂν ἀφηρημένοι
 67 τὰ ὑμέτερ' αὐτῶν ᾗτε. οὐκ ᾗν ἀσφαλές λέγειν ἐν
 Ὀλύνθῳ τὰ Φιλίππου, μὴ σὺν εὖ πεπονθότων τῶν
 πολλῶν Ὀλυνθίων τῷ Ποτείδαιαν καρποῦσθαι· οὐκ ᾗν
 ἀσφαλές λέγειν ἐν Θετταλίᾳ, μὴ σὺν εὖ πεπονθότος
 τοῦ πλήθους τοῦ Θετταλῶν τῷ τοὺς τυράννους ἐκ-
 βαλεῖν Φίλιππον αὐτοῖς καὶ τὴν Πυλαίαν ἀποδοῦναι·
 οὐκ ᾗν ἐν Θήβαις ἀσφαλές, πρὶν τὴν Βοιωτίαν ἀπέ-
 68 δωκε καὶ τοὺς Φωκέας ἀνεῖλεν. ἀλλ' Ἀθήνησιν, οὐ
 μόνον Ἀμφίπολιν καὶ τὴν Καρδιανῶν χώραν ἀπεστε-
 ρηκότος Φιλίππου, ἀλλὰ καὶ κατασκευάζοντος ὑμῖν
 ἐπιτείχισμα τὴν Εὐβοίαν καὶ νῦν ἐπὶ Βυζάντιον πα-
 ριόντος, ἀσφαλές ἐστι λέγειν ὑπὲρ Φιλίππου. καὶ γάρ
 τοι τούτων μὲν ἐκ πτωχῶν ἔνιοι ταχὺ πλούσιοι γίννον-
 ται, καὶ ἐξ ἀνωνύμων καὶ ἀδόξων ἔνδοξοι καὶ γνώρι-
 μοι, ὑμεῖς δὲ τούναντίον, ἐκ μὲν ἐνδόξων ἄδοξοι, ἐκ δ'
 69 εὐπόρων ἄποροι· πόλεως γὰρ ἔγωγε πλοῦτον ἡγοῦμαι
 συμμάχους, πίστιν, εὐνοίαν, ὧν πάντων ἔσθ' ὑμεῖς
 ἄποροι. ἐκ δὲ τοῦ τούτων ὀλιγώρως ἔχειν καὶ ἔαν
 [τοῦτον τὸν τρόπον] φέρεσθαι, ὁ μὲν εὐδαίμων καὶ

μέγας καὶ φοβερός πᾶσιν Ἑλλησι καὶ βαρβάροις, ὑμεῖς
 δ' ἔρημοι καὶ ταπεινοί, τῇ κατὰ τὴν ἀγορὰν εὐετηρία
 λαμπροί, τῇ δ' ὧν προσῆκε παρασκευῇ καταγέλαστοι.
 70 οὐ τὸν αὐτὸν δὲ τρόπον περὶ θ' ὑμῶν καὶ περὶ αὐτῶν 150
 ἐνίους τῶν λεγόντων ὁρῶ βουλευομένους· ὑμᾶς μὲν
 γὰρ ἡσυχίαν ἄγειν φασὶ δεῖν, κἄν τις ὑμᾶς ἀδικῇ,
 αὐτοὶ δ' οὐ δύνανται παρ' ὑμῖν ἡσυχίαν ἄγειν οὐδε-
 νὸς αὐτοὺς ἀδικοῦντος. καίτοι λοιδορίας εἴ τις χωρὶς
 ἔροιτ' „εἰπέ μοι, τί δὴ γινώσκων ἀκριβῶς Ἀριστό-
 μηδες (οὐδεὶς γὰρ τὰ τοιαῦτ' ἀγνοεῖ), τὸν μὲν τῶν
 ἰδιωτῶν βίον ἀσφαλῆ καὶ ἀπράγμονα κἀκίνδυνον
 ὄντα, τὸν δὲ τῶν πολιτευομένων φιλαίτιον καὶ σφα-
 λερὸν καὶ καθ' ἐκάστην ἡμέραν ἀγώνων καὶ κακῶν
 μεστόν, οὐ τὸν ἡσύχιον, ἀλλὰ τὸν ἐν τοῖς κινδύνοις
 71 αἰρῇ;“ τί ἂν εἴποις; εἰ γὰρ ὁ βέλτιστον ἂν εἶπεῖν ἔχοις,
 τοῦτό σοι δοίημεν ἀληθὲς λέγειν, ὥς ὑπὲρ φιλοτιμίας
 καὶ δόξης ταῦτα πάντα ποιεῖς, θαυμάζω τί δήποτε
 στυγρῶ μὲν ὑπὲρ τούτων ἅπαντα ποιητέον εἶναι νομίζεις
 καὶ πονητέον καὶ κινδυνευτέον, τῇ πόλει δὲ προέσθαι
 ταῦτα μετὰ ῥαθυμίας συμβουλεύεις. οὐ γὰρ ἐκεῖνό γ'
 ἂν εἴποις, ὥς σὲ μὲν ἐν τῇ πόλει δεῖ τινὰ φαίνεσθαι,
 τὴν πόλιν δ' ἐν τοῖς Ἑλλησι μηδενὸς ἀξίαν εἶναι.
 72 καὶ μὴν οὐδ' ἐκεῖνό γ' ὁρῶ, ὥς τῇ πόλει μὲν ἀσφαλὲς
 τὸ τὰ αὐτῆς πράττειν, σοὶ δὲ κίνδυνος, εἰ μηδὲν τῶν
 ἄλλων πλέον περιεργάσει, ἀλλὰ τοῦναντίον, σοὶ μὲν ἐξ
 ὧν ἐργάξῃ καὶ περιεργάξῃ τοὺς ἐσχάτους ὄντας κινδύ-
 73 νους, τῇ πόλει δ' ἐκ τῆς ἡσυχίας. ἀλλὰ νῆ Δία παπ-
 πῶά σοι καὶ πατρῶά δόξ' ὑπάρχει, ἣν αἰσχρόν ἐστ' ἐν
 σοὶ καταλῦσαι· τῇ πόλει δ' ὑπῆρξεν ἀνώνυμα καὶ φαῦλα
 τὰ τῶν προγόνων. ἀλλ' οὐδὲ τοῦθ' οὕτως ἔχει· σοὶ 151
 μὲν γὰρ ἦν κλέπτῃς ὁ πατήρ, εἶπερ ἦν ὁμοίος σοί, τῇ

πόλει δ' ἡμῶν οὓς πάντες ἴσασιν οἱ Ἕλληνες ἐκ τῶν
 74 μεγίστων κινδύνων [σεσωσμένοι]. ἀλλὰ γὰρ οὐκ ἴσως
 οὐδὲ πολιτικῶς ἔνιοι τὰ καθ' αὐτοὺς καὶ τὰ κατ' αὐτὴν
 πολιτεύονται· ποῦ γὰρ [ἐστίν] ἴσον τούτων μὲν τινας
 ἐκ τοῦ δεσμωτηρίου προϊόντας ἑαυτοὺς ἀγνοεῖν, τὴν
 πόλιν δ', ἣ προειστήκει τῶν Ἑλλήνων τέως καὶ τὸ
 πρωτεῖον εἶχε, νῦν ἐν ἀδοξίᾳ πάσῃ καὶ ταπεινότητι
 καθεστάναι;

75 Πολλὰ τοίνυν ἔχων ἔτι καὶ περὶ πολλῶν εἰπεῖν
 παύσομαι· καὶ γὰρ οὐ λόγων ἐνδεία μοι δοκεῖ τὰ πρά-
 γματ' οὔτε νῦν οὔτ' ἄλλοτε πώποτε φεύλως ἔχειν, ἀλλ'
 ὅταν πάντ' ἀκούσαντες ὑμεῖς τὰ δέοντα, καὶ ὁμογνώ-
 μονες ὥς ὀρθῶς λέγεται γενόμενοι, τῶν λυμαίνεσθαι
 καὶ διαστρέφειν ταῦτα βουλομένων ἐξ ἴσου κάθησθ'
 ἀκροώμενοι, οὐκ ἀγνοοῦντες αὐτούς (ἴστε γὰρ εὐθὺς
 ἰδόντες ἀκριβῶς, τίς μισθοῦ λέγει καὶ ὑπὲρ Φιλίππου
 πολιτεύεται, καὶ τίς ὥς ἀληθῶς ὑπὲρ τῶν βελτίστων),
 ἀλλ' ἵν' αἰτιασάμενοι τούτους καὶ τὸ πρᾶγμ' εἰς γέλωτα
 καὶ λοιδορίαν ἐμβαλόντες, μηδὲν αὐτοὶ τῶν δεόντων
 76 ποιῇτε. ταῦτ' ἐστὶ τάληθῃ, μετὰ πάσης παρρησίας, ἀπλῶς
 εὐνοίᾳ τὰ βέλτιστ' εἰρημένα, οὐ κολακείᾳ βλάβης καὶ ἀπάτης
 λόγος μεστός, ἀργύριον τῷ λέγοντι ποιήσων, τὰ δὲ πράγματα
 τῆς πόλεως τοῖς ἐχθροῖς ἐγχειριῶν. ἢ οὖν πανστέον τού-
 των τῶν ἐθῶν, ἢ μηδέν' αἰτιατέον τοῦ πάντα φεύ-
 λως ἔχειν, ἢ ὑμᾶς αὐτούς.

XI.

ΠΡΟΣ ΤΗΝ ΕΠΙΣΤΟΛΗΝ ΤΗΝ ΦΙΛΙΠΠΟΥ.¹⁵²

ΤΠΟΘΕΣΙΣ.

Ὁ Φίλιππος πρὸς τοὺς Ἀθηναίους πέπομφεν ἐπιστολήν, κατηγορῶν αὐτῶν καὶ πόλεμον προκηρύττων ἄντικρυς. οὐκέτ' οὖν ὁ ῥήτωρ πείθει τοὺς Ἀθηναίους πολεμεῖν (ἀνάγκη γάρ), ἀλλὰ θαρσύνει πρὸς τὸν κίνδυνον, εὐκαθαίρετον λέγων τὸν Μακεδόνα.

Ὅτι μὲν ὧ ἄνδρες Ἀθηναῖοι Φίλιππος οὐκ ἐποίησατο τὴν εἰρήνην πρὸς ὑμᾶς, ἀλλ' ἀνεβάλετο τὸν πόλεμον, πᾶσιν ὑμῖν φανερὸν γέγονεν· ἐπειδὴ γὰρ Φαρσαλίοις Ἄλωνα παρέδωκεν καὶ τὰ περὶ Φωκέας διωκήσατο καὶ τὴν Θράκην κατεστρέψατο πᾶσαν· αἰτίας οὐκ οὔσας πλασάμενος καὶ προφάσεις ἀδίκους ἐξευρών, τῷ μὲν ἔργῳ πάλαι πολεμεῖ πρὸς τὴν πόλιν, τῷ δὲ λόγῳ νῦν
 2 ὁμολογεῖ διὰ τῆς ἐπιστολῆς ἧς ἔπεμψεν. ὅτι δὲ χρὴ μὴτ' ὀρρωδεῖν ὑμᾶς τὴν ἐκείνου δύναμιν, μὴτ' ἀγεννώως ἀντιταχθῆναι πρὸς αὐτόν, ἀλλὰ καὶ σώμασι καὶ χρήμασι καὶ ναυσὶ καὶ πᾶσιν ὥς ἀπλῶς εἰπεῖν ἀφειδῶς ὀρμῆσαι πρὸς τὸν πόλεμον, ἐγὼ πειράσομαι διδά-
 153 σκειν. πρῶτον μὲν γὰρ εἰκὸς ὧ ἄνδρες Ἀθηναῖοι, τοὺς θεοὺς μεγίστους ὑμῖν ὑπάρχειν συμμαχοὺς καὶ βοηθούς, ὧν ἐκεῖνος τὰς πίστεις ὑπεριδὼν καὶ τοὺς ὄρ-
 3 κους ὑπερβάς, λέλυκεν ἀδίκως τὴν εἰρήνην· ἐπειθ' οἷς πρότερον ἠϋξήθη, φευκακίζων αἰεὶ τινὰς καὶ μεγάλ' ἐπαγγελλόμενος εὐεργετήσειν, ταῦτα πάντα διεξελέλυθεν ἤδη, καὶ γινώσκεται μὲν ὑπὸ τῶν Περινθίων καὶ Βυζαντίων καὶ τῶν ἐκείνοις συμμαχοούντων, ὥς ἐπιθυμεῖ

προσενεχθῆναι τούτοις τὸν αὐτὸν τρόπον ὥνπερ Ὀλυν-
4 θίοις πρότερον, οὐκ ἄγνοεῖται δ' ὑπὸ Θετταλῶν, δεσπό-
ξιν ἀλλ' οὐχ ἡγεῖσθαι τῶν συμμάχων προαιρούμενος,
ὑποπτεύεται δ' ὑπὸ Θηβαίων, Νίκαιαν μὲν φρουρᾶ
κατέχων, εἰς δὲ τὴν ἀμφικτυονίαν εἰσδεδυκώς, τὰς δὲ
πρεσβείας τὰς ἐκ Πελοποννήσου πρὸς αὐτὸν ἄγων καὶ
τὴν ἐκείνων συμμαχίαν παραιρούμενος· ὥστε τῶν αὐτῶ
πρὸ τοῦ φίλων ὄντων, τοὺς μὲν νῦν πολεμεῖν ἀκα-
ταλλάκτως, τοὺς δὲ μηκέτι προθύμους εἶναι συναγω-
νιστάς, ἅπαντας δ' ὑφορᾶσθαι καὶ διαβεβλήσθαι πρὸς
5 αὐτόν. ἔτι τοίνυν (οὐδὲ γὰρ τοῦτ' ἔστι μικρόν) οἱ
κατὰ τὴν Ἀσίαν σατράπαι καθεστῶτες, ἔναγχος μὲν
ξένους [μισθοφόρους] εἰσπέμψαντες ἐκώλυσαν ἐκπολιορ-
κηθῆναι Πέρινθον, νῦν δὲ τῆς ἔχθρας αὐτοῖς ἐνεστῶ-
σης καὶ τοῦ κινδύνου πλησίον ὄντος, εἰ χειρωθήσεται
6 Βυζάντιον, οὐ μόνον αὐτοὶ προθύμως συμπολεμήσου-
σιν, ἀλλὰ καὶ βασιλέα Περσῶν χρήματα χορηγεῖν ἡμῖν
προτρέψονται, ὅς τοσοῦτον μὲν κέκτηται πλοῦτον, ὅσον
οὐδ' οἱ λοιποὶ πάντες, τηλικαύτην δ' ἔχει δῶμην πρὸς
τὰς ἐνθάδε πράξεις, ὥστε καὶ πρότερον, ἡνίκα Λακε-
δαιμονίοις ἐπολεμοῦμεν, ὁποτέροις πρόσθοιτο, τούτους¹⁵⁴
ἐποίει κρατεῖν τῶν ἐτέρων, καὶ νῦν μεθ' ἡμῶν γενό-
μενος ῥαδίως καταπολεμήσει τὴν Φιλίππου δύναμιν.
7 Πρὸς τοίνυν τούτοις τηλικούτοις οὔσιν, οὐκ ἐρῶ
μὲν ὥς οὐ διὰ τὴν εἰρήνην πολλὰ προείληφεν ἡμῶν
χωρία καὶ λιμένας καὶ τοιαῦθ' ἕτερα χρήσιμα πρὸς
πόλεμον, ὁρῶ δ' ὥς ὅταν μὲν ὑπ' εὐνοίας τὰ πρά-
γματα συνέχεται καὶ πᾶσι ταῦτ' ἀσφαλὲς τοῖς μετέ-
χουσι τῶν πολέμων, μένει τὰ συσταθέντα βεβαίως· ὅταν
δ' ἐξ ἐπιβουλῆς καὶ πλεονεξίας ἀπάτη καὶ βία κατέχη-
ται, καθάπερ ὑπὸ τούτου νῦν, μικρὰ πρόφασις καὶ τὸ

τυχὸν πταῖσμα ταχέως αὐτὰ διέσεισε καὶ κατέλυσεν.
 8 καὶ πολλάκις εὐρίσκω λογιζόμενος, οὐ μόνον ὧ ἄνδρες
 Ἀθηναῖοι τὰ συμμαχικὰ τῷ Φιλίππῳ πρὸς ὑποψίαν
 ἤκοντα καὶ δυσμένειαν, ἀλλὰ καὶ τὰ τῆς ἰδίας ἀρχῆς
 οὐ συνηρμοσμένα καλῶς οὐδ' οἰκείως οὐδ' ὥς οἴεται
 τις. ὅλως μὲν γὰρ ἡ Μακεδονικὴ δύναμις, ἐν μὲν προσ-
 θήκης μέρει ῥοπὴν ἔχει τινὰ καὶ χρῆσιν, αὕτη δὲ
 καθ' αὐτὴν ἀσθενὴς ἐστὶ καὶ πρὸς τηλικοῦτον ὄγκον
 9 πραγμάτων εὐκαταφρόνητος. ἔτι δ' αὐτὴν οὗτος τοῖς
 πολέμοις καὶ ταῖς στρατείαις καὶ πᾶσιν οἷς ἂν τις αὐτὸν
 μέγαν εἶναι νομίσειε, σφαλερωτέραν αὐτῷ πεποίηκεν.
 μὴ γὰρ οἶεσθ' ὧ ἄνδρες Ἀθηναῖοι, τοῖς αὐτοῖς χαίρειν
 Φίλιππον τε καὶ τοὺς ἀρχομένους, ἀλλ' ἐννοεῖσθ'
 ὥς ὁ μὲν ἐπιθυμεῖ δόξης, οἱ δ' ἀσφαλείας, καὶ τῷ
 μὲν οὐκ ἔστι τυχεῖν ταύτης ἀκινδύνως, οἱ δ' οὐδὲν
 δέονται, καταλείποντες οἴκοι τέκνα, γονεῖς, γυναῖκας,
 φθειρεσθαι καὶ καθ' ἐκάστην ἡμέραν κινδυνεύειν [ὑπὲρ
 10 αὐτῶν]. ὥστε τοὺς μὲν πολλοὺς τῶν Μακεδόνων ἐκ155
 τούτων ἂν τις ἴδοι πῶς διάκεινται πρὸς τὸν Φίλιππον·
 τοὺς δὲ περὶ αὐτὸν ὄντας ἐταίρους καὶ τοὺς τῶν ξένων
 ἡγεμόνας εὐρήσετε, δόξαν μὲν ἔχοντας ἐπ' ἀνδρείᾳ,
 περιδεῶς δὲ μᾶλλον τῶν ἀδόξων ζῶντας. τοῖς μὲν
 γὰρ ὁ πρὸς τοὺς πολεμίους μόνον ὑπάρχει κίνδυνος, οἱ
 δὲ τοὺς κόλακας καὶ τοὺς διαβάλλοντας αὐτοὺς μᾶλ-
 11 λον ἢ τὰς μάχας δεδίασι· κἀκεῖνοι μὲν μετὰ πάντων
 ἀγωνίζονται πρὸς τοὺς ἀντιταχθέντας, τοῖς δὲ καὶ τῶν
 ἐν τοῖς πολέμοις κακῶν οὐκ ἐλάχιστον μέρος μέτεστιν,
 καὶ χωρὶς ἰδίᾳ τὸν τρόπον τὸν τοῦ βασιλέως φοβεῖσθαι
 συμβέβηκεν. ἔτι δὲ τῶν μὲν πολλῶν εἰς ἀμάρτην τις,
 ζημίαν κατὰ τὴν ἀξίαν εἴληφεν· οἱ δ' ὅταν μέγιστα
 κατορθώσωσι, τότε μάλιστα σκορακίζονται καὶ προπη-

- 12 λακίζονται παρὰ τὸ προσῆκον. καὶ τούτοις οὐδ' ἂν εἷς εὖ φρονῶν ἀπιστήσειεν· οὕτω γὰρ φιλότιμον αὐτὸν εἶναί φασιν οἱ συνδιατρίψαντες, ὥστε βουλόμενον τὰ κάλλιστα τῶν ἔργων πάνθ' αὐτοῦ δοκεῖν εἶναι, μᾶλλον ἄχθεσθαι τῶν στρατηγῶν καὶ τῶν ἡγεμόνων τοῖς ἄξιον ἐπαίνου τι πράξασιν, ἢ τοῖς ὅλως ἀποτυχοῦσι.
- 13 πῶς οὖν, εἶπερ ἐστὶ ταῦτα τοιαῦτα, πιστῶς ἤδη πολὺν χρόνον αὐτῷ παραμένουσιν; ὅτι νῦν μὲν ὧ ἄνδρες Ἀθηναῖοι τὸ κατορθοῦν αὐτὸν ἐπισκοτεῖ πᾶσι τοῖς τοιούτοις· αἱ γὰρ εὐπραξίαι δεινὰ ἐσυγκρούσαι καὶ συσκιᾶσαι τὰς ἀμαρτίας τῶν ἀνθρώπων εἰσὶν· εἰ δέ τι πταίσει, τότε ἄκριβῶς διακαλυφθήσεται ταῦτα πάντα.
- 14 συμβαίνει γὰρ, ὥσπερ ἐν τοῖς σώμασιν ἡμῶν· ὅταν μὲν ἐρρωμένος ᾖ τις, οὐδὲν ἐπαισθάνεται τῶν καθ' ἑκάστα σαθρῶν, ἐπὰν δ' ἀρρωστήσῃ, πάντα κινεῖται,¹⁵⁶ καὶ ῥήγμα, καὶ στρέμμα, καὶ ἄλλο τι τῶν ὑπαρχόντων ᾗ μὴ τελέως ὑγιεινόν· οὕτω καὶ τῶν βασιλειῶν καὶ πασῶν τῶν δυναστειῶν, ἕως μὲν ἂν ἐν τοῖς πολέμοις κατορθῶσιν, ἀφανῇ τὰ κακὰ τοῖς πολλοῖς ἐστίν, ἐπὰν δὲ πταίσωσιν, ὃ νῦν παθεῖν εἰκὸς ἐκεῖνον μεῖζον φορτίον ἢ καθ' αὐτὸν αἰρόμενον, γίννεται φανερὰ τὰ δυσχερῆ πάντα τοῖς ἅπασιν.
- 15 Εἰ δέ τις ὑμῶν ὧ ἄνδρες Ἀθηναῖοι τὸν Φίλιππον ὄρῶν εὐτυχοῦντα, φοβερὸν εἶναι νομίζει καὶ δυσπολέμητον, σῶφρονος μὲν ἀνδρὸς χρῆται προνοίᾳ· μεγάλη γὰρ ῥοπή, μᾶλλον δ' ὅλον ἢ τύχην πρὸς ἅπαντα τὰ τῶν ἀνθρώπων πράγματα· κατὰ πολλοὺς μέντοι τρόπους ἔλοιτ' ἂν τις οὐχ ἥττον τὴν ἡμετέραν εὐτυχίαν,
- 16 ἢ τὴν ἐκείνου. παρὰ τε γὰρ τῶν προγόνων ἐκ πλείονος χρόνου παρειλήφαμεν τὴν εὐδαιμονίαν, οὐ τούτου μόνον, ἀλλὰ συνελόντι φράσαι πάντων τῶν ἐν Μακε-

- δονίᾳ βασιλευσάντων· ἀκκεῖνοι μὲν Ἀθηναίοις φόρους ἤνεγκαν, ἡ δ' ἡμετέρα πόλις οὐδενί πω τῶν ἀπάντων. ἔτι δὲ τοσούτῳ πλείους ἀφορμὰς αὐτοῦ πρὸς τὴν τῶν θεῶν εὐνοίαν ἔχομεν, ὅσῳ διατελοῦμεν εὐσεβέστερα
- 17 καὶ δικαιότερα πράττοντες. τί ποτ' οὖν ἐκεῖνος ἐν τῷ προτέρῳ πολέμῳ πλείῳ κατώρθωσεν ἡμῶν; ὅτι ὦ ἄνδρες Ἀθηναῖοι (παρρησιάζομαι γὰρ πρὸς ὑμᾶς) ὁ μὲν αὐτὸς στρατεύεται καὶ ταλαιπωρεῖ καὶ τοῖς κινδύνοις πάρεστιν, οὔτε καιρὸν παριεῖς οὔθ' ὥραν ἔτους παραλείπων οὐδεμίαν, ἡμεῖς δ' (εἰρήσεται γὰρ τὰ ληθές) οὐδὲν ποιοῦντες ἐνθάδε καθήμεθα, μέλλοντες αἰεὶ καὶ ψηφιζόμενοι καὶ πυνθανόμενοι κατὰ τὴν ἀγορὰν εἴ τι λέγεται νεώτερον. καίτοι τί γένοιτ' ἂν νεώτερον, ἢ¹⁵⁷ Μακεδῶν ἀνὴρ καταφρονῶν Ἀθηναίων, καὶ τολμῶν ἐπιστολὰς πέμπειν τοιαύτας, οἷας ἠκούσατε μικρῷ πρό-
- 18 τερον; καὶ τῷ μὲν ὑπάρχουσι μισθοφόροι στρατιῶται, καὶ νῆ Δία πρὸς τούτοις τῶν παρ' ἡμῖν ρητόρων τινές, οἱ τὰς παρ' ἐκείνου δωρεὰς οἷκαδε λαμβάνειν νομίζοντες, οὐκ αἰσχύνονται Φιλίππῳ ζῶντες, οὐδ' αἰσθάνονται πάντα καὶ τὰ τῆς πόλεως καὶ τὰ σφῶν αὐτῶν μικροῦ λήμματος πωλοῦντες. ἡμεῖς δ' οὔτε τῶν ἐκείνου πραγμάτων οὐδὲν στασιάζειν παρασκευάζομεν, οὔτε ξενοτροφεῖν ἐθέλομεν, οὔτε στρατεύεσθαι τολμῶμεν.
- 19 οὐκ οὖν ἐστὶν οὐδὲν δεινόν, εἴ τι πεπλεονέκτηκεν ἡμῶν κατὰ τὸν πρότερον πόλεμον, ἀλλὰ μᾶλλον εἰ μηδὲν ποιοῦντες ἡμεῖς ὦν προσήκει τοὺς πολεμοῦντας, νομίζομεν κρατήσειν τοῦ πάντα πράττοντος ἃ δεῖ τοὺς πλεονεκτῆσαι μέλλοντας.
- 20 Ὡν ὦ ἄνδρες Ἀθηναῖοι χρὴ λαβόντας εὐνοίαν, καὶ λογισαμένους ὥς οὐδ' ἐφ' ἡμῖν ἐστὶ τὸ φάσκειν ἄγειν εἰρήνην (ἥδη γὰρ ἐκεῖνος καὶ προηγόρευκε τὸν

πόλεμον καὶ τοῖς ἔργοις ἐξενήνοχε) μηδενὸς μὲν φεΐδε-
 σθαι μήτε τῶν δημοσίων μήτε τῶν ιδίων, στρατεύεσθαι
 δ', ἂν που καιρὸς ᾗ, προθύμως ἅπαντας, χρῆσθαι δὲ
 21 στρατηγοῖς ἀμείνοσιν ἢ πρότερον. μὴ γὰρ ὑπολάβη-
 τις ὑμῶν, δι' ὧν ἐγένετο τὰ πράγματα χεῖρω τὰ τῆς
 πόλεως, διὰ τούτων αὐτὰ πάλιν ἀναλήψεσθαι καὶ γε-
 νήσεσθαι βελτίω· μηδὲ νομίσητε ῥαθυμούντων ὑμῶν,
 ὥσπερ πρότερον, ἑτέρους ὑπὲρ τῶν ὑμετέρων ἀγωνιεῖ-
 σθαι προθύμως· ἀλλ' ἐννοεῖσθ' ὡς αἰσχρὸν ἐστὶ, τοὺς 158
 μὲν πατέρας ὑμῶν πολλοὺς πόνους καὶ μεγάλους κιν-
 22 δύνους ὑποστῆναι Λακεδαιμονίοις πολεμοῦντας, ὑμᾶς
 δὲ μὴδ' ὑπὲρ ὧν ἐκεῖνοι δικαίως κτησάμενοι παρέδο-
 σαν ὑμῖν, ἐθέλειν ἐρρωμένως ἀμύνεσθαι, ἀλλὰ τὸν
 μὲν ἐκ Μακεδονίας ὀρμώμενον οὕτως εἶναι φιλοκίν-
 δυνον, ὥσθ' ὑπὲρ τοῦ μείζω ποιῆσαι τὴν ἀρχὴν κατα-
 τετρῶσθαι πᾶν τὸ σῶμα τοῖς πολεμίοις μαχόμενον,
 Ἀθηναίους δ', οἷς πάτριόν ἐστι μηδενὸς ἀκούειν, ἅπαν-
 των δὲ κρατεῖν ἐν τοῖς πολέμοις, τούτους διὰ ῥαθυ-
 μίαν ἢ μαλακίαν ἐγκαταλείπειν τά τε τῶν προγόνων
 ἔργα καὶ τὰ συμφέροντα τῆς πατρίδος.
 23 Ἴνα δὲ μὴ μακρολογῶ, φημι χρῆναι παρεσκευά-
 σθαι μὲν πρὸς τὸν πόλεμον, παρακαλεῖν δὲ τοὺς Ἑλ-
 ληνas, μὴ λόγοις, ἀλλὰ τοῖς ἔργοις, πρὸς τὴν παρ'
 ἡμῶν συμμαχίαν· ὥς ἅπας μὲν ἐστὶ λόγος μάταιος
 πράξεων ἄμοιρος γενόμενος, τοσούτῳ δὲ μάλισθ' ὁ
 παρὰ τῆς ἡμετέρας πόλεως, ὅσῳ δοκοῦμεν αὐτῷ προ-
 χειρότατα χρῆσθαι τῶν ἄλλων Ἑλλήνων.

ΧΙΙ.

ΕΠΙΣΤΟΛΗ ΦΙΛΙΠΠΟΥ.

Φίλιππος Ἀθηναίων τῇ βουλῇ καὶ τῷ δήμῳ χαίρειν. Ἐπειδὴ πολλάκις μου πρέσβεις ἀποστείλαντος, ἵν' ἐμμείνωμεν τοῖς ὅρκοις καὶ ταῖς ὁμολογίαις, οὐδεμίαν ἐποιεῖσθ' ἐπιστροφὴν, ὥμην δεῖν πέμψαι πρὸς ὑμᾶς, ὑπὲρ ὧν ἀδικεῖσθαι νομίζω. μὴ θαυμάσητε δὲ τὸ μῆκος τῆς ἐπιστολῆς· πολλῶν γὰρ ὑπαρχόντων ἐγκλημάτων, ἀναγκαῖόν ἐστιν ὑπὲρ πάντων δηλῶσαι κα-159
θαρῶς.

- 2 Πρῶτον μὲν γὰρ Νικίου τοῦ κήρυκος ἀρπασθέντος ἐκ τῆς χώρας τῆς ἐμῆς, οὐχ ὅτι τοῖς παρανομοῦσιν ἐπετιμήσατε τὴν δίκην, ἀλλὰ τὸν ἀδικούμενον εἵρξατε δέκα μῆνας· ἃς δ' ἔφερε παρ' ἡμῶν ἐπιστολάς, ἀνέγνωτ' ἐπὶ τοῦ βήματος. ἔπειτα Θασίων ὑποδεχομένων τὰς Βυζαντίων τριήρεις καὶ τῶν ληστῶν τοὺς βουλομένους, οὐδὲν ἐφροντίζετε, τῶν συνθηκῶν διαρρήδην λεγου-
3 σῶν πολεμίους εἶναι τοὺς ταῦτα ποιοῦντας. ἔτι τοίνυν περὶ τοὺς αὐτοὺς χρόνους Διοπεΐθης ἐμβαλὼν εἰς τὴν χώραν, Κρωβύλην μὲν καὶ τὴν Τιρίστασιν ἐξηνδραποδίσατο, τὴν δὲ προσεχῇ Θράκην ἐπόρθησε, τέλος δ' εἰς τοῦτ' ἦλθε παρανομίας, ὥστ' Ἀμφίλοχον ὑπὲρ τῶν αἰχμαλώτων ἐλθόντα πρεσβευτήν, συλλαβὼν καὶ τὰς ἐσχάτας ἀνάγκας ἐπιθεῖς, ἀπελύτρωσε ταλάντων ἑννέα·
4 καὶ ταῦτα τῷ δήμῳ συνδοκοῦντ' ἐποίησεν. καίτοι τὸ παρανομεῖν εἰς κήρυκα καὶ πρέσβεις, τοῖς ἄλλοις τε πᾶσιν ἀσεβὲς εἶναι δοκεῖ καὶ μάλιστα ὑμῖν· Μεγαρέων γοῦν Ἀνθεμόκριτον ἀνελόντων, εἰς τοῦτ' ἐλήλυθεν ὁ

δῆμος, ὥστε μυστηρίων μὲν εἶργον αὐτούς, ὑπομνή-
 ματα δὲ τῆς ἀδικίας ἔστησαν ἀνδριάντα πρὸ τῶν πυλῶν.
 καίτοι πῶς οὐ δεινόν, ἐφ' οἷς παθόντες οὕτως ἐμισή-
 σατε τοὺς δράσαντας, νῦν αὐτοὺς φαίνεσθαι ποιοῦν-
 5 τας; Καλλίας τοίνυν ὁ παρ' ὑμῶν στρατηγός, τὰς μὲν
 πόλεις τὰς ἐν τῷ Παγασίτῃ κόλπῳ κατοικουμένας ἔλα-
 βεν ἀπάσας, ὑμῖν μὲν ἐνόρκους, ἐμοὶ δὲ συμμαχίδας
 οὔσας, τοὺς δ' εἰς Μακεδονίαν πλέοντας ἐπώλει πάν-
 τας πολεμίους κρίνων· καὶ διὰ ταῦθ' ὑμεῖς ἐπὴννεῖτ' 160
 αὐτὸν ἐν τοῖς ψηφίσμασιν. ὥστ' ἔγωγ' ἀπορῶ τί ποτ'
 ἔσται καινότερον, ἐὰν ὁμολογήσητέ μοι πολεμεῖν· καὶ
 γὰρ ὅτε φανερώς διεφερόμεθα, ληστὰς ἐξεπέμπετε καὶ
 τοὺς πλέοντας ὡς ἡμᾶς ἐπωλεῖτε, τοῖς ἐναντίοις ἐβοη-
 θεῖτε, τὴν χώραν μου κακῶς ἐποιεῖτε.

6 Χωρὶς τοίνυν εἰς τοῦτο παρανομίας ἀφῆχθε καὶ
 δυσμενείας, ὥστε καὶ πρὸς τὸν Πέρσῃν πρέσβεις ἀπε-
 στάλκατε πείδοντας αὐτὸν ἐμοὶ πολεμεῖν· ὃ μάλιστ'
 ἂν τις θαυμάσειεν. πρὸ μὲν γὰρ τοῦ λαβεῖν αὐτὸν
 Αἴγυπτον καὶ Φοινίκην, ἐψηφίσασθ', ἂν ἐκεῖνός τι
 νεωτερίξῃ, παρακαλεῖν ὁμοίως ἐμὲ καὶ τοὺς ἄλλους
 7 Ἑλλήνας ἅπαντας ἐπ' αὐτόν· νῦν δὲ τοσοῦτον ὑμῖν
 περίεστι τοῦ πρὸς ἐμὲ μίσους, ὥστε πρὸς ἐκεῖνον δια-
 λέγεσθε περὶ τῆς ἐπιμαχίας. καίτοι τὸ παλαιὸν οἱ
 πατέρες ὑμῶν, ὡς ἐγὼ πυνθάνομαι, τοῖς Πεισιδρατί-
 δαις ἐπετίμων, ὡς ἐπάγουσι τὸν Πέρσῃν ἐπὶ τοὺς Ἑλ-
 λήνας· ὑμεῖς δ' οὐκ αἰσχύνεσθε ταῦτα ποιοῦντες, ἀ
 διετελεῖτε τοῖς τυράννοις ἐγκαλοῦντες·

8 ἀλλὰ πρὸς τοῖς ἄλλοις καὶ γράφετ' ἐν τοῖς ψηφί-
 σμασιν, ἐμοὶ προστάττοντες Τήρην καὶ Κερσοβλέπτην
 ἔαν Θράκης ἄρχειν, ὡς ὄντας Ἀθηναίους. ἐγὼ δὲ τού-
 τους οὔτε τῶν περὶ τῆς εἰρήνης συνθηκῶν οἶδα μετα-

σχόντας ὑμῖν, οὐτ' ἐν ταῖς στήλαις ἀναγεγραμμένους,
οὐτ' Ἀθηναίους ὄντας, ἀλλὰ Τήρην μὲν μετ' ἐμοῦ
στρατευόμενον ἐφ' ὑμᾶς, Κερσοβλέπτην δὲ τοῖς παρ'
ἐμοῦ πρεσβευταῖς ἰδίᾳ μὲν τοὺς ὄρκους ὁμόσαι προ-
θυμούμενον, κωλυθέντα δ' ὑπὸ τῶν ὑμετέρων στρατη-
9 γῶν, ἀποφαινόντων αὐτὸν Ἀθηναίων ἐχθρόν. καίτοι
πῶς ἐστὶ τοῦτ' ἴσον ἢ δίκαιον, ὅταν μὲν ὑμῖν συμ-
φέρῃ, πολέμιον εἶναι φάσκειν αὐτὸν τῆς πόλεως, ὅταν¹⁶¹
δ' ἐμὲ συκοφαντεῖν βούλησθε, πολίτην ἀποδείκνυσθαι
τὸν αὐτὸν ὑφ' ὑμῶν· καὶ Σιτάλκου μὲν ἀποθανόντος,
ᾧ μετέδοτε τῆς πολιτείας, εὐθύς ποιήσασθαι πρὸς τὸν
ἀποκτείναντα φιλίαν, ὑπὲρ δὲ Κερσοβλέπτου πόλεμον
αἰρεῖσθαι πρὸς ἡμᾶς; καὶ ταῦτα σαφῶς εἰδότες, ὅτι
τῶν λαμβανόντων τὰς δωρεὰς τὰς τοιαύτας, οὐδεὶς
οὔτε τῶν νόμων οὔτε τῶν ψηφισμάτων οὐδὲν φρον-
10 τίζει τῶν ὑμετέρων. οὐ μὴν ἀλλ' εἰ δεῖ πάντα τᾶλλα
παραλιπόντα συντόμως εἰπεῖν, ὑμεῖς ἔδοτε πολιτείαν
Εὐαγόρᾳ τῷ Κυπρίῳ καὶ Διονυσίῳ τῷ Συρακοσίῳ καὶ
τοῖς ἐκγόνοις τοῖς ἐκείνων. ἐὰν οὖν πείσῃτε τοὺς ἐκ-
βαλόντας ἐκατέρους αὐτῶν, ἀποδοῦναι πάλιν τὰς ἀρχὰς
τοῖς ἐκπεσοῦσι, κομίζεσθε καὶ παρ' ἐμοῦ τὴν Θωράκην,
ὅσης Τήρης καὶ Κερσοβλέπτης ἦρχον. εἰ δὲ τοῖς μὲν
ἐκείνων κρατήσασι μηδ' ἐγκαλεῖν ἀξιοῦτε μηδέν, ἐμὲ
δ' ἐνοχλεῖτε, πῶς οὐ δικαίως ὑμᾶς ἀμυνοίμην ἄν;
11 Περὶ μὲν οὖν τούτων πολλὰ λέγειν ἔχων ἔτι δί-
καια, παραλιπεῖν προαιροῦμαι· Καρδιανοῖς δέ φημι
βοηθεῖν, γεγρονῶς αὐτοῖς πρὸ τῆς εἰρήνης σύμμαχος,
οὐκ ἐθελόντων δ' ὑμῶν ἐλθεῖν εἰς κρίσιν, πολλάκις
μὲν ἐμοῦ δεηθέντος, οὐκ ὀλιγάκις δ' ἐκείνων· ὥστε
πῶς οὐκ ἂν εἴην πάντων φαυλότατος, εἰ καταλιπὼν
τοὺς συμμάχους, μᾶλλον ὑμῶν φροντίζοιμι τῶν πάντα

μοι τρόπον ἐνοχλούντων, ἢ τῶν βεβαίως μοι φίλων
ἀεὶ μενόντων;

- 12 Εἰ τοίνυν δεῖ μὴδὲ τοῦτο παραλιπεῖν, εἰς τοσοῦ-
τον ἐληλύθατε πλεονεξίας, ὥστε πρότερον μὲν ἐνεκα-
λεῖτέ μοι τὰ προειρημένα μόνον, τὰ δ' ὑπογυιότατα¹⁶²
Πεπαρηθίων φασκόντων δεινὰ πεπονθέναι, προσετά-
ξατε τῷ στρατηγῷ δίκην παρ' ἐμοῦ λαβεῖν ὑπὲρ ἐκείνων,
οὓς ἐγὼ μὲν ἐτιμωρησάμην ἐνδεεστέρως ἢ προσῆκεν,
ἐκεῖνοι δ' εἰρήνης οὔσης καταλαβόντες Ἀλόννησον, οὔτε
τὸ χωρίον οὔτε τοὺς φρουροὺς ἀπεδίδοσαν πέμψαντος
13 ὑπὲρ αὐτῶν ἐμοῦ πολλάκις. ὑμεῖς δ' ὦν μὲν ἠδίκησαν
ἐμὲ Πεπαρήθιοι, τούτων μὲν οὐδὲν ἐπεσκέψασθε, τὴν
δὲ τιμωρίαν ἀκριβῶς εἶδετε. καίτοι τὴν νῆσον οὔτ'
ἐκείνους οὔθ' ὑμᾶς ἀφειλόμην, ἀλλὰ τὸν ληστὴν Σώ-
στρατον. εἰ μὲν οὖν αὐτοί φατε παραδοῦναι Σωστράτῳ,
ληστὰς ὁμολογεῖτε καταπέμπειν· εἰ δ' ἀκόντων ὑμῶν
ἐκεῖνος ἐκράτει, τί δεινὸν πεπόνθατε λαβόντος ἐμοῦ
καὶ τὸν τόπον τοῖς πλείουσιν ἀσφαλῆ παρέχοντος; τοσαύ-
14 τὴν δέ μου ποιουμένου πρόνοιαν τῆς ὑμετέρας πόλεως,
<ὥστε> καὶ διδόντος αὐτῇ τὴν νῆσον, οἱ ῥήτορες λαμ-
βάνειν μὲν οὐκ εἶων, ἀπολαβεῖν δὲ συνεβούλευον, ὅπως
ὑπομείνας μὲν τὸ προσταττόμενον, τὴν ἀλλοτριάν ἔχειν
ὁμολογῶ, μὴ προέμενος δὲ τὸ χωρίον, ὑποπτος γένωμαι
τῷ πλήθει. γνοὺς ἐγὼ ταῦτα προὔκαλούμην κριθῆναι
περὶ τούτων πρὸς ὑμᾶς, ἵν' ἐὰν μὲν ἐμὴ γνωσθῇ, παρ'
ἐμοῦ δοθῇ τὸ χωρίον ὑμῖν, ἐὰν δ' ὑμετέρα κριθῇ,
15 τότε ἀποδῶ τῷ δήμῳ. ταῦτα δ' ἐμοῦ πολλάκις ἀξιούν-
τος, ὑμεῖς μὲν οὐ προσείχετε, Πεπαρήθιοι δὲ τὴν νῆσον
κατέλαβον. τί οὖν ἐχρῆν με ποιεῖν; οὐ δίκην λαβεῖν
παρὰ τῶν ὑπερβεβηκότων τοὺς ὅρκους; οὐ τιμωρησα-
σθαι τοὺς οὕτως ὑπερηφάνως ἀσελγαίνοντας; καὶ γὰρ

εἰ Πεπαρηθίων ἦν ἡ νῆσος, τί προσῆκεν ἀπαιτεῖν Ἀθηναίους; εἰ δ' ὑμετέρα, πῶς οὐκ ἐκείνοις ὠργί-163
ζεσθε καταλαβοῦσι τὴν ἀλλοτρίαν;

- 16 Εἰς τοῦτο δὲ προβεβήκαμεν ἔχθρας, ὥστε βουλό-
μενος ταῖς ναυσὶν εἰς τὸν Ἑλλήσποντον παραβαλεῖν,
ἠναγκάσθην αὐτὰς παραπέμψαι διὰ Χερρουνήσου τῇ
στρατιᾷ, τῶν μὲν κληρούχων κατὰ τὸ Πολυκράτους
δόγμα πολεμούντων ἡμῖν, ὑμῶν δὲ τοιαῦτα ψηφισομέ-
νων, τοῦ δὲ στρατηγοῦ Βυζαντίους τε παρακαλοῦντος,
καὶ διαγγέλλοντος πρὸς ἅπαντας, ὅτι πολεμεῖν αὐτῷ
προστάττετ', ἂν καιρὸν λάβῃ. τοιαῦτα δὲ πάσχων ὅμως
τῶν πόλεων καὶ τῶν τριήρων καὶ τῆς χώρας ἀπεσχό-
μην, ἱκανὸς ὢν τὰ πλεῖστα λαβεῖν ἢ πάντα, καὶ δια-
τετέλεκα προκαλούμενος ὑμᾶς εἰς κρίσιν ἐλθεῖν ὑπὲρ
17 ὧν αἰτιώμεθ' ἀλλήλους. καίτοι σκοπεῖσθε, πότερον κάλ-
λιόν ἐστιν ὅπλοις ἢ λόγοις διακρίνεσθαι, καὶ πότερον
αὐτοὺς εἶναι βραβευτὰς ἢ πεῖσαί τινας ἐτέρους· καὶ
λογίζεσθ' ὥς ἄλογόν ἐστιν Ἀθηναίους, Θασίους μὲν
καὶ Μαρωνεῖτας ἀναγκάσαι περὶ Στρυμῆς διακριθῆναι
λόγοις, αὐτοὺς δὲ πρὸς ἐμὲ μὴ διαλύσασθαι περὶ ὧν
ἀμφισβητοῦμεν τὸν τρόπον τοῦτον, ἄλλως τε καὶ γιγνω-
σκοντας, ὅτι νικηθέντες μὲν οὐδὲν ἀποβαλεῖτε, κρατή-
σαντες δὲ λήψεσθε τὰ νῦν ὑφ' ἡμῖν ὄντα.
- 18 Πάντων δέ μοι δοκεῖ παραλογώτατον εἶναι, διότι
πέμψαντος ἐμοῦ πρέσβεις ἀπὸ τῆς συμμαχίας πάσης,
ἵν' ὧσι μάρτυρες, καὶ βουλομένου ποιήσασθαι πρὸς
ὑμᾶς δικαίας ὁμολογίας ὑπὲρ τῶν Ἑλλήνων, οὐδὲ τοὺς
περὶ τούτων λόγους ἐδέξασθε παρὰ τῶν πρεσβευόντων,
ἐξὸν ὑμῖν ἢ τῶν κινδύνων ἀπαλλάξαι τοὺς δυσχερεῖς
ὑποπτεύοντάς τι καθ' ἡμῶν, ἢ φανερώς ἐξελέγξαι με-164
19 φαυλότατον ὄντα τῶν ἀπάντων. τῷ μὲν οὖν δήμῳ

ταῦτα συνέφερε, τοῖς δὲ λέγουσιν οὐκ ἔλυσιτέλει. φασὶ γὰρ οἱ τῆς πολιτείας τῆς παρ' ὑμῖν ἔμπειροι, τὴν μὲν εἰρήνην πόλεμον αὐτοῖς εἶναι, τὸν δὲ πόλεμον εἰρήνην· ἢ γὰρ συναγωνιζομένους τοῖς στρατηγοῖς ἢ συκοφαντοῦντας αἰεί τι λαμβάνειν παρ' αὐτῶν, ἔτι δὲ τῶν πολιτῶν τοῖς γνωριμωτάτοις καὶ τῶν ἔξωθεν τοῖς ἐνδοξοτάτοις λοιδορουμένους ἐπὶ τοῦ βήματος, περιποιεῖσθαι παρὰ τοῦ πλήθους δόξαν ὥς εἰσὶ δημοτικοί.

20 Ῥάδιον μὲν οὖν ἐστὶ μοι παῦσαι τῆς βλασφημίας αὐτοὺς μικρὰ πάνυ προεμένω, καὶ ποιῆσαι λέγειν ἐπαίνους ὑπὲρ ἡμῶν. ἀλλ' αἰσχυνοίμην ἄν, εἰ τὴν πρὸς ὑμᾶς εὐνοίαν παρὰ τούτων φαινοίμην ὠνούμενος, οἷ πρὸς τοῖς ἄλλοις εἰς τοῦτο τόλμης ἤκουσιν, ὥστε καὶ περὶ Ἀμφιπόλεως πρὸς ἡμᾶς ἀμφισβητεῖν ἐπιχειροῦσιν, ὑπὲρ ἧς τῶν ἀντιποιοιυμένων αὐτῆς οἶμαι πολὺ
21 δικαιοτέρα λέγειν αὐτός. εἴτε γὰρ τῶν ἐξ ἀρχῆς κρατησάντων γίγνεται, πῶς οὐ δικαίως ἡμεῖς αὐτὴν ἔχομεν, Ἀλεξάνδρου τοῦ προγόνου πρώτου κατασχόντος τὸν τόπον, ὅθεν καὶ τῶν αἰχμαλώτων Μήδων ἀπαρχὴν ἀνδριάντα χρυσοῦν ἀνέστησεν εἰς Δελφούς; εἴτε τούτων μὲν ἀμφισβητήσεί τις, ἀξιοῖ δὲ γίνεσθαι τῶν ὕστερον γενομένων κυρίων, ὑπάρχει μοι καὶ τοῦτο τὸ δίκαιον· ἐκπολιορκήσας γὰρ τοὺς ὑμᾶς μὲν ἐκβαλόντας, ὑπὸ Λακεδαιμονίων δὲ κατοικισθέντας, ἔλαβον τὸ χω-
22 ρίον. καίτοι πάντες οἰκοῦμεν τὰς πόλεις, ἢ τῶν προγόνων παραδόντων, ἢ κατὰ πόλεμον κύριοι καταστάντες. ὑμεῖς δ' οὔτε πρῶτοι λαβόντες οὔτε νῦν ἔχοντες, ἐλάχιστον δὲ χρόνον ἐν τοῖς τόποις ἐμμεΐναντες, ἀντι-165 ποιεῖσθε τῆς πόλεως, καὶ ταῦτα πίστιν ὑπὲρ ἡμῶν αὐτοὶ βεβαιοτάτην ἐπιθέντες· πολλάκις γὰρ ἐμοῦ γράφοντος ἐν ταῖς ἐπιστολαῖς ὑπὲρ αὐτῆς, ἐγνώκατε δικαίως

ἔχειν ἡμᾶς, τότε μὲν ποιησάμενοι τὴν εἰρήνην ἔχον-
 23 τος ἐμοῦ τὴν πόλιν, καὶ τα συμμαχίαν ἐπὶ ταῖς αὐταῖς
 ὁμολογίαις. καίτοι πῶς ἂν ἑτέρα γένοιτο βεβαιότερα
 ταύτης κτῆσις, τῆς τὸ μὲν ἐξ ἀρχῆς καταλειφθείσης
 ἡμῖν ὑπὸ τῶν προγόνων, πάλιν δὲ κατὰ πόλεμον ἐμῆς
 γεγενημένης, τρίτον δὲ συγχωρηθείσης ὑφ' ὑμῶν, τῶν
 εἰθισμένων ἀμφισβητεῖν καὶ τῶν οὐδὲν ὑμῖν προση-
 κόντων;

Ἄ μὲν οὖν ἐγκαλῶ, ταῦτ' ἐστίν· ὥς δὲ προὔπαρ-
 χόντων καὶ διὰ τὴν ἐμὴν εὐλάβειαν μᾶλλον ἤδη τοῖς
 πράγμασιν ἐπιτιθεμένων καὶ καθ' ὅσον ἂν δύνησθε
 κακοποιούντων, ὑμᾶς ἀμυνοῦμαι μετὰ τοῦ δικαίου, καὶ
 μάρτυρας τοὺς θεοὺς ποιησάμενος διαλήψομαι περὶ
 τῶν καθ' ὑμᾶς.

XIII.

ΠΕΡΙ ΣΥΝΤΑΞΕΩΣ.

ΤΠΟΘΕΣΙΣ.

Ὁ λόγος οὗτος οὐκέτι Φιλιππικός ἐστίν, ἀλλ' ἀπλῶς
 συμβουλευτικός. ἐκκλησίαν γὰρ ἀγόντων τῶν Ἀθηναίων περὶ
 τῶν θεωρικῶν χρημάτων, παρελθὼν ὁ Δημοσθένης πείθει166
 συνταχθῆναί τ' αὐτοὺς καὶ τὸ ἀρχαῖον ἀναλαβεῖν ἀξίωμα
 στρατευομένους καὶ τῶν Ἑλλήνων προκινδυνεύοντας, καὶ
 συγκρίνει τὰ νῦν τοῖς ἐπὶ τῶν προγόνων, πολὺ φαυλότερα
 καὶ ταπεινότερα τῶν παλαιῶν δεικνύς.

Περὶ μὲν τοῦ παρόντος ἀργυρίου καὶ ὧν τὴν ἐκ-
 κλησίαν ποιεῖσθ' ὧ ἄνδρες Ἀθηναῖοι, οὐδέτερόν μοι

δοκεῖ τῶν χαλεπῶν εἶναι, οὐτ' ἐπιτιμήσαντα τοῖς νέ-
μουσι καὶ διδοῦσι τὰ κοινά, εὐδοκιμῆσαι παρὰ τοῖς
βλάπτεσθαι διὰ τούτων ἡγουμένοις τὴν πόλιν, οὔτε
συνειπόντα καὶ παραινέσανθ' ὥς δεῖ λαμβάνειν, χαρί-
σασθαι τοῖς σφόδρ' ἐν χρεῖα τοῦ λαβεῖν οὖσιν· οὐδέ-
τεροι γὰρ πρὸς τὸ τῇ πόλει συμφέρον σκοποῦντες,
οὐτ' ἐπαινοῦσιν οὔτε δυσχεραίνουσι τὸ πρᾶγμα, ἀλλ'
2 ὥς ἐκότεροι χρεῖας καὶ παρουσίας ἔχουσιν. ἐγὼ δὲ
τοῦτο μὲν οὐτ' ἂν εἰσηγησαίμην, οὐτ' ἂν ἀντεῖποιμ'
ὥς οὐ δεῖ λαμβάνειν· παραινῶ μέντοι σκοπεῖν καὶ
λογίζεσθαι πρὸς ὑμᾶς αὐτούς, ὅτι τὰργύριον μὲν ἔστι
τοῦθ', ὑπὲρ οὗ βουλευέσθε, μικρόν, τὸ δ' ἔθος μέγα,
ὃ γίγνεται μετὰ τούτου. εἰ μὲν οὖν μετὰ τοῦ πράτ-
τειν ἃ προσήκει καὶ τὸ λαμβάνειν κατασκευάσεσθε, οὐ
μόνον οὐ βλάψετε, ἀλλὰ καὶ τὰ μέγιστ' ὠφελήσετε τὴν
πόλιν καὶ ὑμᾶς αὐτούς· εἰ δὲ τοῦ μὲν λαμβάνειν καὶ
ἐορτῇ καὶ πᾶσ' ἀρκέσει πρόφασις, τοῦ δ' ἃ πρὸς τοῦ-167
τοις δεῖ ποιεῖν μηδὲ τοὺς λόγους ἀκούειν ἐθέλήσετε,
ὀρᾶτε μήποθ', ἃ νῦν ὀρθῶς ἡγεῖσθε πράττειν, σφόδρ'
3 ἡμαρτηκέναι νομίσητε. ἐγὼ δὲ φημι δεῖν (καί μοι μὴ
θορυβήσῃτ' ἐφ' ᾧ μέλλω λέγειν, ἀλλ' ἀκούσαντες κρί-
νατε), ὥς περὶ τοῦ λαβεῖν ἐκκλησίαν ἀπεδώκαμεν, οὕτω
καὶ περὶ τοῦ συνταχθῆναι καὶ παρασκευασθῆναι τὰ
πρὸς τὸν πόλεμον, ἐκκλησίαν ἀποδοῦναι, καὶ παρασχεῖν
ἕκαστον αὐτὸν μὴ μόνον ταῦτ' ἀκούειν ἐθέλοντα, ἀλλὰ
καὶ πράττειν βουλόμενον, ἵν' ᾧ ἄνδρες Ἀθηναῖοι τῶν
ἀγαθῶν τὰς ἐλπίδας δι' ὑμῶν αὐτῶν ἔχητε, καὶ μὴ
τὸν δεῖνα [μηδὲ τὸν δεῖνα] πυνθάνησθε τί πράττει.
4 καὶ τὰ μὲν προσιόντα τῇ πόλει πάντα, καὶ ἃ νῦν ἐκ
τῶν ιδίων παραναλίσκετ' εἰς οὐδὲν δέον, καὶ ὅσ' ἐκ
τῶν συμμάχων ὑπάρχει, λαμβάνειν ὑμᾶς φημὶ χρῆναι

τὸ ἴσον ἕκαστον, τοὺς μὲν ἐν ἡλικίᾳ στρατιωτικόν,
 τοὺς δ' ὑπὲρ τὸν κατάλογον ἐξεταστικὸν ἢ ὅπως ἄν
 τις ὀνομάσαι τοῦτο, στρατεύεσθαι δ' αὐτοὺς καὶ μη-
 5 δὲνι τούτου παραχωρεῖν, ἀλλὰ τὴν δύναμιν τῆς πό-
 λεως οἰκείαν εἶναι κατεσκευασμένην ἀπὸ τούτων, ἵν'
 εὐπορῇτε καὶ τὰ δέοντα ποιῇτε, καὶ τὸν στρατηγὸν
 ἡγεῖσθαι ταύτης, ἵν' ὑμῖν ὧ ἄνδρες Ἀθηναῖοι μὴ τοιαῦθ'
 οἰάπερ νυνὶ συμβαίῃη· τοὺς στρατηγοὺς κρίνετε, καὶ
 6 περὶεσθ' ὑμῖν ἐκ τῶν πραγμάτων „ὁ δεῖνα τοῦ δεῖνος
 τὸν δεῖν' εἰσῆγγειλεν“, ἄλλο δ' οὐδέν. ἀλλὰ τί ὑμῖν
 γένηται; πρῶτον μὲν οἱ σύμμαχοι μὴ φρουραῖς, ἀλλὰ
 τῷ ταῦτά συμφέρειν ὑμῖν κἀκείνοις ὧσιν οἰκεῖοι, ἔπειθ'
 οἱ στρατηγοὶ μὴ ξένους ἔχοντες τοὺς μὲν συμμάχους
 ἄγῳσι καὶ φέρῳσι, τοὺς δὲ πολέμιους μὴδ' ὀρῶσιν,
 ἀφ' ὧν αἱ μὲν ὠφέλειαι τούτων εἴς' ἰδία, τὰ δὲ μίσθη¹⁶⁸
 καὶ τὰ ἐγκλήματα ἐφ' ὅλην ἔρχεται τὴν πόλιν, ἀλλὰ
 πολίτας τοὺς ἀκολουθοῦντας ἔχοντες, τοὺς ἐχθροὺς,
 7 ἃ νῦν τοὺς φίλους, ποιῶσιν. χωρὶς δὲ τούτων πολλὰ
 τῶν πραγμάτων τὴν ὑμετέραν ποθεῖ παρουσίαν, καὶ
 ἄνευ τοῦ πρὸς τοὺς οἰκείους πολέμους οἰκεία χρῆσθαι
 δυνάμει συμφέρειν, καὶ πρὸς τᾶλλα πράγματ' ἀναγκαῖόν
 ἔστιν. εἰ μὲν γὰρ ἡσυχίαν ἔχειν ὑμῖν ἀπέχρη καὶ
 μὴδὲν τῶν Ἑλληνικῶν περιεργάζεσθαι ὅπως ἔχει, ἄλλος
 8 ἂν ἦν λόγος· νῦν δὲ πρωτεύειν μὲν ἀξιοῦτε καὶ τὰ
 δίκαι' ὀρίζειν τοῖς ἄλλοις, τὴν δὲ ταῦτ' ἐφορεύσου-
 σαν καὶ φυλάξουσιν δύναμιν, οὔτε κατεσκευάσθ' οὔτε
 κατασκευάζεσθε, ἀλλ' ἐπὶ πολλῆς μὲν ἡσυχίας καὶ ἐρη-
 μίας ὑμῶν ὁ Μυτιληναίων δῆμος καταλέλνται, ἐπὶ
 πολλῆς δ' ἡσυχίας ὁ Ῥοδίων, ἐχθρός γ' ἡμῶν, φαίη
 τις ἄν· ἀλλὰ μείζω χρὴ νομίζειν ὧ ἄνδρες Ἀθηναῖοι,
 τὴν πρὸς τὰς ὀλιγαρχίας ὑπὲρ αὐτῆς τῆς προαιρέσεως

- ἔχθραν, ἢ τὴν πρὸς τοὺς δῆμους ὑπὲρ ὧν ποτ' ἂν ᾔ-
 9 ἀλλ' ἴν' ἐκεῖθ' ἐπανεέλθω, φημι δεῖν ὑμᾶς συντετάχθαι,
 καὶ τὴν αὐτὴν τοῦ τε λαβεῖν καὶ τοῦ ποιεῖν ἃ προσ-
 ῆκει σύνταξιν εἶναι. διελέχθην δ' ὑμῖν περὶ τούτων
 καὶ πρότερον, καὶ διεξῆλθον ὥς ἂν συνταχθείητε, οἳ
 10 καὶ εὐπορία τις ἂν πᾶσι γένοιτο κοινῇ. ὁ δέ μοι
 πλείστην ἀθυμίαν παρέσχεν [ἀπάντων], ἔρῳ πρὸς ὑμᾶς
 καὶ οὐκ ἀποκρύψομαι, ὅτι πολλῶν καὶ μεγάλων καὶ
 καλῶν ὄντων τούτων [ἀπάντων], τῶν μὲν ἄλλων οὐ-169
 δυνὸς οὐδεὶς μέμνηται, τοῖν δυοῖν δ' ὀβολοῖν ἅπαντες.
 καίτοι τοὺς μὲν οὐκ ἔστι πλείονος ἢ δυοῖν ὀβολοῖν
 ἀξίους εἶναι, τᾶλλα δὲ [μετὰ τούτων ὧν εἶπον] τῶν
 βασιλέως ἄξι' ἐστὶ χρημάτων, πόλιν τοσούτους ὀπλίτας
 ἔχουσιν καὶ τριήρεις καὶ ἵππους καὶ χρημάτων πρόσ-
 οδον, συντετάχθαι καὶ παρασκευάσθαι.
- 11 Τί οὖν ταῦτα νῦν [, φαίη τις ἄν,] λέγω; ὅτι
 φημι δεῖν ὑμᾶς, ἐπειδὴ τὸ μὲν πάντας μισθοφορεῖν
 δυσχεραίνουσί τινες, τὸ δὲ συνταχθῆναι καὶ παρα-
 σκευασθῆναι παρὰ πάντων χρήσιμον εἶναι δοκιμάζεται,
 ἐντεῦθεν ἄρξασθαι τοῦ πράγματος, καὶ προθεῖναι περὶ
 τούτων τῷ βουλομένῳ γνώμην ἀποφήνασθαι. ὥς οὕτως
 ἔχει· ἂν μὲν ὑμεῖς νῦν πεισθῆτε τούτων καιρὸν εἶναι,
 ὅταν αὐτῶν εἰς χρεῖαν ἔλθῃθ', ἔτοιμ' ὑπάρξει· ἂν δ'
 ἀκαιρίαν ἡγησάμενοι παρίδῃτε, ὅταν δέῃ χρῆσθαι, τότε
 ἀναγκασθήσεσθε παρασκευάζεσθαι.
- 12 Ἦδη δέ τις εἶπεν ὧ ἄνδρες Ἀθηναῖοί που λέγων,
 οὐχ ὑμῶν τῶν πολλῶν, ἀλλὰ τῶν διαρρηγνυμένων εἰ
 ταῦτα γενήσεται, „τί δ' [ὑμῖν] ἐκ τῶν Δημοσθένους
 λόγων ἀγαθὸν γέγονεν; παρελθὼν ὑμῶν, ὅταν αὐτῷ
 δόξῃ, ἐνέπλησε τὰ ὦτα λόγων, διέστυρεν τὰ παρόντα,

- τοὺς προγόνους ἐπήνεσεν, μετεωρίσας καὶ φυσῆσας
 13 ὑμᾶς κατέβη.“ ἐγὼ δ’ εἰ μὲν ὑμᾶς δυναίμην ὦν
 λέγω τι πεῖσαι, τηλικαῦτ’ ἂν οἶμαι τὴν πόλιν προᾶξαι
 ἀγαθὰ, ὥστ’, εἰ νῦν εἰπεῖν ἐπιχειρήσαιμι, πολ-
 λοὺς ἂν ἀπιστῆσαι, ὥς μείζουσιν ἢ δυνατοῖς· οὐ μὴν
 οὐδὲ τοῦτο μικρὸν ὠφελεῖν οἶμαι, εἰ τὰ βέλτιστ’ ἀκούειν
 ὑμᾶς συνεθίζω. δεῖ γὰρ ὧ ἄνδρες Ἀθηναῖοι τὸν βουλόμε-
 νόν τι ποιῆσαι τὴν πόλιν ἡμῶν ἀγαθόν, τὰ ὧτα πρῶτον 170
 ὑμῶν ἰάσασθαι· διέφθαρται γάρ· οὕτω πολλὰ καὶ ψευδῆ
 14 καὶ πάντα μᾶλλον ἢ τὰ βέλτιστ’ ἀκούειν εἴθισθε. οἶον
 (ὅπως δὲ μὴ θορυβήσει μοι μηδεῖς, πρὶν ἂν πάντ’
 εἴπω) ἀνέωξαν δῆπου πρῶην τινὲς τὸν ὀπισθοδόμον.
 οὐκοῦν οἱ παριόντες ἅπαντες τὸν δῆμον καταλελύσθαι,
 τοὺς νόμους οὐκέτ’ εἶναι, τοιαῦτ’ ἔλεγον. καίτοι ὧ
 ἄνδρες Ἀθηναῖοι (καὶ σκοπεῖτ’ ἂν ἀληθῆ λέγω) οἱ μὲν
 ταῦτα ποιοῦντες ἄξι’ ἐποιοῦν θανάτου, ὁ δῆμος δ’
 οὐ διὰ τούτων καταλύεται. πάλιν κώπας τις ὑφείλετο·
 μαστιγοῦν, στρεβλοῦν πάντες οἱ λέγοντες, τὸν δῆμον
 καταλύεσθαι. ἐγὼ δὲ τί φημί; τὸν μὲν ὑφαιρούμενον
 θανάτου ποιεῖν ἄξι’ ὥσπερ ἐκεῖνοι, τὸν δῆμον δ’ οὐ
 15 διὰ τούτων καταλύεσθαι. ἀλλὰ πῶς καταλύεται, οὐδεὶς
 λέγει, οὐδὲ παρρησιάζεται. ἐγὼ δὲ φράσω· ὅταν ὑμεῖς
 ὧ ἄνδρες Ἀθηναῖοι φαύλως ἡγμένοι, πολλοὶ καὶ ἄποροι
 καὶ ἄοπλοι καὶ ἀσύντακτοι καὶ μὴ ταῦτ’ ἀγινώσκοντες
 ᾗτε, καὶ μήτε στρατηγὸς μήτ’ ἄλλος μηδεὶς ὦν ἂν
 ὑμεῖς ψηφίσῃσθε φροντίζη, καὶ ταῦτα μηδεὶς λέγειν
 ἐθέλη μῆδ’ ἐπανορθοῖ, μῆδ’ ὅπως παύσεται τοιαῦτ’
 16 ὄντα πράττει, ὃ νυνὶ συμβαίνει. καὶ νῆ Δί’ ὧ ἄνδρες
 Ἀθηναῖοι, ἕτεροί γε λόγοι παρερρυνήκασι πρὸς ὑμᾶς
 ψευδεῖς, καὶ πολλὰ τὴν πολιτείαν βλάπτοντες, οἶον
 „ἐν τοῖς δικαστηρίοις ὑμῖν ἐστὶν ἡ σωτηρία“, καὶ „δεῖ

τῇ ψήφῳ τὴν πολιτείαν ὑμᾶς φυλάττειν“. ἐγὼ δ' οἶδ' ὅτι ταῦτα μὲν ὑμῖν [τὰ δικαστήρια] τῶν πρὸς ἀλλήλους δικαίων ἐστὶ κύρια, ἐν δὲ τοῖς ὅπλοις δεῖ κρατεῖν τῶν ἐχ-171

17 θρῶν, καὶ διὰ τούτων ἐστὶν ἡ σωτηρία τῆς πολιτείας. οὐ γὰρ τὸ ψηφίσασθαι τοῖς ἐν τοῖς ὅπλοις ποιήσει τὸ νικᾶν, ἀλλ' οἱ μετὰ τούτων κρατοῦντες τοὺς ἐχθρούς, καὶ ψηφίσεσθαι καὶ ἄλλ' ὅ τι ἂν βούλησθε ποιεῖν, ὑμῖν ἐξουσίαν καὶ ἄδειαν παρασκευάσουσι· δεῖ γὰρ ἐν μὲν τοῖς ὅπλοις φοβερούς, ἐν δὲ τοῖς δικαστηρίοις φιλανθρωποὺς εἶναι.

18 Εἰ δέ τῳ δοκῶ μείζους ἢ κατ' ἐμαυτὸν λέγειν λόγους, αὐτὸ τοῦτ' ὀρθῶς αὐτῶν ἔχει· τὸν γὰρ ὑπὲρ τηλικαύτης πόλεως ῥηθησόμενον λόγον καὶ τοιούτων πραγμάτων, παντὸς ἐνὸς τοῦ λέγοντος ἀεὶ μείζω φαίνεσθαι δεῖ, καὶ τῆς ἀξίας τῆς ὑμετέρας ἐγγὺς εἶναι, μὴ τῆς τοῦ λέγοντος. ὅτι δ' οὐδεὶς τῶν ὑφ' ὑμῶν τιμωμένων ταῦτα λέγει, τὰς προφάσεις ἐγὼ διέξιμι' ὑμῖν.

19 οἱ μὲν πρὸς ἀρχαιρεσίας καὶ ταύτην τὴν τάξιν προσιόντες, δοῦλοι τῆς ἐπὶ τῷ χειροτονεῖσθαι χάριτος περιέρχονται, τελεσθῆναι στρατηγὸς ἕκαστος σπουδάζων, οὐκ ἀνδρὸς ἔργον οὐδὲν προᾶξαι. εἰ δέ τις καὶ τοιοῦτός ἐστιν, οἷος ἐγχειρεῖν ἔργῳ τῳ, νῦν μὲν ἡγεῖται τὴν τῆς πόλεως δόξαν ἀφόρμην ἔχων καὶ τοῦνομα, τῆς τῶν ἐναντιωσομένων ἐρημίας ἀπολαύων, τὰς ἐλπίδας ὑμῖν ὑποτείνων, ἄλλο δ' οὐδὲ ἐν, κληρονομήσιν αὐτὸς τῶν ὑμετέρων ἀγαθῶν, ὅπερ ἐστίν, ἂν δ' ὑμεῖς δι' ὑμῶν αὐτῶν ἕκαστα πράττητε, ἴσον τοῖς ἄλλοις ὥσπερ τῶν ἔργων, οὕτω καὶ τῶν ἐκ τούτων
20 ἔξειν. οἱ δὲ πολιτευόμενοι καὶ περὶ ταῦτ' ὄντες, τὸ τὰ βέλτιστα σκοπεῖν ὑμῖν ἀφέντες, προσκεχωρήκασι πρὸς τούτους· καὶ πρότερον μὲν κατὰ συμμορίας εἴσε-172 φέρετε, νυνὶ δὲ πολιτεύεσθε [κατὰ συμμορίας]. ῥήτωρ

ἡγεμῶν καὶ στρατηγὸς [ὑπὸ τούτῳ] καὶ οἱ βοηθόμενοι [μεθ' ἐκατέρων] τριακόσιοι· οἱ δ' ἄλλοι προσενενέμυσθε, οἱ μὲν ὥς τούτους, οἱ δ' ὥς ἐκείνους. τοιγαροῦν ὑμῖν περίεστιν ἐκ τούτων ὁ δεῖνα χαλκοῦς καὶ ὁ δεῖν' εὐδαίμων, εἷς ἢ δύο, ὑπὲρ τὴν πόλιν· οἱ δ' ἄλλοι μάστιγες τῆς τούτων εὐδαιμονίας κάθησθε, τῆς καθ' ἡμέραν ῥαθυμίας πολλὴν καὶ μεγάλην ὑπάρχουσαν ὑμῖν εὐδαιμονίαν τούτοις προῖέμενοι.

- 21 Καίτοι σκέψασθε πῶς ἐπὶ τῶν προγόνων ταῦτ' εἶχεν· οὐ γὰρ ἀλλοτρίοις ὑμῖν παραδείγμασι χρησάμενοις, ἀλλ' οἰκείοις, ἔξεσθ' ἃ προσήκει πράττειν εἰδέναι. ἐκεῖνοι Θεμιστοκλέα τὸν τὴν ἐν Σαλαμῖνι ναυμαχίαν στρατηγοῦντα καὶ Μιλτιάδην τὸν ἡγούμενον Μαραθῶνι καὶ πολλοὺς ἄλλους, οὐκ ἴσα τοῖς νῦν στρατηγοῖς ἀγάθ' εἰργασμένους, μὰ Δί' οὐ χαλκοῦς ἴστασαν, ἀλλ' ὥς οὐδὲν αὐτῶν κρείττους ὄντας, οὕτως ἐτίμων.
- 22 καὶ γὰρ τοι τῶν ἔργων οὐδενὸς ὧ ἄνδρες Ἀθηναῖοι τῶν τότε ἀπεστέρεσαν ἑαυτούς, οὐδ' ἔστ' οὐδεὶς ὅστις ἂν εἴποι τὴν ἐν Σαλαμῖνι ναυμαχίαν Θεμιστοκλέους, ἀλλ' Ἀθηναίων, οὐδὲ τὴν Μαραθῶνι μάχην Μιλτιάδου, ἀλλὰ τῆς πόλεως. νῦν δὲ πολλοὶ τοῦτο λέγουσιν, ὥς Κέρκυραν εἶλε Τιμόθεος, καὶ τὴν μόραν κατέκοψεν Ἰφικράτης, καὶ τὴν περὶ Νάξου ἐνίκα ναυμαχίαν Χαβρίας· δοκεῖτε γὰρ αὐτοὶ τῶν ἔργων τούτων παραχωρεῖν τῶν τιμῶν ταῖς ὑπερβολαῖς, αἷς δεδώκατ' ἐπ' αὐτοῖς
- 23 ἐκάστῳ τούτων. τὰς μὲν δὴ πολιτικὰς οὕτως ἐκεῖνοί173 τε καλῶς καὶ ὑμεῖς οὐκ ὀρθῶς· τὰς δὲ τῶν ξένων πῶς; ἐκεῖνοι Μένωνι τῷ Φαρσαλίῳ, δώδεκα μὲν τάλαντ' ἀργυρίου δόντι πρὸς τὸν ἐπ' Ἡρόνι τῇ πρὸς Ἀμφιπόλει πόλεμον, διακοσίοις δ' ἱππεῦσι πενέσταις ἰδίῳις βοηθήσαντι, οὐκ ἐψηφίσαντο πολιτείαν, ἀλλ'

- 24 ἀτέλειαν ἔδωκαν μόνον. καὶ πρότερον τούτου Περ-
 δίκκα, τῷ κατὰ τὴν τοῦ βαρβάρου ποτ' ἐπιστρατείαν
 βασιλεύοντι Μακεδονίας, τοὺς ἀναχωροῦντας ἐκ Πλα-
 ταιῶν τῶν βαρβάρων ἀπὸ τῆς ἥττης διαφθείραντι, καὶ
 τέλειον τἀτύχημα ποιήσαντι τῷ βασιλεῖ, οὐκ ἐψηφί-
 σαντο πολιτείαν, ἀλλ' ἀτέλειαν ἔδωκαν μόνον, μεγάλην
 καὶ τιμίαν οἶμαι καὶ σεμνὴν τὴν αὐτῶν πατρίδ' ἡγού-
 μενοι καὶ πάσης μείζον' εὐεργεσίας. νῦν δ' ὧ ἄνδρες
 Ἀθηναῖοι φθόρους ἀνθρώπους οἰκοτρίβων οἰκότριβας,
 τιμὴν ὥσπερ ἄλλου του τῶν ὠνίων λαμβάνοντες, ποιεῖ-
 25 σθε πολίτας. ταῦτα δ' ὑμῖν ἐπελήλυθε πράττειν, οὐχ
 ὅτι τὰς φύσεις χείρους ἔστε τῶν προγόνων, ἀλλ' ὅτι
 τοῖς μὲν ἐφ' αὐτοῖς παρεισπτήκει μέγα φρονεῖν, ὑμῶν
 δ' ὧ ἄνδρες Ἀθηναῖοι περιήρηται τόϋτο. ἔστι δ' οὐ-
 δέποτ' οἶμαι δυνατόν, μικρὰ καὶ φαῦλα πράττοντας
 μέγα καὶ νεανικὸν φρόνημα λαβεῖν, ὥσπερ οὐδὲ λαμ-
 πρά καὶ καλὰ πράττοντας μικρὸν καὶ ταπεινὸν φρο-
 νεῖν· ὅποι' ἅττα γὰρ ἂν τἀπιτηδεύματα τῶν ἀνθρώ-
 πων ᾗ, τοιοῦτον ἀνάγκη καὶ τὸ φρόνημ' ἔχειν.
- 26 Σκέψασθε δ', ἃ τις κεφάλαι' ἂν ἔχοι [τῶν πρα-
 γμάτων] εἰπεῖν τῶν τ' ἐκείνοις πεπραγμένων καὶ τῶν
 ὑμῖν, ἂν ἄρ' ὑμῶν αὐτῶν ἀλλ' ἐκ τούτων γε δύνησθε174
 γενέσθαι. πέντε μὲν καὶ τετταράκοντ' ἔτη τῶν Ἑλλή-
 νων ἥρξαν ἐκόντων [ἐκείνοι], πλείω δ' ἢ μύρια τάλαντ'
 εἰς τὴν ἀκρόπολιν ἀνήγαγον, πολλὰ δὲ καὶ καλὰ καὶ
 πεξῆ καὶ ναυμαχοῦντες ἔστησαν τρόπαια, ἐφ' οἷς ἔτι
 καὶ νῦν φιλοτιμούμεθα. καίτοι νομίζετ' αὐτοὺς [ταῦτα]
 στήσαι, οὐχ ἵνα θαυμάζωμεν ἡμεῖς θεωροῦντες αὐτά,
 ἀλλ' ἵνα καὶ μιμώμεθα τὰς τῶν ἀναθέντων ἀρετάς.
- 27 ἐκεῖνοι μὲν δὴ ταῦτα· ἡμεῖς δ', ὅσης ἅπαντες ὀρεᾶτ'
 ἐρημίας ἐπειλημμένοι, σκέψασθ' εἰ παρὰ πλήσια. οὐ

πλείω μὲν ἢ χίλια καὶ πεντακόσια τάλαντ' ἀνήλωται
 μάτην εἰς τοὺς τῶν Ἑλλήνων ἀπόρους, ἐξανήλονται
 δ' οἱ τ' ἴδιοι πάντες οἴκοι καὶ τὰ κοινὰ τῇ πόλει καὶ
 τὰ παρὰ τῶν συμμάχων, οὓς δ' ἐν τῷ πολέμῳ συμμά-
 χους ἐκτησάμεθα, οὗτοι νῦν ἐν τῇ εἰρήνῃ ἀπολώλα-
 28 σιν; ἀλλὰ νῆ Δία ταῦτα μόνον τότε εἶχε βέλτιον ἢ
 νῦν, τὰ δ' ἄλλα χειρόν. πολλοῦ γε καὶ δεῖ, ἀλλ' ὅ
 τι βούλεσθ' ἐξετάσωμεν. οἰκοδομήματα μὲν γε καὶ
 κόσμον [τῆς πόλεως], ἱερῶν καὶ λιμένων καὶ τῶν ἀκο-
 λούθων τούτοις, τοιοῦτον καὶ τοσοῦτον κατέλιπον ἐκεῖ-
 νοι, ὥστε μηδενὶ τῶν ἐπιγιγνομένων ὑπερβολὴν λελεῖ-
 φθαι, προπύλαια ταῦτα, νεώσοικοι, στοαί, τ' ἄλλ', οἷς
 29 ἐκεῖνοι κοσμήσαντες τὴν πόλιν ἡμῖν παρέδωκαν· τὰς
 δ' ἰδίας οἰκίας τῶν ἐν δυνάμει γενομένων, οὕτω με-
 τρίας καὶ τῷ τῆς πολιτείας ὀνόματι ἀκολούθους, ὥστε
 τὴν Θεμιστοκλέους καὶ τὴν Κίμωνος καὶ τὴν Ἀριστείδου
 καὶ τῶν τότε λαμπρῶν οἰκίαν, εἴ τις ἄρ' ὑμῶν οἶδεν
 ὁποία ποτ' ἐστίν· ὁρᾷ τῆς τοῦ γείτονος οὐδὲν σεμνο-175
 30 τέραν οὔσαν. νῦν δ' ὧ ἄνδρες Ἀθηναῖοι δημοσίᾳ μὲν
 ἡ πόλις ἡμῶν τὰς ὁδοὺς ἀγαπᾷ κατασκευάζουσα καὶ
 κρήνας καὶ κονιάματα καὶ λήρους (καὶ οὐ τοῖς εἰσηγη-
 σαμένοις ταῦτ' ἐπιτιμῶ, πολλοῦ γε καὶ δέω, ἀλλ' ὑμῖν,
 εἰ ταῦθ' ἱκανὰ ὑμῖν αὐτοῖς ὑπολαμβάνετ' εἶναι), ἰδίᾳ
 δ' οἱ τῶν κοινῶν ἐπὶ τῷ γεγενημένοι, οἱ μὲν τῶν
 δημοσίων οἰκοδομημάτων σεμνοτέρως τὰς ἰδίας οἰκίας
 κατεσκευάκασιν, οὐ μόνον τῶν πολλῶν ὑπερηφανωτέ-
 ρως, οἱ δὲ γῆν συνεωνημένοι γεωργοῦσιν, ὅσῃν οὐδ'
 31 ὄναρ ἥλπισαν πώποτε. τούτων δ' αἴτιον πάντων, ὅτι
 τότε μὲν ὁ δῆμος δεσπότης ἦν καὶ κύριος πάντων,
 καὶ ἀγαπητὸν ἦν παρ' ἐκείνου τῶν ἄλλων ἐκάστῳ καὶ
 τιμῇς καὶ ἀρχῇς καὶ ἀγαθοῦ τινὸς μεταλαμβάνειν, νῦν

δὲ τούναντίον κύριοι μὲν τῶν ἀγαθῶν οὗτοι, καὶ διὰ τούτων ἅπαντα, ὁ δὲ δῆμος ἐν ὑπηρέτου καὶ προσθήκης μέρει, καὶ ὑμεῖς ἀγαπᾶσθ' ἂν οὗτοι μεταδιδῶσι λαμβάνοντες.

- 32 Τοιγαροῦν ἐκ τούτων τοιαῦτα τὰ πράγματα τῆς πόλεως ἐστίν, ὥστ' εἴ τις ἀναγνοίῃ τὰ ψηφίσμαθ' ὑμῶν καὶ τὰς πράξεις ἐφεξῆς διέλθοι, οὐδ' ἂν εἰς πιστεύσαι τῶν αὐτῶν εἶναι ταῦτα κἀκεῖνα. οἶον ἂ πρὸς τοὺς καταράτους Μεγαρέας ἐψηφίσασθ' ἀποτεμνομένους τὴν ὀργάδα, ἐξιέναι, κωλύειν, μὴ ἐπιτρέπειν· ἂ πρὸς Φλεισίου, ὅτ' ἐξέπεσον τὸ ἔναγχος, βοηθεῖν, μὴ ἐπιτρέπειν τοῖς σφαγεῦσι, τῶν ἐν Πελοποννήσῳ τοὺς βουλομένους
- 33 παρακαλεῖν. ἅπαντα κάλ' ὧ ἄνδρες Ἀθηναῖοι ταῦτα καὶ δίκαια καὶ τῆς πόλεως ἄξια· τὰ ἔργα δὲ τὰ πρὸ τοῦ-176 των οὐδαμοῦ. οὐκοῦν τὴν μὲν ἀπέχθειαν διὰ τῶν ψηφισμάτων ἐκφέρεσθε, τῶν δ' ἔργων οὐδενὸς κύριοι γίγνεσθε· τὰ μὲν γὰρ ψηφίσματα πρὸς τὸ τῆς πόλεως ἀξίωμα ψηφίζεσθε, τὴν δύναμιν δ' οὐκ ἀκόλουθον ὧν
- 34 ψηφίζεσθ' ἔχετε. ἐγὼ δὲ παραινέσαιμ' ἂν ὑμῖν (καί μοι μηδὲν ὀργισθῆτε) ἔλαττον φρονεῖν καὶ τὰ ὑμέτερόν αὐτῶν ἀγαπᾶν πράττοντας, ἢ μείζω δύναμιν παρασκευάζεσθαι. εἰ μὲν οὖν Σιφνίοις ἢ Κυθνίοις ἢ τισιν ἄλλοις τοιούτοις οὔσι συνήδειν ὑμῖν, ἔλαττον φρονεῖν συνεβούλευον ἂν· ἐπειδὴ δ' ἐστ' Ἀθηναῖοι, τὸ τὴν δύναμιν παρασκευάσασθαι παραινῶ· αἰσχροὺν γὰρ ὧ ἄνδρες Ἀθηναῖοι λιπεῖν τὴν τοῦ φρονήματος τάξιν,
- 35 ἣν ὑμῖν οἱ πρόγονοι παρέδωκαν. πρὸς δὲ τούτοις οὐκ ἔστιν ἐφ' ὑμῖν, οὐδ' ἂν ἀποστῆναι τῶν Ἑλληνικῶν βούλησθε· πολλὰ γὰρ ὑμῖν ἐκ παντὸς τοῦ χρόνου πέπρακται, καὶ τοὺς μὲν φίλους τοὺς ὑπάρχοντας αἰσχροὺν προσέσθαι, τοῖς δ' οὔσιν ἐχθροῖς οὐκ

ἐνι πιστεῦσαι καὶ μεγάλους ἐᾶσαι γενέσθαι. ὅλως δ' ὅπερ οἱ πολιτευόμενοι πεπόνθασι πρὸς ὑμᾶς, οὐκ ἔνεστιν αὐτοῖς, ὅταν βούλωνται, παύσασθαι, τοῦτο καὶ ὑμῖν περιέστηκε· πεπολίτευσθε γὰρ ἐν τοῖς Ἑλλησιν.

36 Ἔστι δ' ὧ ἄνδρες Ἀθηναῖοι κεφάλαιον ἀπάντων τῶν εἰρημένων· οὐδέποθ' ὑμᾶς οἱ λέγοντες οὔτε πονηροὺς οὔτε χρηστοὺς ποιοῦσιν, ἀλλ' ὑμεῖς τούτους, ὁπότερ' ἂν βούλησθε· οὐ γὰρ ὑμεῖς ὧν οὔτοι βούλονται στοχάζεσθε, ἀλλ' οὔτοι, ὧν ἂν ὑμᾶς ἐπιθυμεῖν οἴωνται. ὑμᾶς οὖν ὑπάρξαι δεῖ χρηστὰ βουλομένους, καὶ πάνθ' ἔξει καλῶς· ἢ γὰρ οὐδεὶς ἐρεῖ φλαῦρον οὐδέν, ἢ οὐδὲν 17 αὐτῷ πλέον ἔσται, μὴ ἔχοντι τοὺς πεισομένους.

XIV.

ΠΕΡΙ ΤΩΝ ΣΥΜΜΟΡΙΩΝ.

ΥΠΟΘΕΣΙΣ.

Φήμης γενομένης τὸν Περσῶν βασιλέα παρασκευάζεσθαι στρατεύειν ἐπὶ τοὺς Ἑλληνας, ὁ μὲν τῶν Ἀθηναίων δῆμος κεκίνηται καὶ συγκαλεῖν ὥρμηται τοὺς Ἑλληνας καὶ τὸν πόλεμον ἐκφέρειν ἤδη, ὁ δὲ Δημοσθένης συμβουλεύει μὴ προεξανίστασθαι, ἀλλ' ἀναμένειν τὸν βασιλέα νεωτερίσαι. νῦν μὲν γὰρ, φησὶν, οὐ πείσομεν τοὺς Ἑλληνας συμμαχεῖν ἡμῖν, ἐπ' ἀδείας εἶναι δοκοῦντας· τότε δ' αὐτοὺς ὁ κίνδυνος αὐτὸς συστήσει. παραινεῖ τοίνυν ἡσυχάζοντας συντάξασθαι καὶ πρὸς τὸν πόλεμον παρασκευάσασθαι, καὶ δὴ καὶ διέξεισιν ὃν τρόπον ἂν συνταχθεῖεν. ὅθεν καὶ περὶ συμμοριῶν ὁ λόγος ἐπιγράφεται· συμμορία γὰρ παρὰ τοῖς Ἀττικοῖς τὸ τῶν λειτουργούντων σύνταγμα.

Οἱ μὲν ἐπαινοῦντες ὧ ἄνδρες Ἀθηναῖοι τοὺς προ-178
 γόνους ὑμῶν, λόγον εἰπεῖν μοι δοκοῦσιν [προαιρεῖ-
 σθαι] κεχαρισμένον, οὐ μὴν συμφέροντά γ' ἐκείνοις
 οὓς ἐγκωμιάζουσιν ποιεῖν· περὶ γὰρ πραγμάτων ἐγχει-
 ροῦντες, ὧν οὐδ' ἂν εἰς ἀξίως ἐφικέσθαι τῷ λόγῳ
 δύναιτο, αὐτοὶ μὲν τοῦ δύνασθαι δόξαν ἐκφέρου-
 νται, τὴν δ' ἐκείνων ἀρετὴν ἐλάττω τῆς ὑπειλημμένης
 παρὰ τοῖς ἀκούουσιν φαίνεσθαι ποιοῦσιν. ἐγὼ δ'
 ἐκείνων μὲν ἐπαινον τὸν χρόνον ἡγοῦμαι μέγιστον,
 οὗ πολλοῦ γεγεννημένου, μείζω τῶν ὑπ' ἐκείνων πρα-
 χθέντων οὐδένες ἄλλοι παραδείξασθαι δεδύνηνται· αὐτὸς
 δὲ πειράσομαι τὸν τρόπον εἰπεῖν ὃν ἂν μοι δοκεῖτε μά-
 λιστα παρασκευάσασθαι. καὶ γὰρ οὕτως ἔχει· εἰ μὲν
 ἡμεῖς ἅπαντες λέγειν δεινοὶ φανείημεν, οὐδὲν ἂν τὰ
 ὑμέτερόν· εὖ οἶδ' ὅτι βέλτιον σχοίη· εἰ δὲ παρελθὼν εἰς
 ὅστισοῦν δύναιτο διδάξαι καὶ πεῖσαι, τίς παρασκευὴ
 καὶ πόση καὶ πόθεν πορισθεῖσα χρήσιμος ἔσται τῇ
 πόλει, πᾶς ὁ παρὼν φόβος λελύσεται. ἐγὼ δὲ τοῦτ',
 ἂν ἄρ' οἷός τ' ὧ, πειράσομαι ποιῆσαι, μικρὰ προειπὼν
 ὑμῖν ὥς ἔχω γνώμης περὶ τῶν πρὸς βασιλέα.

3 Ἐγὼ νομίζω κοινὸν ἐχθρὸν ἀπάντων τῶν Ἑλλή-
 νων βασιλέα, οὐ μὴν διὰ τοῦτο παραινέσαιμ' ἂν μό-
 νοις τῶν ἄλλων ὑμῖν πόλεμον πρὸς αὐτὸν ἄρασθαι·
 οὐδὲ γὰρ αὐτοὺς τοὺς Ἑλληνας ὁρῶ κοινούς ἀλλήλοις179
 ὄντας φίλους, ἀλλ' ἐνίους μᾶλλον ἐκείνῳ πιστεύοντας
 ἢ τισιν αὐτῶν. ἐκ δὴ τῶν τοιούτων νομίζω συμφέρειν
 ὑμῖν, τὴν μὲν ἀρχὴν τοῦ πολέμου τηρεῖν ὅπως δικαία
 γενήσεται, παρασκευάζεσθαι δ' ἃ προσήκει πάντα καὶ
 τοῦθ' ὑποκεῖσθαι. ἡγοῦμαι γὰρ ὧ ἄνδρες Ἀθηναῖοι τοὺς
 4 Ἑλληνας, εἰ μὲν ἐναργὲς [τι] γένοιτο καὶ σαφὲς ὥς
 βασιλεὺς αὐτοῖς ἐπιχειρεῖ, καὶν συμμαχεῖσθαι καὶ χάριν

μεγάλην ἔχειν τοῖς πρὸ αὐτῶν καὶ μετ' αὐτῶν ἐκεῖνον
 ἀμυνομένοις· εἰ δ' ἔτ' ἀδήλου τούτου καθεστηκότος
 προαπεχθυσόμεθ' ἡμεῖς, δέδι' ὧ ἄνδρες Ἀθηναῖοι μὴ
 τούτοις μετ' ἐκείνου πολεμεῖν ἀναγκασθῶμεν, ὑπὲρ ὧν
 5 προνοοῦμεθα. ὁ μὲν γὰρ ἐπισχὼν ὧν ὥρμηκεν, εἰ ἄρ'
 ἐγχειρεῖν ἔγνωκε τοῖς Ἑλλησι, χρήματα δώσει τισὶν
 αὐτῶν καὶ φιλίαν προτενεῖται, οἳ δὲ τοὺς ἰδίους πολέ-
 μους ἐπανορθῶσαι βουλόμενοι καὶ τοῦτον τὸν νοῦν
 ἔχοντες, τὴν κοινὴν ἀπάντων σωτηρίαν παρόψονται.
 εἰς δὲ τὴν ταραχὴν ταύτην καὶ τὴν ἀγνωμοσύνην
 6 παραινῶ μὴ προκαθεῖναι τὴν πόλιν ἡμῶν. οὐδὲ γὰρ
 οὐδ' ἀπ' ἴσης ὁρῶ τοῖς τ' ἄλλοις Ἑλλησι καὶ ὑμῖν
 περὶ τῶν πρὸς τὸν βασιλέα τὴν βουλὴν οὔσαν, ἀλλ'
 ἐκείνων μὲν πολλοῖς ἐνδέχεσθαι μοι δοκεῖ, τῶν ἰδία τι
 συμφερόντων διοικουμένοις τῶν ἄλλων Ἑλλήνων ἀμε-
 λῆσαι, ὑμῖν δ' οὐδ' ἀδικουμένοις παρὰ τῶν ἀδικούν-
 των καλὸν ἐστὶν λαβεῖν ταύτην τὴν δίκην, εἰσαί τινας
 7 αὐτῶν ὑπὸ τῷ βαρβάρῳ γενέσθαι. ὅτε δ' οὕτω ταῦτ'
 ἔχει, σκεπτέον, ὅπως μὴθ' ἡμεῖς ἐν πολέμῳ γενησόμεθ'
 οὐκ ἴσῳ, μὴτ' ἐκεῖνος, ὃν ἡμεῖς ἐπιβουλεύειν ἡγού-
 μεθα τοῖς Ἑλλησι, τὴν τοῦ φίλος αὐτοῖς [δοκεῖν] εἶναι¹⁸⁰
 πίστιν λήψεται. πῶς οὖν ταῦτ' ἐσται; ἂν ἡ μὲν δύνα-
 μὴς τῆς πόλεως ἐξητασμένη καὶ παρεσκευασμένη πᾶσιν
 ἢ φανερά, φαίνεται δὲ δίκαι' ἐπὶ ταύτῃ φρονεῖν αἰρου-
 8 μένη. τοῖς δὲ θρασυνομένοις καὶ σφόδρ' ἐτοίμως πο-
 λεμεῖν κελεύουσιν ἐκεῖνο λέγω, ὅτι οὐκ ἐστὶν χαλεπόν,
 οὔθ' ὅταν βουλεύεσθαι δέῃ, δόξαν ἀνδρείας λαβεῖν,
 οὔθ' ὅταν κίνδυνός τις ἐγγὺς ᾗ, δεινὸν εἰπεῖν φανῆ-
 ναι, ἀλλ' ἐκεῖνο καὶ χαλεπὸν καὶ προσῆκον, ἐπὶ μὲν
 τῶν κινδύνων τὴν ἀνδρείαν ἐνδείκνυσθαι, ἐν δὲ τῷ
 συμβουλεύειν φρονιμώτερα τῶν ἄλλων εἰπεῖν ἔχειν.

9 ἐγὼ δ' ὦ ἄνδρες Ἀθηναῖοι νομίζω, τὸν μὲν πόλεμον
 τὸν πρὸς βασιλέα χαλεπὸν τῇ πόλει, τὸν δ' ἄγωνα τὸν
 ἐκ τοῦ πολέμου ῥάδιον ἂν συμβάντα. διὰ τί; ὅτι τοὺς
 μὲν πολέμους ἅπαντας ἀναγκαίως ἡγοῦμαι τριήρων καὶ
 χρημάτων καὶ τόπων δεῖσθαι, ταῦτα δὲ πάντ' ἀφθο-
 νώτερόν ἐκεῖνον ἔχονθ' ἡμῶν εὐρίσκω· τοὺς δ' ἄγωνας
 οὐδενὸς οὔτω τῶν ἄλλων ὁρῶ δεομένους, ὥς ἀνδρῶν
 ἀγαθῶν, τούτους δ' ἡμῖν καὶ τοῖς μεθ' ἡμῶν κινδυ-
 10 νεύουσι πλείους ὑπάρχειν νομίζω. τὸν μὲν δὴ πόλεμον
 διὰ ταῦτα παραινῶ μηδ' ἐξ ἐνὸς τρόπου προτέρους
 ἀνελέσθαι, ἐπὶ τὸν δ' ἄγων' ὁρθῶς φημι παρασκευα-
 σμένους ὑπάρχειν χρῆναι. εἰ μὲν οὖν ἕτερος μὲν ἦν τις
 τρόπος δυνάμεως, ἣ τοὺς βαρβάρους οἶόν τ' ἦν ἀμύ-
 νασθαι, ἕτερος δέ τις ἦ τοὺς Ἑλλήνας, εἰκότως ἂν ἴσως
 11 φανεροὶ πρὸς ἐκεῖνον ἐγινγνόμεθ' ἀντιταττόμενοι· ἐπεὶ
 δὲ πάσης ἐστὶ παρασκευῆς ὁ αὐτὸς τρόπος καὶ δεῖ
 ταῦτ' εἶναι κεφάλαια [τῆς δυνάμεως], τοὺς ἐχθροὺς
 ἀμύνεσθαι δύνασθαι, τοῖς οὖσιν συμμάχοις βοηθεῖν,¹⁸¹
 τὰ ὑπάρχοντα [ἀγαθὰ] σῶζειν, τί τοὺς ὁμολογοῦντας
 ἐχθροὺς ἔχοντες ἄλλους ζητοῦμεν; ἀλλὰ παρασκευαζώμεθα
 μὲν πρὸς τούτους, ἀμυνούμεθα δὲ καὶ ἐκεῖνον, ἂν ἡμᾶς
 12 ἀδικεῖν ἐπιχειρῇ. καὶ νῦν μὲν καλεῖτε πρὸς ὑμᾶς αὐτοὺς
 τοὺς Ἑλλήνας, ἂν δ' ἃ κελεύουσιν οὗτοι μὴ ποιῇτε,
 οὐχ ἡδέως ἐνίων ὑμῖν ἐχόντων, πῶς χρὴ προσδοκᾶν
 [τινὰ] ὑπακούσεσθαι; ὅτι νῆ Δί' ἀκούσονται παρ' ἡμῶν
 ὥς ἐπιβουλεύει βασιλεὺς αὐτοῖς. αὐτοὺς δ' οὐ προ-
 οραῖν ὦ πρὸς τοῦ Διὸς οἴεσθε τοῦτο; ἐγὼ μὲν γὰρ
 οἶμαι. ἀλλ' οὐπω μείζων ἔσθ' ὁ φόβος τῶν πρὸς ὑμᾶς
 καὶ πρὸς ἀλλήλους ἐνίοις διαφορῶν. οὐδὲν οὖν ἀλλ'
 13 ἢ ῥαψωδῆσουσιν οἱ πρέσβεις περιιόντες. τότε δ', ἂν
 ἄρ' ἃ νῦν οἴομεθ' ἡμεῖς πράττηται, οὐδεὶς δήπου τῶν

πάντων Ἑλλήνων τηλικούτον ἔφ' αὐτῷ φρονεῖ, ὅστις ὁρῶν χιλίους ἱππέας, ὀπλίτας ὅσους ἂν θέλῃ τις, ναῦς τριακοσίας, οὐχ ἥξει καὶ δεήσεται, μετὰ τούτων ἀσφαλέστατ' ἂν ἡγούμενος σωθῆναι. οὐκοῦν ἐν μὲν τῷ καλεῖν ἤδη, τὸ δεῖσθαι καὶ [μὴ] τύχητ' ἀφαρμαρτεῖν, ἐν δὲ τῷ μετὰ τοῦ παρεσκευάσθαι τὰ ὑμέτερόν αὐτῶν ἐπισχεῖν, δεομένους σώζειν καὶ εὖ εἰδέναι πάντας ἥξοντάς ἐστιν.

- 14 Ἐγὼ τοίνυν ὦ ἄνδρες Ἀθηναῖοι ταῦτά τε καὶ παραπλήσια τούτοις λογιζόμενος, λόγον μὲν οὐδέν' ἐβουλόμην θρασὺν οὐδ' ἔχοντα μάταιον μῆκος εὐρεῖν· τὴν μέντοι παρασκευήν, ὅπως ὡς ἄριστα καὶ τάχιστα γενήσεται, πάνυ πολλὰ πράγματ' ἔσχον σκοπῶν. οἶομαι δὴ δεῖν ἀκούσαντας ὑμᾶς αὐτήν, ἂν ἀρέσκη, ψηφίσα-182 σθαι. ἔστι δὲ πρῶτον μὲν τῆς παρασκευῆς ὦ ἄνδρες Ἀθηναῖοι καὶ μέγιστον, οὕτω διακεῖσθαι τὰς γνώμας ὑμᾶς, ὡς ἕκαστον ἐκόντα προθύμως ὅ τι ἂν δέῃ ποιή-
 15 σονται. ὁρᾶτε γὰρ ὦ ἄνδρες Ἀθηναῖοι, ὅτι, ὅσα μὲν πώποτ' ἡβουλήθητε, καὶ μετὰ ταῦτα τὸ πράττειν αὐτὸς ἕκαστος ἑαυτῷ προσήκειν ἡγήσατο, οὐδὲν πώποθ' ὑμᾶς ἐξέφυγεν, ὅσα δ' ἡβουλήθητε μὲν, μετὰ ταῦτα δ' ἀπεβλέψατ' εἰς ἀλλήλους, ὡς αὐτὸς μὲν [ἕκαστος] οὐ ποιή-
 16 σων, τὸν δὲ πλησίον πράξοντα, οὐδὲν πώποθ' ὑμῖν ἐγένετο. ἐχόντων δ' ὑμῶν οὕτω καὶ παρωξυμμένων, τοὺς διακοσίους καὶ χιλίους ἀναπληρῶσαί φημι χρῆναι καὶ ποιῆσαι δισχιλίους, ὀκτακοσίους αὐτοῖς προσνείμαντας· ἐὰν γὰρ τοῦτ' ἀποδείξητε τὸ πλῆθος, ἡγοῦμαι, τῶν ἐπικλήρων καὶ τῶν ὀρφανῶν καὶ τῶν κληρουχικῶν καὶ τῶν κοινωνικῶν καὶ εἴ τις ἀδύνατος ἀφαίρεθέντων,
 17 ἔσεσθαι χίλια καὶ διακόσια [ταῦτα] ὑμῖν σώματα. ἐκ τοίνυν τούτων οἶμαι δεῖν ποιῆσαι συμμορίας εἴκοσιν,

ὥσπερ νῦν εἰσιν, ἐξήκοντα σώμαθ' ἐκάστην ἔχουσιν.
 τούτων δὲ τῶν συμμοριῶν ἐκάστην διελεῖν κελεύω
 πέντε μέρη κατὰ δώδεκ' ἄνδρας, ἀνταναπληροῦντας
 πρὸς τὸν εὐπορώτατον ἀεὶ τοὺς ἀπορωτάτους. καὶ τὰ
 μὲν σώμαθ' οὕτω φημὶ δεῖν συντετάχθαι· δι' ὃ δ',
 εἴσεσθ', ἐπειδὴν ὅλον τὸν τρόπον τῆς συντάξεως ἀκού-
 18 σητε· τὰς δὲ τριήρεις πῶς; τὸν ἅπαντ' ἀριθμὸν κελεύω
 τριακοσίας ἀποδείξαντας, κατὰ πεντεκαίδεκαναῖαν εἴκοσι
 ποιῆσαι μέρη, τῶν πρώτων ἑκατὸν πέντε καὶ τῶν δευ-
 τέρων ἑκατὸν πέντε καὶ τῶν τρίτων ἑκατὸν πένθ' ἐκά-183
 στῳ μέρει διδόντας, εἴτα συγκληρωῶσαι συμμορία σωμα-
 των ἐκάστη τὴν πεντεκαίδεκαναῖαν, τὴν δὲ συμμορίαν
 ἐκάστῳ τῷ μέρει σφῶν αὐτῶν τρεῖς ἀποδοῦναι τριήρεις·
 19 ἐπειδὴν δὲ ταῦθ' οὕτως ἔχονθ' ὑπάρχη, κελεύω, ἐπειδὴ
 τὸ τίμημ' ἐστὶ τῆς χώρας ἐξακισχιλίων ταλάντων, ἵν'
 ὑμῖν καὶ τὰ χρήματ' ἢ συντεταγμένα, διελεῖν τοῦτο
 καὶ ποιῆσαι καθ' ἐξήκοντα τάλανθ' ἑκατὸν μέρη, εἴτα
 πένθ' ἐξηκονταταλαντίας ἐκάστη τῶν μεγάλων τῶν
 εἴκοσι συμμοριῶν ἐπικληρωῶσαι, τὴν δὲ συμμορίαν ἐκά-
 στῳ τῶν μερῶν μίαν ἐξηκονταταλαντίαν ἀποδοῦναι,
 20 ὅπως ἂν μὲν ὑμῖν ἑκατὸν δέξῃ τριήρων, τὴν μὲν δα-
 πάνην ἐξήκοντα τάλαντα συντελῇ, τριήραρχοι δ' ὦσι
 δώδεκα, ἂν δὲ διακοσίων, τριάκοντα μὲν ἢ τάλαντα
 τὴν δαπάνην συντελοῦντα, ἕξ δὲ σώματα [τριηραρ-
 χοῦντα], ἂν δὲ τριακοσίων, εἴκοσιν μὲν ἢ τάλαντα
 τὴν δαπάνην διαλύοντα, τέτταρα δὲ σώματα [τριηραρ-
 21 χοῦντα]. τὸν αὐτὸν δὲ τρόπον καὶ τὰ νῦν ὀφειλό-
 μεν' ὧ ἄνδρες Ἀθηναῖοι τῶν σκευῶν ἐπὶ τὰς τριή-
 ρεις, τιμήσαντας ἅπαντ' ἐκ τοῦ διαγράμματος νεῖμαι
 κελεύω μέρη εἴκοσιν, ἔπειτα ταῖς μεγάλαις ἐπικληρωῶσαι
 συμμορίαις μέρος ἓν χρήστων ἐκάστη, τὴν δὲ συμμο-

ρίαν ἐκάστην διανεῖμαι τῶν αὐτῆς μερῶν ἐκάστῳ τὸ ἴσον, τοὺς δὲ δώδεκα τοὺς ἐν ἐκάστῳ τῷ μέρει ταῦτ' εἰσπράξαντας, τὰς τριήρεις, ἃς ἂν ἕκαστοι λάχωσι, 22 παρεσκευασμένους παρέχειν. τὴν μὲν δαπάνην καὶ τὰ σκάφη καὶ τοὺς τριηράρχους καὶ τὴν τῶν σκευῶν εἰσπραξιν, οὕτως ἂν ἄρισθ' ἡγοῦμαι καὶ πορισθῆναι καὶ παρασκευασθῆναι· πλήρωσιν δ', ἥ καὶ σαφὴς ἔσται καὶ ῥαδία, μετὰ ταῦτα λέγω. φημὶ τοὺς στρατηγοὺς δεῖν 184 διανεῖμαι τόπους δέκα τῶν νεωρίων, σκεψαμένους ὅπως ὥς ἐγγύτατ' ἀλλήλων κατὰ τριάκοντ' ὧσι νεωσοίκους, ἐπειδὴν δὲ τοῦτο ποιήσωσι, δύο συμμορίας καὶ τριάκοντα τριήρεις τούτων ἐκάστῳ προσνεῖμαι τῶν τόπων, 23 εἴτ' ἐπικληρῶσαι τὰς φυλάς, τὸν δὲ ταξίαρχον ἕκαστον, ὃν ἂν ἡ φυλὴ τόπον λάχῃ, διελεῖν τρίχα καὶ τὰς ναῦς ὡσαύτως, εἴτ' ἐπικληρῶσαι τὰς τριττῦς, ὅπως ἂν τῶν μὲν ὅλων νεωρίων ἐν ἐκάστη μέρος ἧ τῶν φυλῶν, τοῦ δὲ μέρους ἐκάστου τὸ τρίτον μέρος ἡ τριττὺς ἔχῃ, εἰδῆτε δ', ἂν τι δέῃ, πρῶτον μὲν τὴν φυλὴν, ὅπου τέτακται, μετὰ ταῦτα δὲ τὴν τριττύν, εἴτα τριήραρχοι τίνες καὶ τριήρεις ποῖαι, καὶ τριάκοντα μὲν ἡ φυλὴ, δέκα δ' ἡ τριττὺς ἐκάστη τριήρεις ἔχῃ. ἐὰν γὰρ ταῦθ' οὕτως εἰς ὁδὸν καταστῇ, εἴ τι καὶ παραλείπομεν νῦν (πάντα γὰρ οὐκ ἴσως εὐρεῖν ῥάδιον), αὐτὸ τὸ πρᾶγμ' ἑαυτὸ εὐρήσει καὶ μία σύνταξις [καὶ πασῶν τῶν νεῶν καὶ μέρους] ἔσται.

24 Ὅτι δὲ χρημάτων καὶ πόρου φανεροῦ τινὸς ἤδη, παράδοξον μὲν οἶδα λέγων, ὅμως δ' εἰρήσεται· πιστεύω γὰρ, ἐάν τις ὁρθῶς σκοπῇ, μόνος τάληθῇ καὶ τὰ γενησόμεν' εἰρηκῶς φανεῖσθαι. ἐγὼ φημι χρῆναι μὴ λέγειν νυνὶ περὶ χρημάτων· εἶναι γὰρ πόρον, ἂν δέῃ, μέγαν καὶ καλὸν καὶ δίκαιον, ὃν ἂν μὲν ἤδη ζητῶμεν, οὐδ'

εἰς τόθ' ὑπάρχειν ἡγησόμεθ' ἡμῖν· οὕτω πολὺ τοῦ
 πορίσαι νῦν ἀποσχήσομεν· ἐὰν δ' ἐῷμεν, ἔσται. τίς
 οὖν ἔσθ' οὗτος, ὃ νῦν μὲν οὐκ ὦν, αὖθις δὲ γεννη-
 25 σόμενος; αἰνίγματι γὰρ ὅμοιον τοῦτό γε. ἐγὼ φράσω.¹⁸⁵
 ὁρᾶτε τὴν πόλιν ὧ ἄνδρες Ἀθηναῖοι παῖσαν ταύτην.
 ἐν ταύτῃ χρήματ' ἔνεστιν, ὀλίγου δέω πρὸς ἀπάσας
 τὰς ἄλλας εἰπεῖν πόλεις. ταῦτα δ' οἱ κεκτημένοι τοι-
 οῦτον ἔχουσι νοῦν, ὥστ' εἰ πάντες οἱ λέγοντες φο-
 βοῖεν, ὥς ἥξει βασιλεὺς, ὥς πάρεστιν, ὥς οὐδ' οἶόν τε
 ταῦτ' ἄλλως ἔχειν, καὶ μετὰ τῶν λεγόντων ἴσοι τὸ
 πληθὺς τούτοις χρησμευδοῖεν, οὐ μόνον οὐκ ἂν εἰσε-
 νέγκαιεν, ἀλλ' οὐδ' ἂν δείξαιεν οὐδ' ἂν ὁμολογήσαιεν
 26 κεκτῆσθαι. εἰ μέντοι τὰ νῦν διὰ τῶν λόγων φοβερά,
 ἔργῳ πραττόμεν' αἰσθοιντο, οὐδεὶς οὕτως ἡλίθιος
 [ἔστιν], ὅστις οὐχὶ καὶ [δοίῃ καὶ] πρῶτος εἰσενέγκαι·
 τίς γὰρ αἰρήσεται μᾶλλον αὐτὸς καὶ τὰ ὄντ' ἀπολωλέ-
 ναι, ἢ μέρος τῶν ὄντων ὑπὲρ αὐτοῦ καὶ τῶν λοιπῶν
 εἰσενεγκεῖν; χρήματα μὲν δὴ φημ' εἶναι τότε, ἂν ὥς
 ἀληθῶς δέῃ, πρότερον δ' οὔ. διὸ μηδὲ ζητεῖν παραινῶ·
 ὅσα γὰρ νῦν πορίσασθαι ἂν, εἰ προέλοισθε πορίζειν,
 27 πλείων ἐστὶ γέλως τοῦ μηδενός. φέρε γάρ, ἑκατοστήν
 τις εἰσφέρειν ἐρεῖ; οὐκοῦν ἐξήκοντα τάλαντα. ἀλλὰ
 πεντηκοστήν τις ἐρεῖ, τὸ διπλοῦν; οὐκοῦν ἑκατὸν καὶ
 εἴκοσι· καὶ τί τοῦτ' ἔστι πρὸς διακοσίας καὶ χιλίας
 καμήλους, ἃς βασιλεῖ τὰ χρήματ' ἄγειν φασὶν οὗτοι;
 ἀλλὰ θῶ βούλεσθε δωδεκάτην ἡμᾶς εἰσοίσειν, πεντα-
 κόσια τάλαντα; ἀλλ' οὐτ' ἂν ἀνάσχοισθε, οὐτ', εἰ κατα-
 28 θεῖτε, ἄξια τοῦ πολέμου τὰ χρήματα. δεῖ τοίνυν ὑμᾶς
 τὰ μὲν ἄλλα παρὰ σκευάσασθαι, τὰ δὲ χρήματα νῦν μὲν
 εἶναι τοὺς κεκτημένους ἔχειν (οὐδαμοῦ γὰρ ἂν ἐν καλ-
 λίονι σφάζοιτο τῇ πόλει), ἐὰν δέ ποθ' οὗτος ὁ καιρὸς

- ἔλθῃ, τόθ' ἐκόντων εἰσφερόντων αὐτῶν λαμβάνειν. 186
 ταῦτα δὲ καὶ δυνάτ' ἐστὶν ὧς ἄνδρες Ἀθηναῖοι καὶ
 πράττειν καλὰ καὶ συμφέροντα καὶ βασιλεῖ περὶ ὑμῶν
 ἐπιτήδει' ἀπαγγελθῆναι, καὶ φόβος οὐκ ὀλίγος γένοιτ'
 29 ἂν ἐκείνῳ διὰ τούτων. οἶδε μὲν γε διακοσίαις τριή-
 ρεσιν, ὧν ἑκατὸν παρεσχόμεθ' ἡμεῖς, τοὺς προγόνους
 αὐτοῦ χιλίας ἀπολέσαντας ναῦς, ἀκούσεται δὲ τριακο-
 σίας αὐτοὺς ὑμᾶς νῦν παρεσκευασμένους· ὥστε μὴ κο-
 μιδῇ, μηδ' εἰ πάνυ μαίνοιτο, νομίσαι ῥᾷδιόν τι τὸ τὴν
 ἡμετέραν πόλιν ἐχθρὰν ποιήσασθαι. ἀλλὰ μὴν εἰ γ'
 ἐπὶ χρήμασιν αὐτῷ μέγ' ἐπέρχεται φρονεῖν, καὶ ταύτην
 30 ἀσθενεστέραν ἀφορμὴν τῆς ὑμετέρας εὐρήσει. ὁ μὲν γε
 χρυσίον, ὥς φασιν, ἄγει. τοῦτο δ' ἂν διαδῶ ζητήσῃ·
 καὶ γὰρ τὰς κρήνας καὶ τὰ φρέατ' ἐπιλείπειν πέφυκεν,
 ἂν τις ἀπ' αὐτῶν ἀθρόα πολλὰ λαμβάνῃ. ἡμῖν δὲ τὸ
 τῆς χώρας τίμημ' ὑπάρχον ἀφορμὴν [ἑξακισχίλια τά-
 λαντα] ἀκούσεται, ὑπὲρ ἧς ὥς μὲν τοὺς ἐπιόντας ἐκεί-
 νων ἀμυνόμεθα, οἱ Μαραθῶνι τῶν προγόνων αὐτοῦ
 μάλιστ' ἂν εἶδεῖν, ἕως δ' ἂν κρατῶμεν, οὐκ ἔνι δήπου
 χρήμαθ' ἡμᾶς ἐπιλείπειν.
 31 Καὶ μὴν οὐδ' ὅτινες δεδίασι, μὴ ξενικὸν πολὺ
 συστήσῃται χρήματ' ἔχων, ἀληθὲς εἶναί μοι δοκεῖ.
 ἐγὼ γὰρ ἡγοῦμαι, ἐπ' Αἴγυπτον μὲν καὶ Ὀρόνταν καὶ
 τινὰς τῶν ἄλλων βαρβάρων, πολλοὺς ἂν θελῆσαι τῶν
 Ἑλλήνων μισθοφορεῖν παρ' ἐκείνῳ, οὐχ ἵν' ἐκεῖνος ἔλῃ
 τινὰ τούτων, ἀλλ' ἵν' εὐπορίαν τιν' ἕκαστος ἑαυτῷ
 κτησάμενος, ἀπαλλαγῇ τῆς ὑπαρχούσης πενίας· ἐπὶ
 τὴν δ' Ἑλλάδ' Ἑλληνα οὐδέν' ἂν ἐλθεῖν ἡγοῦμαι· ποῦ 187
 γὰρ αὐτὸς τρέφεται μετὰ ταῦτα; εἰς Φρυγίαν ἐλθὼν
 32 δουλεύσει; οὐ γὰρ ὑπὲρ ἄλλου τινός ἐστὶν ὁ πρὸς τὸν
 βάρβαρον πόλεμος, ἢ περὶ χώρας καὶ βίου καὶ ἐθῶν

καὶ ἐλευθερίας καὶ πάντων τῶν τοιούτων. τίς οὖν οὕτως δυστυχῆς, ὅστις ἑαυτὸν, γονέας, τάφους, πατρίδα, εἵνεκα κέρδους βραχέος προέσθαι βουλήσεται; ἐγὼ μὲν οὐδέν' ἡγοῦμαι. οὐ μὴν οὐδ' ἐκείνῳ συμφέρει ξένοις κρατῆσαι τῶν Ἑλλήνων· οἱ γὰρ ἡμῶν κρατήσαντες ἐκείνου γε πάλαι κρείττους ὑπάρχουσι, βούλεται δ' ἐκεῖνος, οὐκ ἀνελὼν ἡμᾶς ἐπ' ἄλλοις εἶναι, ἀλλὰ μάλιστα μὲν πάντων, εἰ δὲ μὴ, τῶν γ' ὑπαρχόντων δούλων ἑαυτῷ νῦν ἄρχειν.

33 Εἰ τοίνυν τις οἶεται Θηβαίους ἔσεσθαι μετ' ἐκείνου, ἔστι μὲν χαλεπὸς πρὸς ὑμᾶς ὁ περὶ τούτων λόγος· διὰ γὰρ τὸ μισεῖν αὐτοὺς οὐδ' ἂν ἀληθὲς ἡδέως ἀγαθὸν περὶ αὐτῶν ἀκούσαίτε· οὐ μὴν ἀλλὰ δεῖ τοὺς περὶ πραγμάτων μεγάλων σκοποῦντας, μηδένᾳ συμφέροντα λογισμὸν παραλιπεῖν διὰ μηδεμίαν πρόφασιν. ἐγὼ τοίνυν οἶμαι τοσοῦτ' ἀπέχειν Θηβαίους τοῦ μετ' ἐκεί-
34 νου ποτ' ἂν ἐλθεῖν ἐπὶ τοὺς Ἑλληνας, ὥστε πολλῶν ἂν χρημάτων, εἰ ἔχοιεν δοῦναι, πρίασθαι γενέσθαι τιν' αὐτοῖς καιρὸν, δι' οὗ τὰς προτέρας ἀναλύσονται πρὸς τοὺς Ἑλληνας ἀμαρτίας. εἰ δ' ἄρα παντάπασί τις οὕτως οἶεται φύσει δυστυχεῖς Θηβαίους εἶναι, ἐκεῖνό γε δήπουθεν ἅπαντες ἐπίστασθε, ὅτι Θηβαίων τὰ κείνου φρονούντων, ἀνάγκη τοὺς τούτων ἐχθροὺς τὰ τῶν Ἑλλήνων φρονεῖν.

35 Ἡγοῦμαι τοίνυν ἐγὼ [ταύτην] τὴν τάξιν τοῦ δι-188 καίου καὶ τοὺς μετ' αὐτῆς ὄντας, κρείττους τῶν προδοτῶν καὶ τοῦ βαρβάρου ἔσεσθαι πρὸς ἅπαντα. ὥστ' οὔτε φοβεῖσθαι φημι δεῖν πέρα τοῦ μετρίου, οὐθ' ὑπαχθῆναι προτέρους ἐκφέρειν τὸν πόλεμον. καὶ μὴν οὐδὲ τῶν ἄλλων οὐδέν' ἂν εἰκότως Ἑλλήνων φοβη-
36 θέντα τὸν πόλεμον τοῦτον ὁρῶ· τίς γὰρ οὐκ οἶδεν

αὐτῶν ὅτι, τέως μὲν κοινὸν ἐχθρὸν ἐκεῖνον ὑπειλη-
 φότες ὠμονόουν ἀλλήλοις, πολλῶν ἀγαθῶν ἦσαν κύριοι,
 ἐπειδὴ δὲ φίλον [αὐτὸν] νομίσαντες αὐτοῖς ὑπάρχειν,
 περὶ τῶν πρὸς ἑαυτοὺς διηνέχθησαν διαφόρων, ὅσ'
 οὐδ' ἂν καταρώμενος εὖρέ τις αὐτοῖς, τοσαῦτα πεπόν-
 θασι κακὰ; εἴθ' ὃν ἡ τύχη καὶ τὸ δαιμόνιον φίλον μὲν
 ἀλυσিতেλῇ, συμφέροντα δ' ἐχθρὸν ἐμφανίζει, τοῦτον
 ἡμεῖς φοβώμεθα; μηδαμῶς· ἀλλὰ μηδ' ἀδικῶμεν, αὐτῶν
 ἡμῶν εἵνεκα καὶ τῆς τῶν ἄλλων Ἑλλήνων ταραχῆς καὶ
 37 ἀπιστίας, ἐπεὶ εἰ γ' ὁμοθυμαδὸν ἦν μετὰ πάντων ἐπι-
 θέσθαι μόνῳ, οὐδ' [ἀδικεῖν ἡμᾶς ἐκεῖνον] ἀδίκημ' ἂν
 εἴθηκα. ἐπειδὴ δὲ τοῦτ' οὐχ οὕτως ἔχει, φυλάττεσθαι
 φημι δεῖν, μὴ πρόφασιν δῶμεν βασιλεῖ τοῦ τὰ δίκαι'
 ὑπὲρ τῶν ἄλλων Ἑλλήνων ζητεῖν· ἡσυχίαν μὲν γὰρ
 ἐχόντων ὑμῶν, ὑποπτος ἂν εἴη τοιοῦτό τι πράττων,
 πόλεμον δὲ ποιησαμένων προτέρων, εἰκότως ἂν δοκοίη
 διὰ τὴν πρὸς ὑμᾶς ἐχθραν τοῖς ἄλλοις φίλος εἶναι
 38 βούλεσθαι. μὴ οὖν ἐξελέγξηθ' ὥς κακῶς ἔχει τὰ Ἑλ-
 ληνικά, συγκαλοῦντες ὅτ' οὐ πείθονται, καὶ πόλεμοῦντες
 ὅτ' οὐ δυνήσεσθε· ἀλλ' ἔχεθ' ἡσυχίαν θαρροῦντες καὶ
 παρασκευαζόμενοι, καὶ βούλεσθ' ἀπαγγέλλεσθαι περὶ 189
 ὑμῶν πρὸς βασιλέα, μὴ μὰ Δί' ὥς ἀποροῦσιν ἢ φο-
 βοῦνται ἢ θορυβοῦνται πάντες οἱ Ἕλληνες καὶ Ἀθη-
 39 ναῖοι, πολλοῦ γε καὶ δεῖ, ἀλλ' ὅτι, εἰ μὲν μὴ τοῖς
 Ἕλλησιν ὁμοίως αἰσχρὸν ἦν τὸ ψεύδεσθαι κἀπιορ-
 κεῖν ὥσπερ ἐκείνῳ καλόν, πάλαι ἂν ἐπ' αὐτὸν ὑμεῖς
 ἐπορεύεσθε, νῦν δὲ τοῦτο μὲν οὐκ ἂν ποιήσαιθ' ὑμῶν
 ἕνεκ' αὐτῶν, εὖχεσθε δὲ πᾶσι τοῖς θεοῖς τὴν αὐτὴν
 λαβεῖν παράνοιαν ἐκεῖνον, ἥνπερ ποτὲ τοὺς προγόνους
 αὐτοῦ. καὶ ταῦτ' ἂν ἐπίη σκοπεῖν αὐτῷ, οὐκ ὀλιγώρως
 40 ὑμᾶς βουλευομένους εὐρήσει. ἐκ μὲν γε τῶν πρὸς τοὺς

ἑαυτοῦ προγόνους πολέμων, σύνοιδε τὴν πόλιν εὐ-
δαίμονα καὶ μεγάλην γεγεννημένην, ἐκ δὲ τῆς ἡσυ-
χίας ἧς ἤγεν ποτέ, οὐδεμιᾶς τῶν Ἑλληνίδων πόλεων
τοσοῦτον ὅσον νῦν ὑπεραίρουσαν. καὶ μὴν καὶ τοὺς Ἑλ-
ληνας ὁρᾷ δεομένους ἥτοι τινὸς ἐκουσίου ἢ ἀκουσίου
διαλλακτοῦ, τοῦτον δ' αὐτὸν ἂν οἶδε φανέντ' αὐτοῖς,
εἰ πόλεμον κινοίη. ὥστε καὶ γνώριμα καὶ πίστ' αὐτῷ
τὰ τῶν ἀγγελλόντων ἀκούειν ἔσται.

- 41 Ἵνα δ' ὧ ἄνδρες Ἀθηναῖοι μὴ μακρὰ λίσαν λέγων
ἐνοχλῶ, τὰ κεφάλαι' ὧν συμβουλεύω φράσας ἅπειμι.
παρασκευάζεσθαι πρὸς τοὺς ὑπάρχοντας ἐχθροὺς κε-
λεύω· ἀμύνεσθαι καὶ βασιλέα καὶ πάντας, ἐὰν ἀδικεῖν
ἐπιχειρῶσι, ταύτῃ τῇ αὐτῇ δυνάμει φημὶ δεῖν, ἄρχειν
δ' ἀδίκου μηδενὸς μήτε λόγου μήτ' ἔργου· τὰ ἔργ' ἡμῶν
ὅπως ἄξια τῶν προγόνων ἔσται σκοπεῖν, μὴ τοὺς ἐπὶ
τοῦ βήματος λόγους. καὶ ταῦτα ποιῆτε, καὶ ὑμῖν αὐτοῖς
καὶ τοῖς τάναντία πείθουσι συμφέροντα πράξετε· οὐ
γὰρ ὀργισθεὶς αὐτοῖς ὕστερον, νῦν ἀμαρτόντες.

XV.

ΥΠΕΡ ΤΗΣ ΡΟΔΙΩΝ ΕΛΕΥΘΕΡΙΑΣ.

190

ΥΠΟΘΕΣΙΣ.

Τὸν συμμαχικὸν κληθέντα πόλεμον ἤραντο πρὸς Ἀθη-
ναίους Χῖοι καὶ Ρόδιοι καὶ Βυζάντιοι, πρότερον μὲν αὐτῶν
ὑπήκοοι γεγονότες, τότε δ' ἀλλήλοις συμμαχίαν πεποιημένοι
κατὰ τῶν Ἀθηναίων. γείτονες δ' ὄντες οἱ Ρόδιοι τῇ Καρίᾳ,
πρὸς τὸν ταύτης ὑπαρχον Μαύσωλον οἰκείως ἔχειν ἐδόκουν.
ὁ δὲ κατ' ὀλίγον πιστευθεὶς ὑπ' αὐτῶν, ἐπιβρυλὴν κατὰ τοῦ

δήμου συνεστήσατο, καὶ τὴν δημοκρατίαν τῶν Ῥοδίων ἀφελόμενος, ὀλίγοις τοῖς δυνατωτέροις τὴν πόλιν κατεδούλωσε. συμβουλεύει τοίνυν ὁ Δημοσθένης μὴ περιορᾶν ταῦτα, ἀλλὰ βοηθεῖν τῷ δήμῳ τῶν Ῥοδίων, συμφέρειν λέγων τοῖς Ἀθηναίοις τὸ δημοκρατεῖσθαι τὰς πόλεις. εἰ δ' ἡδίκηκασιν ἡμᾶς, φησὶν, Ῥόδιοι, ἀλλὰ πρέπον ἐστὶν ἡμῖν καὶ σύνηθες, τὸ καὶ τοὺς λυπήσαντάς τι τῶν Ἑλλήνων ἐλευθεροῦν καὶ μὴ μνησικακεῖν ἀμαρτοῦσιν εἰς τὴν πόλιν.

Οἶμαι δεῖν ὧ ἄνδρες Ἀθηναῖοι περὶ τηλικούτων βουλευομένους, διδόναι παρρησίαν ἐκάστῳ τῶν συμβουλευόντων. ἐγὼ δ' οὐδεπώποθ' ἡγησάμην χαλεπὸν τὸ διδάξαι τὰ βέλτισθ' ὑμᾶς (ὥς γὰρ εἶπεῖν ἀπλῶς, πάντες ὑπάρχειν ἐγνωκότες μοι δοκεῖτε), ἀλλὰ τὸ πεῖσαι¹⁹¹ πράττειν ταῦτα· ἐπειδὴν γὰρ τι δόξη καὶ ψηφισθῇ, τότε ἴσον τοῦ πραχθῆναι ἀπέχει, ὅσον περ πρὶν δόξαι.
² ἔστι μὲν οὖν ὧν ἐγὼ νομίζω χάριν ὑμᾶς τοῖς θεοῖς ὀφείλειν, τὸ τοὺς διὰ τὴν αὐτῶν ὕβριν ὑμῖν πολεμήσαντας οὐ πάλαι, νῦν ἐν ὑμῖν μόνοις τῆς αὐτῶν σωτηρίας ἔχειν τὰς ἐλπίδας. ἄξιον δ' ἡσθῆναι τῷ [παρόντι] καιρῷ· συμβήσεται γὰρ, ἐὰν ἃ χρὴ βουλευσῇσθ' ὑπὲρ αὐτοῦ, τὰς παρὰ τῶν διαβαλλόντων τὴν πόλιν ἡμῶν βλασφημίας, ἔργῳ μετὰ δόξης καλῆς ἀπολύσα-
³ σθαι. ἡτιάσαντο μὲν γὰρ ἡμᾶς ἐπιβουλεύειν αὐτοῖς Χῖοι καὶ Βυζάντιοι καὶ Ῥόδιοι, καὶ διὰ ταῦτα συνεστήσαν ἐφ' ἡμᾶς τὸν τελευταῖον τουτονὶ πόλεμον· φανήσεται δ' ὁ μὲν πρυτανεύσας ταῦτα καὶ πείσας Μαύσωλος, φίλος εἶναι φάσκων Ῥοδίων, τὴν ἐλευθερίαν αὐτῶν ἀφηρημένος, οἱ δ' ἀποδείξαντες ἑαυτοὺς συμμάχους Χῖοι καὶ Βυζάντιοι τοῖς ἀτυχήμασιν αὐτῶν
⁴ οὐ βεβοηθηκότες, ὑμεῖς δ', οὓς ἐφοβοῦντο, μόνοι τῶν

πάντων τῆς σωτηρίας αὐτοῖς αἵτιοι. ἐκ δὲ τοῦ ταῦθ' ὕφ' ἀπάντων ὀφθῆναι, ποιήσετε τοὺς πολλοὺς ἐν ἀπάσαις ταῖς πόλεσιν τοῦτο ποιεῖσθαι σύμβολον τῆς αὐτῶν σωτηρίας, ἐὰν ὑμῖν ᾧσι φίλοι· οὗ μείζον οὐδὲν ἂν ὑμῖν γένοιτ' ἀγαθόν, ἢ παρὰ πάντων ἐκόντων ἀνυπόπτου τυχεῖν εὐνοίας.

- 5 Θαυμάζω θ' ὅτι τοὺς αὐτοὺς ὁρῶ, ὑπὲρ μὲν Αἰγυπτίων τάναντία πράττειν βασιλεῖ τὴν πόλιν πείθοντας, ὑπὲρ δὲ τοῦ Ῥοδίων δήμου φοβουμένους τὸν ἄνδρα τοῦτον. καίτοι τοὺς μὲν Ἑλληνας ὄντας ἅπαντες ἴσασι, 6 τοὺς δ' ἐν τῇ ἀρχῇ τῇ ῥείνου μεμερισμένους. οἴμαι¹⁹² δ' ὑμῶν μνημονεύειν ἐνίοις, ὅτι ἡνίκ' ἐβουλεύεσθ' ὑπὲρ τῶν βασιλικῶν, παρελθὼν πρῶτος ἐγὼ παρήνευσα, οἴμαι δὲ καὶ μόνος ἢ δεύτερος εἰπεῖν, ὅτι μοι σωφρονεῖν ἂν δοκεῖτε, εἰ τὴν πρόφασιν τῆς παρασκευῆς μὴ τὴν πρὸς ἐκεῖνον ἔχθραν ποιοῖσθε, ἀλλὰ παρασκευάζοισθε μὲν πρὸς τοὺς ὑπάρχοντας ἐχθρούς, ἀμύνοισθε δὲ καὶ ἐκεῖνον, ἐὰν ὑμᾶς ἀδικεῖν ἐπιχειρῇ. καὶ οὐκ ἐγὼ μὲν εἶπον ταῦθ', ὑμῖν δ' οὐκ ἐδόκουν ὁρθῶς λέγειν, 7 ἀλλὰ καὶ ὑμῖν ἤρεσκε ταῦτα. ἀκόλουθος τοίνυν ὁ νῦν λόγος ἐστὶ μοι τῷ τότε ῥηθέντι. ἐγὼ γάρ, εἰ βασιλεὺς παρ' αὐτὸν ὄντα με σύμβουλον ποιοῖτο, ταῦτ' ἂν αὐτῷ παραινέσαιμ' ἅπερ ὑμῖν, ὑπὲρ μὲν τῶν αὐτοῦ πολεμεῖν, ἐὰν τις ἐναντιῶται τῷ Ἑλλήνων, ᾧ δὲ μηδὲν αὐτῷ 8 προσήκει, τούτων μὴδ' ἀντιποιεῖσθαι τὴν ἀρχήν. εἰ μὲν οὖν ὅλως ἐγνώκατ' ᾧ ἄνδρες Ἀθηναῖοι, ὅσων ἂν βασιλεὺς ἐγκρατὴς γένηται φθάσας ἢ παρακρουσάμενός τινος τῶν ἐν ταῖς πόλεσιν, παραχωρεῖν, οὐ καλῶς ἐγνώκαθ', ὥς ἐγὼ κρίνω· εἰ δ' ὑπὲρ τῶν δικαίων καὶ πολεμεῖν, ἂν τούτου δέῃ, καὶ πάσχειν ὅτιοῦν οἴεσθε χρῆναι, πρῶτον μὲν ὑμῖν ἥττον δεήσει τούτων, ὅσῳ

ἂν μᾶλλον ἐγνωκότες ἦτε ταῦτα, ἔπειθ' ἃ προσήκει φρονεῖν δόξετε.

- 9 Ὅτι δ' οὐδὲν καινὸν οὐτ' ἐγὼ λέγω νῦν κελεύων Ῥοδίους ἐλευθεροῦν, οὐθ' ὑμεῖς, ἂν πεισθῆτε, ποιήσετε, τῶν γεγενημένων ὑμᾶς τι καὶ συνενηνοχότων ὑπομνήσω. ὑμεῖς ἐξεπέμψατε Τιμόθεόν ποτ' ὧ ἄνδρες Ἀθηναῖοι βοηθήσουντ' Ἀριοβαρζάνην, προσγράψαντες τῷ ψηφίσματι „μὴ λύοντα τὰς σπονδὰς τὰς πρὸς βασιλέα“. ἰδὼν δ' ἐκεῖνος, τὸν μὲν Ἀριοβαρζάνην φανερώς ἀφε-193
- στῶτα βασιλέως, Σάμον δὲ φρουρουμένην ὑπὸ Κυπροθέμιδος, ὃν κατέστησε Τιγράνης ὁ βασιλέως ὑπαρχος, τῷ μὲν ἀπέγνω μὴ βοηθεῖν, τὴν δὲ προσκαθεζόμενος
- 10 καὶ βοηθήσας ἡλευθέρωσε· καὶ μέχρι τῆς τήμερον ἡμέρας οὐ γέγονεν πόλεμος διὰ ταῦθ' ὑμῖν. οὐ γὰρ ὁμοίως οὐδεὶς ὑπὲρ τε τοῦ πλεονεκτεῖν πολεμήσειεν ἂν καὶ τῶν ἑαυτοῦ, ἀλλ' ὑπὲρ μὲν τῶν, ἂν ἐλαττωῦνται, μέχρι τοῦ δυνατοῦ πάντες πολεμοῦσιν, ὑπὲρ δὲ τοῦ πλεονεκτεῖν οὐχ οὕτως, ἀλλ' ἐφίενται μὲν, εἴαν τις ἔῃ, εἴαν δὲ κωλυθῶσιν, οὐδὲν ἡδίκηκεναι τοὺς ἐναντιωθέντας ἑαυτοὺς ἡγοῦνται.
- 11 Ὅτι δ' οὐδ' ἂν ἐναντιωθῆναι μοι δοκεῖ τῇ πράξει ταύτῃ νῦν Ἀρτεμισία τῆς πόλεως οὔσης ἐπὶ τῶν πραγμάτων, μικρ' ἀκούσαντες σκοπεῖτε, εἴτ' ὀρθῶς λογίζομαι ταῦτ' εἶτε μή. ἐγὼ νομίζω, πράττοντος μὲν ἐν Αἰγύπτῳ πάνθ', ὡς ὥρμηκε, βασιλέως, σφόδρ' ἂν Ἀρτεμισίαν πειραθῆναι περιποιῆσαι Ῥόδον αὐτῷ, οὐ τῇ βασιλέως εὐνοίᾳ, ἀλλὰ τῷ βούλεσθαι πλησίον αὐτῆς διατρίβοντος ἐκείνου μεγάλην εὐεργεσίαν καταθέσθαι
- 12 πρὸς αὐτόν, ἵν' ὡς οἰκειότατ' αὐτὴν ἀποδέχεται· πράττοντος δ' ὡς λέγεται καὶ διημαρτηκότος οἷς ἐπεχείρησεν, ἡγεῖσθαι τὴν νῆσον ταύτην, ὅπερ ἔστιν, ἄλλο μὲν οὐδὲν

ἂν εἶναι βασιλεῖ χρησίμην ἐν τῷ παρόντι, τῆς δ' αὐτῆς ἀρχῆς ἐπιτείχισμα πρὸς τὸ μὴδ' ὀτιοῦν παρακινεῖν· ὥστε μοι δοκεῖ μᾶλλον ἂν ὑμᾶς ἔχειν μὴ φανερώς αὐτῆς ἐνδούσης, ἢ 'κεῖνον λαβεῖν βούλεσθαι. οἶμαι μὲν¹⁹⁴ οὔν οὐδὲ βοηθήσειν αὐτήν, ἂν δ' ἄρα τοῦτο ποιῇ, φάύλως καὶ κακῶς· ἐπεὶ καὶ βασιλέα γε, ὅ τι μὲν ποιήσῃ μὰ Δί' οὐκ ἂν εἴποιμ' ἔγωγ' ὥς οἶδα, ὅτι μέντοι συμφέρει τῇ πόλει δῆλον ἤδη γενέσθαι, πότερ' ἀντιποιήσεται τῆς πόλεως τῆς 'Ροδίων ἢ οὐ, τοῦτ' ἂν ἰσχυρισαίμην· οὐ γὰρ ὑπὲρ 'Ροδίων βουλευτέον, ἂν ἀντιποιῇται, μόνον, ἀλλ' ὑπὲρ ἡμῶν αὐτῶν καὶ τῶν πάντων Ἑλλήνων.

¹⁴ Οὐ μὴν οὐδ' ἂν εἰ δι' αὐτῶν εἶχον τὴν πόλιν οἱ νῦν ὄντες [ἐν αὐτῇ] 'Ρόδιοι, παρήνεσ' ἂν ὑμῖν τούτους ἐλέσθαι, οὐδ' εἰ πάνθ' ὑπισχνοῦνθ' ὑμῖν ποιήσῃν. ὁρῶ γὰρ αὐτοὺς τὸ μὲν πρῶτον, ὅπως καταλύσωσι τὸν δῆμον, προσλαβόντας τινὰς τῶν πολιτῶν, ἐπειδὴ δὲ τοῦτ' ἔπραξαν, πάλιν ἐκβαλόντας τούτους· τοὺς οὔν μηδετέροις πιστῶς κεχρημένους, οὐδ' ἂν ὑμῖν βεβαίους ἡγοῦμαι γενέσθαι συμμάχους. καὶ ταῦτ' οὐδέποτ' εἶπον¹⁵ ἂν, εἰ τῷ 'Ροδίων δήμῳ μόνον ἡγούμην συμφέρειν· οὔτε γὰρ προξενῶ τῶν ἀνδρῶν, οὔτ' ἰδίᾳ ξένος αὐτῶν οὐδεὶς ἐστὶ μοι. οὐ μὴν οὐδ' εἰ ταῦτ' ἀμφοτέρ' ἦν, εἰ μὴ συμφέρειν ὑμῖν ἡγούμην, εἶπον ἂν· ἐπεὶ 'Ροδίοις γ', εἰ οἶόν τε τοῦτ' εἰπεῖν αὐτῶν συναγορεύοντι τῇ σωτηρίᾳ, συγχαίρω τῶν γεγενημένων. τοῦ κομίσασθαι γὰρ τὰ ὑμέτερ' ὑμῖν φθονήσαντες, τὴν ἑαυτῶν ἐλευθερίαν ἀπολωλέκασι, καὶ παρὸν αὐτοῖς Ἑλλησι καὶ βελτίοσιν αὐτῶν [ὑμῖν] ἐξ ἴσου συμμαχεῖν, βαρβάροις καὶ δούλοις, οὓς εἰς τὰς ἀκροπόλεις παρεῖνται, δου-¹⁶λεύουσιν. ὀλίγου δέω λέγειν, ἐὰν αὐτοῖς ὑμεῖς ἐθε-

λήσητε βοηθῆσαι, ὥς καὶ συνενήνοχε ταῦτ' αὐτοῖς· εὖ¹⁹⁵
 μὲν γὰρ πράττοντες οὐκ οἶδ' εἶποτ' ἂν εὖ φρονῆσαι
 ἠθέλησαν, ὄντες Ῥόδιοι, ἔργῳ δὲ πειραθέντες καὶ δι-
 δαχθέντες, ὅτι πολλῶν κακῶν ἢ ἄννοι' αἰτία τοῖς πολ-
 λοῖς γίνεται, τάχ' ἂν, εἰ τύχοιεν, σωφρονέστεροι πρὸς
 τὸν λοιπὸν τοῦ χρόνου γένοιντο. τοῦτο δ' οὐ μικρὰν
 ὠφέλειαν αὐτοῖς ἡγοῦμαι. φημὶ δὴ χρῆναι πειραῖσθαι
 σφῶν τούτους ἄνδρας καὶ μὴ μνησικακεῖν, ἐνθυμουμέ-
 νους ὅτι πολλὰ καὶ ὑμεῖς ὑπὸ τῶν ἐπιβουλευσάντων
 ἐξηπάτησθε, ὧν οὐδενὸς αὐτοὶ δοῦναι δίκην δίκαιον
 ἂν εἶναι φήσατε.

- 17 Ὅρατε δὲ κακεῖν' ὧ ἄνδρες Ἀθηναῖοι, ὅτι πολ-
 λούς ὑμεῖς πολέμους πεπολεμήκατε καὶ πρὸς δημοκρα-
 τίας καὶ πρὸς ὀλιγαρχίας. καὶ τοῦτο μὲν ἴστε καὶ αὐτοί·
 ἀλλ' ὑπὲρ ὧν πρὸς ἑκατέρους ἔσθ' ὑμῖν ὁ πόλεμος,
 τοῦτ' ἴσως ὑμῶν οὐδεὶς λογίζεται. ὑπὲρ τίνων οὖν
 ἐστίν; πρὸς μὲν τοὺς δήμους ἢ περὶ τῶν ἰδίων ἐγκλη-
 μάτων, οὐ δυνηθέντων δημοσίᾳ διαλύσασθαι ταῦτα,
 ἢ περὶ γῆς μέρους ἢ ὅρων ἢ φιλονικίας ἢ τῆς ἡγε-
 μονίας· πρὸς δὲ τὰς ὀλιγαρχίας, ὑπὲρ μὲν τούτων
 οὐδενός, ὑπὲρ δὲ τῆς πολιτείας καὶ τῆς ἐλευθερίας·
 18 ὥστ' ἔγωγ' οὐκ ἂν ὀκνήσαιμ' εἰπεῖν μᾶλλον ἡγεῖσθαι
 συμφέρειν, δημοκρατουμένους τοὺς Ἕλληνας ἅπαντας
 πολεμεῖν ὑμῖν, ἢ ὀλιγαρχουμένους φίλους εἶναι. πρὸς
 μὲν γὰρ ἐλευθέρους ὄντας οὐ χαλεπῶς ἂν εἰρήνην
 ὑμᾶς ποιήσασθαι νομίζω, [ὅποτε βουλευθείητε,] πρὸς
 δὲ τοὺς ὀλιγαρχουμένους οὐδὲ τὴν φιλίαν ἀσφαλῆ [νο-
 μίζω]· οὐ γὰρ ἔσθ' ὅπως [ὀλίγοι πολλοῖς καὶ] ζητοῦν-
 τες ἄρχειν τοῖς μετ' ἰσηγορίας ζῆν ἡρημένοις εὖνοι
 γένοιντ' ἂν.

- 19 Θαυμάζω δ' εἰ μηδεὶς ὑμῶν ἡγείται, Χίων ὀλι-¹⁹⁶

γαρχουμένων καὶ Μυτιληναίων, καὶ νυνὶ Ῥοδίων καὶ πάντων ἀνθρώπων ὀλίγου δέω λέγειν εἰς ταύτην τὴν δουλείαν ὑπαγομένων, συγκινδυνεύειν τι τὴν παρ' ἡμῖν πολιτείαν, μηδὲ λογίζεται τοῦθ' ὅτι οὐκ ἔστιν ὅπως, εἰ δι' ὀλιγαρχίας ἅπαντα συστήσεται, τὸν παρ' ὑμῖν δῆμον ἐάσουσιν. ἴσασι γὰρ οὐδένας ἄλλους πάλιν εἰς ἐλευθερίαν τὰ πράγματ' ἂν ἐξαγαγόντας· ὅθεν δὴ κακὸν αὐτοῖς ἂν τι γενέσθαι προσδοκῶσι, τοῦτ' ἀνελεῖν
 20 βουλήσονται. τοὺς μὲν οὖν ἄλλως ἀδικοῦντάς τινας, αὐτῶν τῶν κακῶς πεπονθότων ἐχθροὺς ἡγεῖσθε· τοὺς δὲ τὰς πολιτείας καταλύοντας καὶ μεθιστάντας εἰς ὀλιγαρχίαν, κοινούς ἐχθροὺς παραινῶ νομίζειν πάντων
 21 τῶν ἐλευθερίας ἐπιθυμούντων. ἐπεὶ καὶ δίκαιον ᾧ ἄνδρες Ἀθηναῖοι, δημοκρατουμένους αὐτοὺς τοιαῦτα φρονοῦντας φαίνεσθαι περὶ τῶν ἀτυχούντων δῆμων, οἷάπερ ἂν τοὺς ἄλλους ἀξιῶσαιτε φρονεῖν περὶ ὑμῶν, εἴ ποθ', ὃ μὴ γένοιτο, [τοιούτό] τι συμβαίῃ. καὶ γὰρ οὐδ' εἰ δίκαιά τις ἂν φήσειεν Ῥοδίους πεπονθέναι, ἐπιτήδειος ὁ καιρὸς ἐφησθῆναι· δεῖ γὰρ τοὺς εὐτυχοῦντας περὶ τῶν ἀτυχούντων αἰεὶ φαίνεσθαι τὰ βέλτιστα βουλομένους, ἐπειδὴπερ ἄδηλον τὸ μέλλον ἅπασιν ἀνθρώποις.

22 Ἀκούω δ' ἐγὼ πολλάκις ἐνταυθὶ παρ' ὑμῖν τινῶν λεγόντων, ὥς ὅτ' ἡτύχησεν ὁ δῆμος [ἡμῶν], συνεβουλήθησάν τινες αὐτὸν σωθῆναι· ᾧ ἐγὼ μόνων Ἀργείων ἐν τῷ παρόντι μνησθήσομαι βραχύ τι. οὐ γὰρ ἂν ὑμᾶς βουλοίμην, δόξαν ἔχοντας τοῦ σφῶζειν τοὺς ἀτυχήσαντας αἰεὶ, χείρους Ἀργείων ἐν ταύτῃ τῇ πράξει
 197 φανῆναι, οἳ χώραν ὅμορον τῇ Λακεδαιμονίων οἰκοῦντες, ὁρῶντες ἐκείνους γῆς καὶ θαλάττης κρατοῦντας, οὐκ ἀπώκνησαν οὐδ' ἐφοβήθησαν εὐνοϊκῶς ὑμῖν ἔχον-

τες φανῆναι, ἀλλὰ καὶ πρέσβεις ἐλθόντας ἐκ Λακεδαι-
 μονος, ὥς φασιν, ἐξαιτήσοντας τινας τῶν φυγάδων
 τῶν ὑμετέρων, ἐψηφίσαντ', ἂν μὴ πρὸ ἡλίου δύντος
 23 ἀπαλλάττονται, πολεμίους κρινεῖν. εἴτ' οὐκ αἰσχροῦν
 ὦ ἄνδρες Ἀθηναῖοι, εἰ τὸ μὲν Ἀργείων πλῆθος οὐκ
 ἐφοβήθη τὴν Λακεδαιμονίων ἀρχὴν ἐν ἐκείνοις τοῖς
 καιροῖς οὐδὲ τὴν ῥώμην, ὑμεῖς δ' ὄντες Ἀθηναῖοι βάρ-
 βαρον ἄνθρωπον, καὶ ταῦτα γυναιῖκα, φοβήσεσθε; καὶ
 μὴν οἱ μὲν ἔχοιεν ἂν εἰπεῖν ὅτι πολλάκις ἡττηνται
 Λακεδαιμονίων, ὑμεῖς δὲ νενικήκατε μὲν πολλάκις βα-
 σιλέα, ἡττησθε δ' οὐδ' ἅπαξ οὔτε τῶν δούλων τῶν
 βασιλέως οὔτ' αὐτοῦ κείνου· εἰ γάρ τί που κεκράτηκε
 τῆς πόλεως βασιλεύς, ἢ τοὺς πονηροτάτους τῶν Ἑλ-
 λήνων καὶ προδότας αὐτῶν χρήμασι πείσας ἢ οὐδαμῶς
 24 ἄλλως κεκράτηκεν. καὶ οὐδὲ τοῦτ' αὐτῷ συνενήνοχεν,
 ἀλλ' ἅμ' εὐρήσεται αὐτόν, τὴν τε πόλιν διὰ Λακεδαι-
 μονίων ἀσθενῆ ποιήσαντα, καὶ περὶ τῆς αὐτοῦ βασι-
 λείας κινδυνεύσαντα πρὸς Κλέαρχον καὶ Κῦρον. οὔτ'
 οὖν ἐκ φανεροῦ κεκράτηκεν, οὔτ' ἐπιβουλεῦσαι συνε-
 νήνοχεν αὐτῷ. ὁρῶ δ' ὑμῶν ἐνίους, Φιλίππου μὲν
 ὥς ἄρ' οὐδενὸς ἀξίου πολλάκις ὀλιγωροῦντας, βασιλέα
 δ' ὥς ἰσχυρὸν ἐχθρὸν οἷς ἂν προέληται φοβουμένους.
 εἰ δὲ τὸν μὲν ὥς φαῦλον οὐκ ἀμυνούμεθα, τῷ δ' ὥς
 φοβερῷ πάνθ' ὑπείξομεν, πρὸς τίνας ὦ ἄνδρες Ἀθη-198
 ναῖοι παραταξόμεθα;

25 Εἰσὶν δὴ τινες ὦ ἄνδρες Ἀθηναῖοι παρ' ὑμῖν,
 δεινότατοι τὰ δίκαια λέγειν ὑπὲρ τῶν ἄλλων πρὸς
 ὑμᾶς, οἷς παραινέσαιμ' ἂν ἔγωγε τοσοῦτον μόνον, ὑπὲρ
 ὑμῶν πρὸς τοὺς ἄλλους ζητεῖν τὰ δίκαια λέγειν, ἵν'
 αὐτοὶ τὰ προσήκοντα πρῶτοι φαίνωνται ποιοῦντες· ὥς
 ἔστ' ἄτοπον, περὶ τῶν δικαίων ὑμᾶς διδάσκειν αὐτὸν

οὐ δίκαια ποιοῦντα· οὐ γὰρ ἐστὶν δίκαιον ὄντα πολί-
την τοὺς καθ' ὑμῶν λόγους, ἀλλὰ μὴ τοὺς ὑπὲρ ὑμῶν
26 ἐσκέφθαι. φέρε γὰρ πρὸς θεῶν σκοπεῖτε, τί δήποτ'
ἐν Βυζαντίῳ οὐδείς ἐσθ' ὁ διδάξων ἐκείνους μὴ κατα-
λαμβάνειν Χαλκηδόνα, ἢ βασιλέως μὲν ἐστὶν, εἴχετε
δ' αὐτὴν ὑμεῖς, ἐκείνοις δ' οὐδαμόθεν προσῆκε· μηδὲ
Σηλυμβρίαν, πόλιν ὑμετέραν ποτὲ σύμμαχον οὔσαν,
ὥς αὐτοὺς συντελῇ ποιεῖν καὶ Βυζαντίων ὀρίζειν τὴν
27 ἐν αἷς αὐτονόμους εἶναι γέγραπται; οὐδὲ Μαύσωλον
ζῶντα, οὐδὲ τελευτήσαντος ἐκείνου τὴν Ἀρτεμισίαν,
οὐδείς ἐσθ' ὁ διδάξων μὴ καταλαμβάνειν Κῶν καὶ
Ῥόδον καὶ ἄλλας ἑτέρας πόλεις Ἑλληνίδας, ὧν βασι-
λεὺς ὁ κείνων δεσπότης ἐν ταῖς συνθήκαις ἀπέστη τοῖς
Ἕλλησι, καὶ περὶ ὧν πολλοὺς κινδύνους καὶ καλοὺς
ἀγῶνας οἱ κατ' ἐκείνους τοὺς χρόνους Ἕλληνες ἐποι-
ήσαντο. εἰ δ' ἄρα καὶ λέγει τις ἀμφοτέροις αὐτοῖς,
ἀλλ' οἷ γε πεισόμενοι τούτοις, ὥς ἔοικεν, οὐκ εἰσὶν.
28 ἐγὼ δὲ δίκαιον μὲν εἶναι νομίζω κατάγειν τὸν Ῥοδίων
δῆμον· οὐ μὴν ἀλλὰ καὶ εἰ μὴ δίκαιον ᾗν, ὅταν εἰς
ἃ ποιοῦσιν οὗτοι βλέψω, προσήκειν οἴμαι παραινέσαι
κατάγειν. διὰ τί; ὅτι πάντων μὲν ὧ ἄνδρες Ἀθηναῖοι 199
τὰ δίκαια ποιεῖν ὠρμηκότων, αἰσχροὺς ἡμᾶς μόνους μὴ
θέλειν, ἀπάντων δὲ τῶν ἄλλων ὅπως ἀδικεῖν δυνήσου-
ται παρασκευαζομένων, μόνους ἡμᾶς τὰ δίκαια προ-
τείνεσθαι, μηδενὸς ἀντιλαμβανομένους, οὐ δικαιοσύνην
ἀλλ' ἀνανδρίαν ἡγοῦμαι· ὁρῶ γὰρ ἅπαντας πρὸς τὴν
29 παροῦσαν δύναμιν τῶν δικαίων ἀξιουμένους. καὶ παρὰ-
δειγμα λέγειν ἔχω τούτου πᾶσιν [ὑμῖν] γνώριμον. εἰσὶ
συνθήκαι τοῖς Ἕλλησι [διτταὶ] πρὸς βασιλέα, ἃς ἐποι-
ήσαθ' ἢ πόλις ἢ ἡμετέρα, ἃς ἅπαντες ἐγκωμιάζουσιν,

καὶ μετὰ ταῦθ' ὕστερον Λακεδαιμόνιοι ταύτας ὦν δὴ κατηγοροῦσι· καὶ ταύταις οὐχὶ ταῦτ' ἀδικαί' ἀμφοτέραις ὥρισταί. τῶν μὲν γ' ἰδίων δικαίων τῶν ἐν ταῖς πολιτείαις οἱ νόμοι κοινὴν τὴν μετουσίαν ἔδοσαν καὶ ἴσῃν καὶ τοῖς ἀσθενέσιν καὶ τοῖς ἰσχυροῖς· τῶν δ' Ἑλληνικῶν δικαίων οἱ κρατοῦντες ὀρίσται τοῖς ἥττοσι γίνονται.

- 30 Ἐπειδὴ τοίνυν ὑμῖν ἐγνωκέναι τὰ δίκαια [ποιεῖν] ὑπάρχει, ὅπως καὶ προᾶξαι ταῦτ' ἐφ' ὑμῖν ἔσται δεῖ σκοπεῖν. ἔστι δὲ ταῦτ', ἐὰν ὑποληφθῇτε κοινοὶ προστάται τῆς πάντων ἐλευθερίας εἶναι. εἰκότως δέ μοι δοκεῖ χαλεπώτατον ὑμῖν εἶναι προᾶξαι τὰ δέοντα. τοῖς μὲν γὰρ ἄλλοις ἅπασιν ἀνθρώποις εἷς ἁγὼν ἔστιν ὁ πρὸς τοὺς προδήλους ἐχθρούς, ὦν ἂν κρατήσωσιν, οὐδὲν ἐμπο-
- 31 δὼν αὐτοῖς κυρίοις τῶν ἀγαθῶν εἶναι· ὑμῖν δ' ὧ ἄνδρες Ἀθηναῖοι δύο, οὗτός θ' ὁ καὶ τοῖς ἄλλοις, καὶ προσέσθ' ἕτερος τούτου πρότερος καὶ μείζων· δεῖ γὰρ ὑμᾶς βουλευομένους κρατῆσαι τῶν τάναντία τῇ πόλει παρ' ὑμῖν πράττειν ἡρημένων. ὅταν οὖν μηδὲν ἢ διὰ 200 τούτους ἀκονιτεῖ τῶν δεόντων γενέσθαι, πολλῶν δια-
- 32 μαρτάνειν ὑμᾶς εἰκότως συμβαίνει. τοῦ μέντοι πολλοὺς ἀδεῶς ταύτην τὴν τάξιν αἰρεῖσθαι τῆς πολιτείας, ἴσως μὲν αἱ παρὰ τῶν μισθοδοτούντων αὐτοὺς ὠφέλειαι μάλιστ' αἵτιαι, οὐ μὲν ἀλλὰ καὶ ὑμᾶς ἂν τις ἔχοι δικαίως αἰτιᾶσθαι. ἐχρῆν γὰρ ὧ ἄνδρες Ἀθηναῖοι τὴν αὐτὴν ἔχειν διάνοιαν ὑμᾶς περὶ τῆς ἐν τῇ πολιτείᾳ τάξεως, ἣν περ περὶ τῆς ἐν ταῖς στρατείαις ἔχετε. τίς οὖν ἔστιν αὕτη; ὑμεῖς τὸν λιπόντα τὴν ὑπὸ τοῦ στρατηγοῦ τάξιν ταχθεῖσαν, ἄτιμον οἶεσθε προσήκειν εἶναι
- 33 καὶ μηδενὸς τῶν κοινῶν μετέχειν. χρῆν τοίνυν καὶ τοὺς τὴν ὑπὸ τῶν προγόνων τάξιν ἐν τῇ πολιτείᾳ παραδε-

δομένην λιπόντας καὶ πολιτευομένους ὀλιγαρχικῶς, ἀτί-
μους τοῦ συμβουλεύειν ὑμῖν αὐτοῖς ποιεῖσθαι· νῦν δὲ
τῶν μὲν συμμάχων τοὺς τὸν αὐτὸν ἐχθρὸν καὶ φίλον
κρινεῖν ὁμομοκότας, νομίζετ' εὐνουστάτους, τῶν δὲ πολι-
τευομένων οὓς ἴστε σαφῶς τοὺς τῆς πόλεως ἐχθροὺς
ἡρημένους, τούτους πιστοτάτους ἡγεῖσθε.

34 Ἀλλὰ γὰρ οὐχ ὅτι τις κατηγορήσῃ τούτων ἢ τοῖς
ἄλλοις ὑμῖν ἐπιπλήξῃ χαλεπώτατον, ἀλλ' ἀφ' ὁποίων λό-
γων ἢ πράξεως ποίας ἐπανορθώσεται τις ἃ νῦν οὐκ ὁρθῶς
ἔχει, τοῦτ' ἔργον εὐρεῖν. ἴσως μὲν οὖν οὐδὲ τοῦ πα-
ρόντος καιροῦ περὶ πάντων λέγειν· ἀλλ' ἐὰν ἃ προήρη-
σθε δυνηθῇτ' ἐπικυρῶσαι συμφερούσῃ τινὶ πράξει, καὶ
35 τ' ἄλλ' ἃν ἴσως καθ' ἐν ἀεὶ βέλτιον σχοίη. ἐγὼ μὲν
οὖν οἶμαι δεῖν ὑμᾶς ἀντιλαμβάνεσθαι τῶν πραγμάτων
τούτων ἐρρωμένως, καὶ πρᾶττειν ἄξια τῆς πόλεως, ἐν-201
θυμουμένους ὅτι χαίρετ' ἀκούοντες, ὅταν τις ἐπαινῇ
τοὺς προγόνους ὑμῶν καὶ τὰ πεπραγμέν' ἐκείνοις διεξίη
καὶ τὰ τρόπαια λέγῃ. νομίζετε τοίνυν ταῦτ' ἀναθεῖναι
τοὺς προγόνους ὑμῶν, οὐχ ἵνα θαυμάζητ' αὐτὰ θεω-
ροῦντες, ἀλλ' ἵνα καὶ μιμῇσθε τὰς τῶν ἀναθέντων
ἀρετάς.

XVI.

ΠΕΡΙ ΜΕΓΑΛΟΠΟΛΙΤΩΝ.

ΠΡΟΘΕΣΙΣ.

Ὅτε Λακεδαιμόνιοι νικηθέντες ὑπὸ Θηβαίων ἐν Λεύ-
κτροις τῆς Βοιωτίας εἰς κίνδυνον μέγαν κατέστησαν, ἀπο-
στάντων Ἀρκάδων καὶ προσθεμένων τοῖς Θηβαίοις, Ἀθηναῖοι
σύμμαχοι Λακεδαιμονίοις γενόμενοι διέσωσαν αὐτούς· ὕστερον

δὲ Λακεδαιμόνιοι τῶν κινδύνων ἀπαλλαγέντες καὶ προϊόν-
 τες πάλιν εἰς δύναμιν, ἐπὶ Μεγάλην πόλιν τῆς Ἀρκαδίας
 ἤρχοντο, καὶ τοὺς Ἀθηναίους παρεκάλουν διὰ πρεσβείας κοι-
 νωνεῖν αὐτοῖς τοῦ πολέμου. πεπόμφασι δὲ καὶ οἱ Μεγαλο-
 πολῖται πρέσβεις Ἀθήναζε παρακαλοῦντες ὑπὲρ ἑαυτῶν. ὁ
 τοίνυν Δημοσθένης συμβουλεύει μὴ περιορᾶν ἀναιρεθεῖσαν
 Μεγάλην πόλιν, μηδ' εἰς ἰσχὺν προελθόντας Λακεδαιμονίους,
 συμφέρειν λέγων τοῖς Ἀθηναίοις τὸ μὴ φοβερὰν εἶναι τὴν
 Λακεδαίμονα.

Ἀμφοτέροί μοι δοκοῦσιν ἀμαρτάνειν ὧς ἄνδρες Ἀθη-202
 ναῖοι, καὶ οἱ τοῖς Ἀρκάσιν καὶ οἱ τοῖς Λακεδαιμονίοις
 συνειρηκότες· ὥσπερ γὰρ ἀφ' ἑκατέρων ἤκοντες, οὐχ
 ὑμῶν ὄντες, πρὸς οὓς ἀμφοτέροι πρεσβεύονται, κατη-
 γοροῦσι καὶ διαβάλλουσιν ἀλλήλους. ἦν δὲ τοῦτο μὲν
 τῶν ἀφιγμένων ἔργον, τὸ δὲ κοινῶς ὑπὲρ τῶν πρα-
 γμάτων λέγειν καὶ τὰ βέλτισθ' ὑπὲρ ὑμῶν σκοπεῖν
 ἄνευ φιλονικίας, τῶν ἐνθάδε συμβουλεύειν ἀξιούντων.
 2 νῦν δ', εἴ τις αὐτῶν ἀφέλοι τὸ γιννώσκεισθαι καὶ τὸ
 τῇ φωνῇ λέγειν Ἀττικιστί, πολλοὺς ἂν οἶμαι τοὺς μὲν
 Ἀρκάδας, τοὺς δὲ Λάκωνας αὐτῶν εἶναι νομίσαι. ἐγὼ
 δ' οἶδα μὲν ὥς χαλεπὸν τὰ βέλτιστα λέγειν ἐστίν·
 ἐξηπατημένων γὰρ ὑμῶν, καὶ τῶν μὲν ταυτὶ, τῶν δὲ
 ταυτί [βουλομένων], ἂν τὰ μεταξύ τις ἐγχειρῇ λέγειν
 καὶ ὅθ' ὑμεῖς μὴ περιμείνητε μαθεῖν, χαριεῖται μὲν οὐ-
 3 δετέροις, διαβεβλήσεται δὲ πρὸς ἀμφοτέρους· οὐ μὴν
 ἀλλ' αἰρήσομαι μᾶλλον αὐτὸς, ἂν ἄρα τοῦτο πάθω,
 δοκεῖν φλυαρεῖν, ἢ παρ' ἃ βέλτιστα νομίζω, προέσθαι
 τισὶν ὑμᾶς ἐξαπατῆσαι. τὰ μὲν οὖν ἄλλ' ὕστερον, ἂν
 ὑμῖν βουλομένοις ἦ, λέξω· ἐκ δὲ τῶν ὁμολογουμένων
 ὑφ' ἀπάντων ἄρξομαι, ἃ κράτιστα νομίζω διδάσκειν.

4 Οὐκοῦν οὐδ' ἂν εἷς ἀντείποι, ὥς οὐ συμφέρει τῇ πόλει καὶ Λακεδαιμονίους ἀσθενεῖς εἶναι καὶ Θηβαίους 203 τουτουσί. ἔστι τοίνυν ἐν τινι τοιούτῳ καιρῷ τὰ πράγματα νῦν, εἴ τι δεῖ τοῖς εἰρημένοις πολλάκις παρ' ὑμῖν λόγοις τεκμήρασθαι, ὥστε Θηβαίους μὲν Ὀρχομενοῦ καὶ Θεσπιῶν καὶ Πλαταιῶν οἰκισθαισῶν ἀσθενεῖς γενέσθαι, Λακεδαιμονίους δ', εἰ ποιήσονται τὴν Ἀρκαδίαν ὑφ' ἑαυτοῖς καὶ Μεγάλην πόλιν αἰρήσουσι, 5 πάλιν ἰσχυροὺς γενήσεσθαι. σκεπτέον τοίνυν, μὴ πρότερον τούσδε γενέσθαι φοβεροὺς καὶ μεγάλους ἐάσωμεν, ἢ ἑκεῖνοι μικροὶ γεγενήσονται, καὶ λάθωσιν ἡμᾶς πλείονι μείζους οἱ Λακεδαιμόνιοι γενόμενοι, ἢ ὅσῳ τοὺς Θηβαίους ἐλάττους συμφέρει γενέσθαι. οὐ γὰρ ἐκεῖνό γ' ἂν εἴποιμεν, ὥς ἀνταλλάξασθαι βουλοίμεθ' ἀντιπάλους Λακεδαιμονίους ἀντὶ Θηβαίων, οὐδὲ τοῦτ' ἔσθ' ὃ σπουδάζομεν, ἀλλ' ὅπως μηδέτεροι δυνήσονται 6 μηδὲν ἡμᾶς ἀδικεῖν· οὕτω γὰρ ἂν ἡμεῖς μετὰ πλείστης ἀδείας εἴημεν.

6 Ἀλλὰ νῆ Δία ταῦτα μὲν οὕτως [δεῖν] ἔχειν φήσομεν, δεινὸν δ' εἰ, πρὸς οὓς παρεταττόμεθ' ἐν Μαντινείᾳ, τούτους συμμάχους αἰρησόμεθα· εἴτα βοηθήσομεν τούτοις ἐναντί' ἐκείνων, μεθ' ὧν τότε ἐκινδυνεύομεν. 7 κάμοι ταῦτα δοκεῖ, προσδεῖσθαι δ' ἔτι τοῦ τὰ δίκαια ποιεῖν ἐθελόντων τῶν ἐτέρων. εἰ μὲν τοίνυν ἐθελήσουσιν εἰρήνην ἅπαντες ἄγειν, οὐ βοηθήσομεν τοῖς Μεγαλοπολίταις· οὐδὲν γὰρ δεήσει· ὥστ' οὐδ' ὀτιοῦν ὑπεναντίον ἡμῖν ἔσται πρὸς τοὺς συμπαραταξαμένους, σύμμαχοι δ' [ἡμῖν] οἱ μὲν ὑπάρχουσιν, ὥς φασιν, οἱ δὲ προσγενήσονται νυνί. καὶ τί ἂν ἄλλο βουλοίμεθα; 8 ἐὰν δ' ἀδικῶσι καὶ πολεμεῖν οἴωνται δεῖν, εἰ μὲν ὑπὲρ τούτου μόνου βουλευτέον, εἰ χρὴ Μεγάλην πόλιν ἡμᾶς

- προέσθαι Λακεδαιμονίοις ἢ μή, δίκαιον μὲν οὐ, συγ-204
χωρῶ δ' ἔγωγ' εἶσαι καὶ μηδὲν ἐναντιωθῆναι τοῖς γε
τῶν αὐτῶν μετασχοῦσι κινδύνων· εἰ δ' ἅπαντες ἐπί-
στασθ' ὅτι, ταύτην ἂν ἔλωσιν, ἴασ' ἐπὶ Μεσσήνην,
φρασάτω τις ἐμοὶ τῶν νῦν χαλεπῶν τοῖς Μεγαλοπολί-
ταις, τί τόθ' ἡμῖν συμβουλεύσει ποιεῖν. ἀλλ' οὐδεὶς
9 ἔρεϊ. καὶ μὴν πάντες ἐπίστασθε, ὥς καὶ παραινούντων
τούτων καὶ μὴ βοηθητέον, καὶ διὰ τοὺς ὅρκους, οὓς
ὁμωμόκαμεν Μεσσηνίοις, καὶ διὰ τὸ συμφέρον εἶναι
κατοικεῖσθαι ταύτην τὴν πόλιν. σκοπεῖσθε δὴ πρὸς
ὑμᾶς αὐτούς, ποτέραν τὴν ἀρχὴν καλλίονα καὶ φιλαν-
θρωποτέραν ποιήσεσθε τοῦ μὴ 'πιτρέπειν ἀδικεῖν Λα-
κεδαιμονίοις, τὴν ὑπὲρ Μεγάλης πόλεως ἢ τὴν ὑπὲρ
10' Μεσσήνης. νῦν μὲν γε βοηθεῖν δόξετ' Ἀρκάσιν, καὶ
τὴν εἰρήνην σπουδάζειν εἶναι βεβαίαν, ὑπὲρ ἧς ἐκιν-
δυνεύσατε καὶ παρετάξασθε· τότε δ' εὐδηλοὶ πᾶσιν
ἔσεσθε, οὐ τοῦ δικαίου μᾶλλον εἵνεκα Μεσσήνην εἶναι
βουλόμενοι, ἢ τοῦ πρὸς Λακεδαιμονίους φόβου. δεῖ δὲ
σκοπεῖν μὲν καὶ πράττειν ἀεὶ τὰ δίκαια, συμπαρατη-
ρεῖν δ' ὅπως ἅμα καὶ συμφέροντ' ἔσται ταῦτα.
- 11 Ἔστι τοίνυν τοιοῦτός τις λόγος παρὰ τῶν ἀντιλε-
γόντων, ὥς κομίσασθαι τὸν Ὀρωπὸν ἡμᾶς ἐγχειρεῖν
δεῖ, εἰ δὲ τοὺς βοηθήσαντας ἂν ἡμῖν ἐπ' αὐτὸν ἐχθροὺς
κτησόμεθα, οὐχ ἔξομεν συμμάχους. ἐγὼ δὲ τὸ μὲν
κομίσασθαι Ὀρωπὸν πειρᾶσθαι δεῖν φημι καὶ αὐτός·
τὸ δ' ἐχθροὺς ἡμῖν Λακεδαιμονίους ἔσεσθαι, νῦν ἔαν
ποιώμεθα συμμάχους Ἀρκάδων τοὺς βουλομένους ἡμῖν
εἶναι φίλους, μόνοις οὐδ' εἰπεῖν ἐξεῖναι νομίζω τοῖς
πείσασιν ὑμᾶς, ὅτ' ἐκινδύνευον Λακεδαιμόνιοι, βοηθεῖν.
- 12 οὐ γὰρ ταῦτα λέγοντες ἔπεισαν ὑμᾶς, πάντων Πελο-205
ποννησίων ἐλθόντων ὥς ὑμᾶς καὶ μεθ' ὑμῶν ἀξιούντων

- ἐπὶ τοὺς Λακεδαιμονίους ἰέναι, τοὺς μὲν μὴ προσδέξασθαι (καὶ διὰ τοῦθ', ὅπερ ἦν ὑπόλοιπον αὐτοῖς, ἐπὶ Θηβαίους ἦλθον), ὑπὲρ δὲ τῆς Λακεδαιμονίων σωτηρίας καὶ χρήματ' εἰσφέρειν καὶ τοῖς σώμασι κινδυνεύειν· οὐδ' ἂν ὑμεῖς ἡθελήσατε δήπου σφῶζειν αὐτούς, εἰ τοῦτο προὔλεγον ὑμῖν, ὅτι σωθέντες, ἐὰν μὴ ποιεῖν ὃ τι βούλονται πάλιν αὐτούς ἐᾶτε ἀδικεῖν, οὐδε-
- 13 μίαν [ὑμῖν] χάριν ἔξουσι τῆς σωτηρίας. καὶ μὴν εἰ σφόδρ' ἐναντίον ἐστὶ τοῖς Λακεδαιμονίων ἐπιχειρήμασιν τὸ τοὺς Ἀρκάδας ἡμᾶς συμμάχους ποιήσασθαι, προσήκει δήπου πλείω χάριν αὐτούς ἔχειν ὣν ἐσώθησαν ὑφ' ἡμῶν εἰς τοὺς ἐσχάτους ἐλθόντες κινδύνους, ἢ ὣν ἀδικεῖν κωλύονται νῦν ὀργίζεσθαι. ὥστε πῶς οὐ βοηθήσουσιν ἡμῖν ἐπ' Ὀρωπόν, ἢ κάκιστοι πάντων ἀνθρώπων δόξουσιν εἶναι; μὰ τοὺς θεοὺς ἔγωγ' οὐχ ὀρῶ.
- 14 Θαυμάζω τοίνυν τῶν λεγόντων τοῦτον τὸν λόγον, ὥς εἰ συμμάχους ποιησόμεθ' Ἀρκάδας καὶ ταῦτα πράξομεν, μεταβάλλεσθαι δόξει καὶ οὐδὲν ἔχειν πιστὸν ἡ πόλις. ἐμοὶ μὲν γὰρ δοκεῖ τοῦναντίον ὃ ἄνδρες Ἀθηναῖοι. διὰ τί; ὅτι τῶν πάντων οὐδέν' ἂν ἀντειπεῖν οἶομαι, ὥς οὐ καὶ Λακεδαιμονίους καὶ πρότερον Θηβαίους καὶ τὸ τελευταῖον Εὐβοέας ἔσωσεν ἡ πόλις, καὶ μετὰ ταῦτα συμμάχους ἐποίησατο, ἐν τι καὶ ταῦτὸ
- 15 βουλομένη [ἀεὶ] πράττειν. ἔστι δὲ τοῦτο τί; τοὺς ἀδικουμένους σφῶζειν. εἰ τοίνυν ταῦθ' οὕτως ἔχει, οὐκέτ' ἂν ἡμεῖς εἶημεν οἱ μεταβαλλόμενοι, ἀλλ' οἱ μὴ θέλοντες τοῖς δικαίοις ἐμμένειν, καὶ φανήσεται τὰ πράγματα 206 ἀεὶ διὰ τοὺς πλεονεκτεῖν βουλομένους μεταβαλλόμενα, οὐχ ἡ πόλις ἡμῶν.
- 16 Δοκοῦσιν δέ μοι Λακεδαιμόνιοι [μάλα] δεινῶν ἔργων ἀνθρώπων ποιεῖν. νυνὶ γάρ φασιν ἐκεῖνοι δεῖν,

- Ἡλείους μὲν τῆς Τριφυλίας τινὰ κομίσασθαι, Φλειασί-
 ους δὲ τὸ Τρικάρανον, ἄλλους δὲ τινας τῶν Ἀρχάδων
 τὴν αὐτῶν, καὶ τὸν Ὠρωπὸν ἡμᾶς, οὐχ ἵν' ἐκάστους
 ἡμῶν ἴδωσιν ἔχοντας τὰ αὐτῶν, οὐδ' ὀλίγου δεῖ· ὁψὲ
 17 γὰρ ἂν φιλάνθρωποι γένοιντο· ἀλλ' ἵνα πᾶσι δοκῶσι
 συμπράττειν, ὅπως ἕκαστοι κομίσωνται ταῦθ' ἃ φασιν
 αὐτῶν εἶναι, ἐπειδὴν δ' ἴωσ' ἐπὶ Μεσσήνην καὶ τοί,
 συστρατεύωνται πάντες [αὐτοῖς] οὗτοι καὶ βοηθῶσι
 προθύμως, ἢ δοκῶσ' ἀδικεῖν, περὶ ὧν ἔφασαν ἕκαστοι
 σφῶν αὐτῶν εἶναι συμψήφους λαβόντες ἐκείνους, μὴ
 18 τὴν ὁμοίαν αὐτοῖς [χάριν] ἀποδιδόντες. ἐγὼ δὲ νομίζω
 τὴν πόλιν, πρῶτον μὲν καὶ χωρὶς τοῦ καθυφεῖναι τινας
 Λακεδαιμονίοις Ἀρχάδων, Ὠρωπὸν ἂν κομίσασθαι, καὶ
 μετ' ἐκείνων, ἂν τὰ δίκαια ποιεῖν ἐθέλωσι, καὶ μετὰ
 τῶν ἄλλων τῶν οὐκ οἰομένων δεῖν Θηβαίους ἔαν ἔχειν
 τὰλλότρια. εἰ δ' ἄρα τοῦτ' εὐδηλον ἡμῖν γένοιτο, ὅτι
 μὴ Λακεδαιμονίους ἔδωκας τὴν Πελοπόννησον κατα-
 στρέψασθαι, οὐχ οἷοί τ' ἐσόμεθ' Ὠρωπὸν λαβεῖν, αἰ-
 ρετώτερον, εἰ οἷόν τ' εἶπεῖν, ἡγοῦμαι τὸν Ὠρωπὸν
 ἔαν, ἢ Λακεδαιμονίοις Μεσσήνην προσέσθαι καὶ Πελο-
 πόννησον. οὐ γὰρ [ἂν ἡγοῦμαι] περὶ τούτων [μόνον
 ἡμῖν εἶναι τὸν λόγον πρὸς ἐκείνους], ἀλλ' — ἔάσω τό γ'
 ἐπελθὼν εἶπεῖν μοι· περὶ πολλῶν δ' ἂν οἶμαι κίνδυνον
 ἡμῖν γενέσθαι.
- 19 Ἀλλὰ μὴν ἃ γέ φασιν πεπραχῆθαι διὰ Θηβαίους 207
 τοῖς Μεγαλοπολίταις ὑπεναντία πρὸς ἡμᾶς, ἄτοπον νῦν
 μὲν ἐν κατηγορίας μέρει ποιεῖσθαι, βουλομένων δὲ
 γενέσθαι φίλων αὐτῶν, ἵνα τὸνναντίον εὔ ποιῶσιν
 ἡμᾶς, βασκαίνειν καὶ σκοπεῖν ἐξ ὅτου τρόπου μὴ γενή-
 σονται, καὶ μὴ γιγνώσκειν ὅτι, ὅσῳ ἂν σπουδαιοτέρους
 τούτους περὶ Θηβαίους γεγενημένους ἐπιδείξωσι, το-

- σούτῳ πλείονος ὀργῆς αὐτοὶ δικαίως ἂν τυγχάνοιεν,
 εἰ τοιούτων συμμάχων τὴν πόλιν, ὅτ' ἐφ' ὑμᾶς προτέ-
 20 ρους ἤλθον [ἢ Θηβαίους], ἀπεστέρησαν. ἀλλ' οἶμαι
 ταῦτα μὲν ἐστὶ δεύτερον ἀνθρώπων βουλομένων ἐτέ-
 ρων ποιῆσαι τούτους συμμάχους. ἐγὼ δ', ὅσ' ἂν ἐκ
 λογισμοῦ σκοπῶν τις εἰκάσαι, κἂν τοὺς πολλοὺς ὑμῶν
 οἶμαι ταῦτα φῆσαι, ὅτι εἰ λήψονται Μεγάλην πόλιν
 Λακεδαιμόνιοι, κίνδυνος Μεσσήνη· εἰ δὲ καὶ ταύτην
 λήψονται, φήμ' ἡμᾶς ἔσεσθαι συμμάχους Θηβαίων.
 21 πολὺ δὴ κάλλιον καὶ ἄμεινον, τὴν μὲν Θηβαίων συμμα-
 χίαν αὐτοὺς παραλαβεῖν, τῇ δὲ Λακεδαιμονίων πλεονεξία
 μὴ 'πιτρέψαι, ἣ νῦν ὀκνοῦντας μὴ τοὺς Θηβαίων σώ-
 σωμεν συμμάχους, τούτους μὲν προέσθαι, πάλιν δὲ
 σφάζειν αὐτοὺς τοὺς Θηβαίους, καὶ προσέτ' ἐν φόβῳ
 22 καθεστάναι περὶ ἡμῶν αὐτῶν. οὐ γὰρ ἔγωγ' ἀδελῆς
 τοῦθ' ὑπολαμβάνω τῇ πόλει, τὸ λαβεῖν Μεγάλην πόλιν
 Λακεδαιμονίους καὶ πάλιν γενέσθαι μεγάλους. ὁρῶ
 γὰρ αὐτοὺς καὶ νῦν, οὐχ ὑπὲρ τοῦ μὴ παθεῖν τι κακὸν
 πολεμεῖν αἰρουμένους, ἀλλ' ὑπὲρ τοῦ κομίσασθαι τὴν
 προτέραν [οὔσαν αὐτοῖς] δύναμιν· ὧν δ' ὅτ' ἐκείνην
 εἶχον ὠρέγοντο, ταῦθ' ὑμεῖς μᾶλλον ἴσως εἰδότες ἢ
 'γὼ φοβοῖσθ' ἂν εἰκότως.
 23 Ἡδέως δ' ἂν πυνθοίμην τῶν λεγόντων καὶ τοὺς
 Θηβαίους μισεῖν φασκόντων καὶ τοὺς Λακεδαιμονίους, 208
 πότερ' ἑκάτεροι μισοῦσιν, οὓς δὴ μισοῦσιν, ὑπὲρ ὑμῶν
 καὶ τοῦ συμφέροντος ὑμῖν, ἢ ὑπὲρ Λακεδαιμονίων μὲν
 Θηβαίους, ὑπὲρ δὲ Θηβαίων Λακεδαιμονίους ἑκάτεροι.
 εἰ μὲν γὰρ ὑπὲρ ἐκείνων, οὐδετέροις ὥς μαινομένοις
 πεῖθεσθαι προσήκει· εἰ δ' ὑπὲρ ὑμῶν φήσουσι, τί πέρα
 24 τοῦ καιροῦ τοὺς ἑτέρους ἐπαίρουσιν; ἔστι γὰρ ἔστι
 Θηβαίους ταπεινοὺς [ποιεῖν] ἄνευ τοῦ Λακεδαιμονίους

ἰσχυροὺς καθιστάναι, καὶ πολὺ γε ῥᾶον· ὥς δ', ἐγὼ
 πειράσομαι πρὸς ὑμᾶς εἰπεῖν. ἴσμεν ἅπαντες τοῦθ'
 ὅτι τὰ μὲν δίκαια πάντες, ἐὰν καὶ μὴ βούλωνται, μέχρι
 τού γ' αἰσχύνονται μὴ πράττειν, τοῖς δ' ἀδίκοις ἐναν-
 τιοῦνται φανερώς, ἄλλως τε κ' ἂν τινες βλάπτωνται·
 καὶ τοῦτο λυμαινόμενον πάνθ' εὐρήσομεν, καὶ ταύτην
 ἀρχὴν οὕσαν πάντων τῶν κακῶν, τὸ μὴ θέλειν τὰ
 25 δίκαια πράττειν ἀπλῶς. ἵνα τοίνυν μὴ τοῦτ' ἐμπο-
 δῶν γένηται τῷ Θηβαίους γενέσθαι μικροῦς, τὰς μὲν
 Θεσπιάς καὶ τὸν Ὀρχομενὸν καὶ τὰς Πλαταιὰς κατοικί-
 ζεσθαι φῶμεν δεῖν καὶ συμπράττωμεν αὐτοῖς καὶ τοὺς
 ἄλλους ἀξιῶμεν (ταῦτα γὰρ καὶ καλὰ καὶ δίκαια, μὴ
 περιορᾶν πόλεις ἀρχαίας ἐξανεστῶσας), τὴν δὲ Μεγάλην
 πόλιν καὶ τὴν Μεσσήνην μὴ προώμεθα τοῖς ἀδικοῦσι,
 μηδ' ἐπὶ τῇ προφάσει τῇ Πλαταιῶν καὶ Θεσπιῶν τὰς
 οὕσας καὶ κατοικουμένας πόλεις ἀναιρεθείσας περιίδω-
 26 μεν. κ' ἂν ἦ ταῦτα πρόδηλα, οὐδεὶς ὅστις οὐ βουλήσεται
 παύσασθαι Θηβαίους ἔχοντας τὴν ἀλλοτρίαν. εἰ δὲ
 μὴ, πρῶτον μὲν ἐναντίους ἔξομεν πρὸς ἐκεῖνα τούτους
 εἰκότως, ὅταν ἡγῶνται τὴν ἐκείνων κατοίκισιν αὐτοῖς
 ὄλεθρον φέρειν, εἴτ' ἀνήνυτα πράγμαθ' ἔξομεν αὐτοί· 209
 τί γὰρ ὥς ἀληθῶς ἔσται πέρας, ὅταν αἰεὶ τὰς μὲν οὕσας
 πόλεις ἐῷμεν ἀναιρεῖν, τὰς δ' ἀνηρημένους ἀξιῶμεν
 οἰκίζειν;

27 Λέγουσι τοίνυν οἱ μάλιστα δοκοῦντες δίκαια λέ-
 γειν, ὥς δεῖ τὰς στήλας καθελεῖν αὐτοὺς τὰς πρὸς
 Θηβαίους, εἶπερ ἡμέτεροι βεβαίως ἔσονται σύμμαχοι.
 οἱ δὲ φασὶν ἑαυτοῖς οὐ[κ εἶναι] στήλας, ἀλλὰ τὸ συμ-
 φέρον εἶναι τὸ ποιοῦν τὴν φιλίαν, τοὺς δὲ βοηθοῦντας
 ἑαυτοῖς, τούτους νομίζειν εἶναι συμμάχους. ἐγὼ δ',
 εἰ τὰ μάλιστ' εἰσὶ τοιοῦτοι, ὧδί πως ἔχω. φημὶ δεῖν

- ἅμα τούτους τ' ἀξιοῦν καθαιρεῖν τὰς στήλας καὶ Λακεδαιμονίους ἄγειν εἰρήνην, ἐὰν δὲ μὴ θέλωσι ποιεῖν ὁπότεροι ταῦτα, τότε ἤδη μετὰ τῶν ἐθελόντων ἡμᾶς
- 28 γίννεσθαι. εἴτε γὰρ εἰρήνης γιγνομένης αὐτοῖς οἱ Μεγαλοπολιῖται τῆς Θηβαίων συμμαχίας ἔξονται, φανεροὶ πᾶσιν ἔσονται τὴν πλεονεξίαν τὴν Θηβαίων, οὐ τὸ δίκαιον αἰρούμενοι· εἴτε συμμάχους ἡμᾶς ἀδόλως τῶν Μεγαλοπολιτῶν ποιουμένων μὴ θελήσουσιν ἄγειν εἰρήνην οἱ Λακεδαιμόνιοι, δῆλοι δὴπου πᾶσιν ἔσονται, οὐχ ἵνα Θεσπιαὶ κατοικισθῶσι ποιούμενοι τὴν σπουδὴν, ἀλλ' ἵνα τοῦ πολέμου περιεστηκότος Θηβαίοις τὴν Πελο-
- 29 πόννησον ὑφ' αὐτοῖς ποιήσωνται. θαυμάζω δ' ἐνίων, εἰ τὸ μὲν Θηβαίων συμμάχους εἶναι τοὺς Λακεδαιμονίων ἐχθροὺς φοβοῦνται, εἰ δὲ καταστρέφονται Λακεδαιμόνιοι τούτους, μηδὲν ἡγοῦνται φοβερόν, καὶ ταῦτ' ἔργῳ πεῖραν ἡμῖν δεδωκότος τοῦ χρόνου, ὅτι Θηβαῖοι μὲν τούτοις συμμάχοις ἐπὶ Λακεδαιμονίους ἀεὶ χρῶνται, Λακεδαιμόνιοι δ' ὅτ' εἶχον αὐτούς, ἐφ' ἡμᾶς ἐχρῶντο. 210
- 30 Οἶμαι τοίνυν ἔγωγε κἀκεῖν' ἐνθυμεῖσθαι δεῖν, ὅτι μὴ προσδεξαμένων μὲν ὑμῶν τοὺς Μεγαλοπολίτας, ἐὰν μὲν ἀναιρεθῶσι καὶ διοικισθῶσιν, ἰσχυροὺς Λακεδαιμονίους ἔστιν [εὐθύς] εἶναι, ἐὰν δὲ σωθῶσιν ἄρα, ὥς ἤδη τι καὶ παρ' ἐλπίδας ἐξέβη, βέβαιοι σύμμαχοι Θηβαίων δικαίως ἔσονται· ἂν δὲ προσδέξησθε, τούτους μὲν ὑπάρξει [ἤδη] σωθῆναι δι' ὑμᾶς, τὸ δὲ συμβησόμενον καὶ τὸν τοῦ κινδύνου λογισμὸν μετενεγκόντες σκοπῶ-
- 31 μεν ἐπὶ Θηβαίων καὶ Λακεδαιμονίων. ἂν μὲν τοίνυν καταπολεμηθῶσιν οἱ Θηβαῖοι, ὥσπερ αὐτούς δεῖ, οὐκ ἔσονται μείζους τοῦ δέοντος οἱ Λακεδαιμόνιοι, τούσδ' ἔχοντες ἀντιπάλους τοὺς Ἀρκάδας ἐγγὺς οἰκοῦντας· ἂν δ' ἀνενέγκωσιν ἄρ' οἱ Θηβαῖοι καὶ σωθῶσιν, ἀλλ' οὔν

ἀσθενέστεροί γ' ἔσονται, ἡμῖν συμμάχων γεγεννημένων τῶνδε καὶ δι' ἡμᾶς σεσωμένων· ὥστε πανταχῇ συμφέρει, μήτε προσέσθαι τοὺς Ἀρκάδας, μήτε δι' αὐτοὺς, ἂν ἄρα σωθῶσιν, περιγεγονέναι δοκεῖν, μήτε δι' ἄλλους τινὰς, ἀλλὰ δι' ὑμᾶς.

32 Ἐγὼ μὲν οὖν ὧ ἄνδρες Ἀθηναῖοι, μὰ τοὺς θεοὺς οὔτε φιλῶν οὐδετέρους οὔτεμισῶν ἰδίᾳ, εἴρηχ' ἃ νομίζω συμφέρειν ὑμῖν· καὶ παραινῶ μὴ προσέσθαι Μεγαλοπολίτας, μηδ' ἄλλον ἀπλῶς μηδένᾳ τῶν ἐλαττόνων τῷ μείζονι.

XVII.

ΠΕΡΙ ΤΩΝ ΠΡΟΣ ΑΛΕΞΑΝΔΡΟΝ
ΣΥΝΘΗΚΩΝ.

211

ΤΠΟΘΕΣΙΣ.

Ἀλεξάνδρου τοῦ Μακεδόνης καταγαγόντος εἰς Μεσσήνην τοὺς Φιλιάδου τοῦ τυράννου παῖδας, αἰτιᾶται παρὰ τὰς συνθήκας εἶναι τοῦτο τὰς πρὸς Ἀθηναίους καὶ Ἑλλήνας γενομένας· παραβεβηκέναι δὲ καὶ ἐν ἄλλοις πολλοῖς τὰς συνθήκας φησὶ τοὺς Μακεδόνας, καὶ μὴ περιορᾶν ταῦτα παραινεῖ. ὁ δὲ λόγος ψευδεπίγραφος εἶναι δοκεῖ· οὐ γὰρ ἔοικε κατὰ τὴν ἰδέαν τοῖς ἄλλοις τοῖς τοῦ Δημοσθένους, ἀλλὰ τῷ Ὑπερείδου χαρακτῆρι μᾶλλον προσχωρεῖ, τά τ' ἄλλα καὶ λέξεις τινὰς ἔχει κατ' ἐκεῖνον μᾶλλον εἰρημένους ἢ τὸν Δημοσθένην, οἷον νεόπλουτοι καὶ βδελυρεύεται.

Ἄξιον ἀποδέχεσθαι ὧ ἄνδρες Ἀθηναῖοι σφόδρα τῶν τοῖς ὅρκοις καὶ ταῖς συνθήκαις διακελευομένων ἐμμένειν, εἴπερ αὐτὸ πεπεισμένοι ποιοῦσιν· οἴμαι γὰρ

οὐδὲν οὕτως τοῖς δημοκρατουμένοις πρέπειν, ὥς περὶ
 τὸ [ἴσον καὶ τὸ] δίκαιον σπουδάζειν. δεῖ τοίνυν τοὺς
 λίαν ἐπ' αὐτὸ παρακαλοῦντας, μὴ τῷ μὲν λόγῳ κατα-212
 χρωμένους ἐνοχλεῖν, πάντα δὲ μᾶλλον πράττειν, ἀλλ'
 ὑπομείναντας νυνὶ τὸν ἐξετασμόν, ἢ καὶ τὸ λοιπὸν
 πειθομένους ὑμᾶς ἔχειν περὶ αὐτῶν, ἢ παραχωρήσαντας
 εἴαν συμβουλεύειν τοὺς ἀληθέστερα περὶ τῶν δικαίων
 2 ἀποφαινομένους, ἢ ἔκόντες ἀδικούμενοι ἀνέχησθε
 καὶ αὐτὸ τοῦτο χαρίζησθε τῷ ἀδικοῦντι, ἢ προελόμενοι
 περὶ πλείστου ποιήσασθαι τὸ δίκαιον ἀνεγκλήτως πρὸς
 ἅπαντα, χρῆσθε τῷ συμφέροντι μηκέτι μέλλοντες. ἐξ
 αὐτῶν δὲ τῶν συνθηκῶν καὶ τῶν ὀρκῶν σκεψαμένους
 τῶν περὶ τῆς κοινῆς εἰρήνης ἔξεστιν ἰδεῖν ἤδη, τίνες
 εἰσὶν οἱ παραβεβηκότες. ὥς δὲ περὶ μεγάλων συντό-
 μως διδάξω.

3 Εἰ δὴ τις ἐρωτήσκειν ᾧ ἄνδρες Ἀθηναῖοι, ἐπὶ τίνι
 ἂν μάλιστ' ἀγανακτήσαιτ' εἰ τις ἀναγκάζοι, οἶμαι ἂν,
 εἰ ἦσαν κατὰ τὸν νυνὶ χρόνον οἱ Πεισιστρατίδαι καὶ
 τις ἐβιάζετο κατάγειν αὐτοὺς δευρί, ἀρπάσαντας ἂν
 ὑμᾶς τὰ ὅπλα πάντα κίνδυνον ὑπομείναι ἀντὶ τοῦ
 παραδέξασθαι, ἢ πεισθέντας γε δουλεύειν ἀντὶ τῶν
 ἀργυρωνήτων, καὶ τοσούτῳ μᾶλλον, ὅσῳ τὸν μὲν οἰ-
 κέτην οὐδεὶς ἂν ἐκὼν ἀποκτείνειε, τοὺς δὲ τυραννου-
 μένους ἀκρίτους ἔστιν ὁρᾶν ἀπολλυμένους ἅμα καὶ
 4 ὑβριζομένους εἰς παῖδας καὶ γυναῖκας. παρὰ τοὺς ὀρ-
 κους τοίνυν καὶ τὰς συνθήκας τὰς ἐν τῇ κοινῇ εἰρήνῃ
 γεγραμμένας Ἀλέξανδρος εἰς Μεσσήνην καταγαγὼν τοὺς
 Φιλιάδου παῖδας, ὄντας τυράννους, ἅρ' ἐφρόντισε τοῦ
 δικαίου, ἀλλ' οὐκ ἐχρήσατο τῷ αὐτοῦ ἥθει τῷ τυραν-
 νικῷ, βραχὺ φροντίδας ὑμῶν καὶ τῆς κοινῆς ὁμολογίας;
 5 οὐ δὴ δεῖ, εἰ μὲν τις ὑμᾶς ταῦτα βιάζοιτο, μάλιστ' 213

ἀγανακτῆσαι, εἰ δ' ἐτέρωθί που γέγονε παρὰ τοὺς πρὸς
 ὑμᾶς ὄρκους, μὴ φυλάξασθαι, καὶ ἡμῖν μὲν διακελεύ-
 εσθαί τινας ἐνταυθὶ ἐμμένειν τοῖς ὄρκοις, τοῖς δ' αὐ-
 τοὺς οὕτω περιβοήτως ἀνηρηκόσι καταλείπειν ταύτην
 6 τὴν ἐξουσίαν. ἀλλ' οὐχ οἷόν τε ταῦθ' οὕτως ἔχειν,
 ἐὰν βούλησθε τῷ δικαίῳ χρῆσθαι· καὶ γὰρ ἔτι προσ-
 γέγραπται ἐν ταῖς συνθήκαις, πολέμιον εἶναι τὸν ἐκεῖνα
 ἄπερ Ἀλέξανδρος ποιοῦντα ἅπασι τοῖς τῆς εἰρήνης κοι-
 νωνοῦσι, καὶ τὴν χώραν αὐτοῦ, καὶ στρατεύεσθαι ἐπ'
 αὐτὸν ἅπαντας. οὐκοῦν ἐὰν ποιῶμεν τὰ συγκαίμενα,
 7 πολέμιῳ χρησόμεθα τῷ καταγαρόντι. ἀλλὰ γὰρ εἴποιεν
 ἂν οἱ τυραννίζοντες οὗτοι, ὅτι πρὶν τὰς συνθήκας
 γενέσθαι ἐτυράννου Μεσσηνίων οἱ Φιλιάδου παῖδες·
 διὸ καὶ κατὰγειν τὸν Ἀλέξανδρον αὐτούς. ἀλλὰ κατα-
 γέλαστος ὁ λόγος, τοὺς μὲν ἐκ Λέσβου τυράννους, οἷον
 ἐξ Ἀντίσσης καὶ Ἐρέσου, ἐκβαλεῖν ὥς ἀδικήματος ὄν-
 τος, οὐ πολιτεύματος, τοὺς πρὸ τῶν ὁμολογιῶν τυραν-
 νήσαντας, ἐν δὲ Μεσσήνῃ μηδὲν οἶεσθαι διαφέρειν,
 8 τῆς αὐτῆς δυσχερείας ὑπαρχούσης. ἔπειτα καὶ ἐπιτάττει
 ἢ συνθήκη εὐθὺς ἐν ἀρχῇ, ἐλευθέρους εἶναι καὶ αὐ-
 τονόμους τοὺς Ἕλληνας. διὸ καὶ πῶς οὐχ ὑπεράτοπον,
 ἡγεῖσθαι μὲν τῶν συνθηκῶν τὸ αὐτονόμους εἶναι καὶ
 ἐλευθέρους, τὸν δ' εἰς δουλείαν ἀναγαρόντα μὴ οἶεσθαι
 τάναντία ταῖς κοιναῖς ὁμολογίαις διαπεπραχθαι; οὐκοῦν
 ἀναγκαῖόν ἐστιν ἡμῖν ὧ ἄνδρες Ἀθηναῖοι, εἶπερ ταῖς²¹⁴
 συνθήκαις καὶ τοῖς ὄρκοις ἐμμενοῦμεν καὶ τὰ δίκαια
 ποιήσομεν, ἐφ' ἃ ὑμᾶς παρακαλοῦσι, καθάπερ ἄρτι
 εἶπον, λαβοῦσι τὰ ὅπλα στρατεύεσθαι ἐπὶ τοὺς παρα-
 9 βεβηκότας μετὰ τῶν βουλομένων. ἢ νομίζετε, τὸν μὲν
 καιρὸν ποτ' ἰσχύειν καὶ ἄνευ τοῦ δικαίου τὸ συμφέρον
 πράττειν· νυνὶ δ', ὅτ' εἰς ταῦτὸν τὸ δίκαιον ἅμα καὶ

ὁ καιρὸς καὶ τὸ συμφέρον συνδεδράμηκεν, ἄλλον ἄρα
τινὰ χρόνον ἀναμενεῖτε τῆς ἰδίας ἐλευθερίας ἅμα καὶ
τῆς τῶν ἄλλων Ἑλλήνων ἀντιλαβέσθαι;

- 10 Ἐπ' ἄλλο δὲ δίκαιον ἔρχομαι τῶν κατὰ τὰς συν-
θήκας. ἔστι γὰρ γεγραμμένον, ἐάν τινες τὰς πολιτείας
τὰς παρ' ἐκάστοις οὔσας, ὅτε τοὺς ὅρκους τοὺς περὶ
τῆς εἰρήνης ὥμνυσαν, καταλύωσι, πολεμίους εἶναι πᾶσι
τοῖς τῆς εἰρήνης μετέχουσιν. σκέψασθε δ' ὧ ἄνδρες
Ἀθηναῖοι, ὅτι Ἀχαιοὶ μὲν οἱ ἐν Πελοποννήσῳ ἐδημο-
κρατοῦντο, τούτων δ' ἐν Πελλάγη νῦν καταλέλυκε τὸν
δῆμον ὁ Μακεδὼν ἐκβαλὼν τῶν πολιτῶν τοὺς πλεί-
στους, τὰ δ' ἐκείνων τοῖς οἰκέταις δέδωκε, Χαίρωνα
11 δὲ τὸν παλαιστὴν τύραννον ἐγκατέστησεν. ἡμεῖς δὲ
τῆς εἰρήνης μετέχομεν τῆς προστατούσης πολεμίους
ἡγεῖσθαι τοὺς ταῦτα πράττοντας. ἐκ δὴ τούτων πότερα
πειθόμεθα τοῖς κοινοῖς προστάγμασι πολεμίους αὐτοῖς
χρῶμενοι, ἢ βδελυρεύσεταιί τις οὐ φάσκων, τούτων τῶν
μισθοφορούντων παρὰ τοῦ Μακεδόνοιο, τῶν καθ' ὑμῶν
12 πεπλουτηκότων; οὐ γὰρ δὴ λέληθέ γε αὐτοὺς οὐδὲν
τούτων· ἀλλ' εἰς τοῦθ' ὕβρεως ἤκουσιν, ὥστε δορυφο-
ρούμενοι τοῖς τοῦ τυράννου στρατοπέδοις, ἐν μὲν τοῖς
παραβεβασμένοις ὅρκοις ἐμμένειν ὑμῖν διακελεύονται,
ὥς καὶ τῆς ἐπιορκίας αὐτοκράτορος ὄντος ἐκείνου, τοὺς
215 δ' ἰδίους ὑμᾶς νόμους ἀναγκάζουσι λύειν, τοὺς μὲν
κεκριμένους ἐν τοῖς δικαστηρίοις ἀφιέντες, ἕτερα δὲ
13 καμπληθῇ τοιαῦτα βιαζόμενοι παρανομεῖν. εἰκότως· τοῖς
γὰρ πεπρακόσιν ἑαυτοὺς εἰς τάναντία τοῖς τῇ πατρίδι
συμφέρουσιν, οὐκ ἔνι μέλειν νόμων οὐδ' ὅρκων· τοῖς
δ' ὀνόμασι μόνον αὐτῶν ἀποχρώμενοι, παρακροῦνται
τοὺς παρέργως ἐνταυθὶ ἀλλ' οὐκ ἐξεταστικῶς ἐκκλη-
σιάζοντας, καὶ νομίζοντας τὴν παραντῖκα ἡσυχίαν οὐκ

- 14 ἔσεσθαι ποτ' αἰτίαν ταραχῆς ἀτόπου. κελεύω δ' ἔγωγε, καθάπερ ἐν ἀρχῇ προεῖπον, πείθεσθαι τούτοις τοῖς φάσκουσι δεῖν ἐν ταῖς κοιναῖς ὁμολογίαις ἐμμένειν, εἰ μὴ ἐκεῖνο νομίζουσιν, ὅταν μὲν λέγωσιν ὥς ἐμμενετέον τοῖς ὅρκοις, οὐ λέγειν αὐτοὺς τὸ μηδὲν ἀδικεῖσθαι, οὐδὲνα δ' οἴονται αἰσθῆσεσθαι τυραννίδων ἀντὶ δημοκρατιῶν καθισταμένων καὶ τῶν πολιτειῶν καταλυομένων.
- 15 Τὸ δ' ἔτι καταγελαστότερον· ἔστι γὰρ ἐν ταῖς συνθήκαις ἐπιμελεῖσθαι τοὺς συνεδρεύοντας καὶ τοὺς ἐπὶ τῇ κοινῇ φυλακῇ τεταγμένους, ὅπως ἐν ταῖς κοινωνούσαις πόλεσι τῆς εἰρήνης μὴ γίνωνται θάνατοι καὶ φυγαὶ παρὰ τοὺς κειμένους ταῖς πόλεσι νόμους, μηδὲ χρημάτων δημεύσεις, μηδὲ γῆς ἀναδασμοί, μηδὲ χρεῶν ἀποκοπαί, μηδὲ δούλων ἐλευθερώσεις ἐπὶ νεωτερισμῶ. οἱ δὲ τοσούτου δέουσι τούτων τι κωλύειν, ὥστε καὶ συγκατασκευάζουσιν· οὓς πῶς οὐ προσήκει ἀπολωλέναι; οἱ τηλικαύτας συμφορὰς παρασκευάζουσιν ἐν ταῖς πόλεσιν, ἃς διὰ τὸ μέγεθος αὐτοῖς τοσούτοις οὔσι μὴ²¹⁶ περιορᾶν ἐπέταξαν.
- 16 Ἔτι δ' ἕτερον δείξω τὸ λελυκὸς τὰς συνθήκας. ἔστι γὰρ γεγραμμένον, ἐκ τῶν πόλεων τῶν κοινωνουσῶν τῆς εἰρήνης μὴ ἐξεῖναι φυγάδας ὁρμήσαντας ὅπλα ἐπιφέρειν ἐπὶ πολέμῳ ἐπὶ μηδεμίαν πόλιν τῶν μετεχουσῶν τῆς εἰρήνης· εἰ δὲ μὴ, ἔκσπονδον εἶναι τὴν πόλιν, ἐξ ἧς ἂν ὁρμήσωσιν. οὕτω τοίνυν ῥαδίως ἐπήνεγκε τὰ ὅπλα ὁ Μακεδών, ὥστ' οὐδὲ κατέθετο πώποτε, ἀλλ' ἔτι καὶ νῦν ἔχων περιέρχεται καθ' ὅσον δύναται, καὶ τοσούτῳ νῦν μᾶλλον ἢ πρότερον, ὅσῳ ἐκ προστάγματος ἄλλους τε ἐτέρωσε καὶ τὸν παιδοτρίβην
- 17 εἰς Σικυῶνα κατήγαγεν. οὐκοῦν εἰ δεῖ πείθεσθαι ταῖς

- κοιναῖς ὁμολογίαις, καθάπερ οὔτοί φασιν, ἔκσπονδοι ἡμῖν εἰσιν αὐταί αἱ πόλεις αἱ ταῦτα διαπεπραγμέναι. εἰ μὲν οὖν δεῖ ἐπικρύπτεσθαι τὰ ληθῆ, οὐδὲν δεῖ λέγειν ὅτι εἰσὶν αἱ Μακεδονικαί· εἰ δ' οὐκ ἀνιᾶσιν οἱ καθ' ὑμῶν τῷ Μακεδόνι ὑπηρέται προστάττοντες πράττειν τὰ ἐν ταῖς κοιναῖς ὁμολογίαις, πεισθῶμεν αὐτοῖς, ἐπειδὴ τὰ δίκαια λέγουσι, καὶ καθάπερ κελεύει ὁ ὅρκος, ἐκσπόνδους αὐτοὺς ποιήσαντες βουλευσώμεθα, πῶς δεῖ χρῆσθαι τοῖς δεσποτικῶς καὶ ἀσελγῶς διακειμένοις, καὶ διὰ τέλους τὰ μὲν ἐπιβουλεύουσιν, τὰ δ' ἐπιτάττουσι,
- 18 καὶ καταγελῶσι τῆς κοινῆς εἰρήνης. διὰ τί γὰρ οὐ φήσουσιν οὔτοι δεῖν ταῦθ' οὕτως ἔχειν; ἢ ὁμολογίαν τὴν μὲν κατὰ τῆς πόλεως οὔσαν βεβαίαν ἀξιοῦσιν εἶναι, τὴν δὲ σφάζουσιν οὐ συγχωρήσουσιν ἄρα βεβαίαν γίγνεσθαι; κἂν μὲν τι ἢ πρὸς τῶν ἐχθρῶν κατὰ τῆς πόλεως ἐν τοῖς ὅρκοις, τοῦτο μὲν ἰσχυρὸν ἀεὶ ποιήσου-217 σιν· ἐὰν δέ τι ἡμέτερον ἢ κατ' ἐκείνων ἅμα δίκαιον καὶ συμφέρον, πρὸς τοῦτο δὲ μαχομένους οὐδέποτε παύσασθαι οἰήσονται δεῖν ἑαυτούς;
- 19 Ἴνα δ' εἰδῆτε ἔτι σαφέστερον, ὅτι οὐδεὶς ὑμῖν ἐγκαλεῖ ποτε τῶν Ἑλλήνων ὥς ἄρα παρέβητέ τι τῶν κοινῇ ὁμολογηθέντων, ἀλλὰ καὶ χάριν ἔξουσιν ὅτι μόνοι ἐξηλέγξατε τοὺς ταῦτα ποιοῦντας, μικρὰ ἐπιδραμοῦμαι περὶ αὐτῶν πολλῶν ὄντων. ἔστι γὰρ δήπου ἐν ταῖς συνθήκαις, τὴν θάλατταν πλεῖν τοὺς μετέχοντας τῆς εἰρήνης, καὶ μηδὲνα κωλύειν αὐτοὺς μηδὲ κατάγειν πλοῖον μηδενὸς τούτων· ἐὰν δέ τις παρὰ ταῦτα ποιῇ,
- 20 πολέμιον εἶναι πᾶσι τοῖς τῆς εἰρήνης μετέχουσιν. οὐκοῦν ὧ ἄνδρες Ἀθηναῖοι ἐναργέστατα ἐοράκατε τοῦθ' ὑπὸ τῶν Μακεδόνων γεγενημένον· εἰς τοῦτο γὰρ ὑπεροψίας ἦλθον, ὥστε εἰς Τένεδον ἅπαντα τὰ ἐκ τοῦ Πόν-

του πλοῖα κατήγαγον, καὶ σκευωρούμενοι περὶ αὐτὰ
 οὐ πρότερον ἀνεῖδαν, πρὶν ὑμεῖς ἐψηφίσασθε τριήρεις
 ἑκατὸν πληροῦν καὶ καθέλκειν εὐθύς τότε, καὶ στρατη-
 21 γὸν ἐπ' αὐταῖς ἐτάξατε Μενεσθέα. πῶς οὖν οὐκ ἄτο-
 πον, τοσαῦτα μὲν εἶναι καὶ τηλικάῦτα τὰ ἡμαρτημένα
 ἐτέροις, τοὺς δ' ἐνταῦθα φίλους αὐτῶν μὴ ἐκείνους
 ἀποτρέπειν τοὺς παραβαίνοντας, ἀλλ' ὑμῖν συμβου-
 λεύειν ἐμμένειν τοῖς οὕτως ὀλιγωρημένοις; ὥσπερ καὶ
 22 τοῖς δὲ μὴδ' ἀμύνεσθαι. πῶς δ' οὐχ ἅμα τε παρενό-
 μουν ἐκεῖνοι καὶ ἀναίσθητοι ἦσαν, οἳ γε τηλικούτου
 παρέβησαν [τῶν ὀρκῶν], ὃ παρ' ἐλάχιστον ἐποίησεν
 αὐτοὺς ἀφαιρεθῆναι δικαίως τὴν κατὰ θάλατταν ἡγε-
 μονίαν; καὶ νῦν ἔτι παραδεδώκασι τοῦτο τὸ δίκαιον ἀν-
 εγκλήτως ἡμῖν, ὅταν βουληθῶμεν πράττειν· οὐ γὰρ ὅτι 218
 ἐπάυσαντο ἁμαρτάνοντες, ἥτιόν τι δήπου παραβεβή-
 23 κασι τὰς κοινὰς ὁμολογίας. ἀλλ' εὐτυχοῦσιν, ὅτι ἐν-
 αποχρῶνται τῇ ὑμετέρᾳ ῥαθυμίᾳ τῇ οὐδὲ τῶν δικαίων
 ἀπολαύειν προαιρουμένην. ὃ καὶ ὑβριστικώτατον συμ-
 βέβηκεν, εἰ οἳ μὲν ἄλλοι Ἕλληνες καὶ βάρβαροι ἅπαντες
 τὴν πρὸς ὑμᾶς ἐχθραν φοβοῦνται, οὗτοι δ' οἳ νεό-
 πλουτοι μόνον καταφρονεῖν ὑμᾶς ὑμῶν αὐτῶν ἀναγ-
 κάξουσιν, τὰ μὲν πείθοντες, τὰ δὲ βιαζόμενοι, ὥσπερ
 ἐν Ἀβδηρίταις ἢ Μαρωνεῖταις, ἀλλ' οὐκ ἐν Ἀθηναίοις
 24 πολιτευόμενοι. καὶ ἅμα μὲν μικρὰ μὲν τὰ ὑμέτερα
 ποιοῦσι, τὰ δὲ τῶν ἐχθρῶν ἰσχυρά, ἅμα δὲ λανθά-
 νουσιν ἑαυτοὺς ἀνυπόστατον τὴν πόλιν ὁμολογοῦντες
 εἶναι, διακελευόμενοι τὸ δίκαιον οὐ δικαίως διαφυλάτ-
 τειν, ὥς τῷ συμφέροντί γε προελομένην χρῆσθαι κρα-
 25 τεῖν ἂν τῶν πολεμίων ῥαδίως δυνηθεῖσαν. εἰκότως δ'
 αὐτὸ πεπόνθασιν· ἕως γὰρ ἂν ἐξῇ τῶν κατὰ θάλατταν

καὶ μόνοις ἀναμφισβητήτως εἶναι κυρίοις, τοῖς γε κατὰ γῆν πρὸς τῇ ὑπαρχούσῃ δυνάμει ἔστι προβολὰς ἐτέρας ἰσχυροτέρας εὐρέσθαι, ἄλλως τε καὶ πεπαυμένων ὑπὸ τῆς τύχης τῶν δορυφορουμένων ὑπὸ τῶν τυραννικῶν στρατοπέδων, καὶ τῶν μὲν ἐφθαρμένων, τῶν δὲ ἐξεληλεγμένων οὐδενὸς ἀξίων ὄντων.

- 26 Τὸ μὲν οὖν περὶ τὰ πλοῖα πρὸς τοῖς ἄλλοις τοῖς προειρημένοις ὁ Μακεδὼν τηλικοῦτον παρέβη· τὸ δὲ ὑβριστικώτατον καὶ ὑπεροπτικώτατον τῶν Μακεδόνων τὸ πρῶην γεγεννημένον ἐστί, τὸ τολμῆσαι εἰσπλεῦσαι εἰς τὸν Πειραιᾶ παρὰ τὰς κοινὰς ἡμῖν πρὸς αὐτοὺς²¹⁹ ὁμολογίας. καὶ τοῦτο ὧ ἄνδρες Ἀθηναῖοι οὐχ ὅτι μία τριήρης ἦν, μικρὸν ὑποληπτέον, ἀλλ' ὅτι ἀπόπειρα ἐγένετο, εἰ περιοψόμεθα, ἵνα μετὰ πλειόνων αὐτοῖς ἐγγένηται τοῦτο πράττειν, καὶ ὅτι οὐκ ἐφρόντισαν τῶν κοινῶν δογμάτων, καθάπερ οὐδὲ τῶν προειρημένων.
- 27 ἐπεὶ ὅτι γε τοῦτο παράδυσις ἦν κατὰ μικρὸν καὶ ἐθισμὸς τοῦ ἀνέχεσθαι ἡμᾶς τοὺς τοιούτους εἰσπλους, κακέϊθεν δῆλον· τῷ γὰρ τὸν τότε ἐπὶ τῆς νεῶς εἰσπλεύσαντα, ὃν ἔδει εὐθύς μετὰ τῆς τριήρους ὑφ' ὑμῶν ἀπολωλέναι, αἰτεῖσθαι ναυπηγήσασθαι μικρὰ πλοῖα ἐν τοῖς ἡμετέροις λιμέσι, πῶς οὐ καταφανές, ὅτι ἀντὶ τοῦ εἰσπλεῖν τὸ εὐθύς ἔνδον εἶναι ἐμηχανῶντο; καὶ εἰ λεπτὰ πλοῖα ὑπομενοῦμεν, ὀλίγον ὕστερον καὶ τριήρεις· καὶ εἰ τὸ πρῶτον ὀλίγας, μικρῷ ὕστερον πολλάς.
- 28 οὐ γὰρ δὴ ἔστι γε εἰπεῖν, ὥς Ἀθήνησι μὲν ἀφθόνων ὄντων τῶν ναυπηγησίμων ξύλων, τῶν μόγις καὶ πόρρωθεν εἰσκομιζομένων, ἐν δὲ τῇ Μακεδονίᾳ ἐπιλελοιπότην, τῇ καὶ τοῖς ἄλλοις τοῖς βουλομένοις εὐτελέστατα καθισταμένη, ἀλλ' ὥοντο ἅμα τε ναυπηγήσεσθαι ἐνταῦθα καὶ πληρώσεσθαι, ἐν τῷ λιμένι τῷ προειρημένῳ

ἐν ταῖς κοιναῖς ὁμολογίαις [διειρημένου] μηδὲν τοι-
 οὔτον εἰσδέχεσθαι, καὶ τοῦτο ἐξέσεσθαι ἐπὶ πλεόν ἂν
 29 ποιεῖν. οὕτω πανταχόθεν καταπεφρονηκότως ἐκεῖνοι
 χρῶνται, διὰ τοὺς ἐντεῦθεν διδασκάλους τοὺς ὑπαγο-
 ρεύοντας αὐτοῖς ἃ δεῖ ποιεῖν· οὕτω δὲ κατεγνώκασι
 μετὰ τούτων ἀδιήγητόν τινα τῆς πόλεως ἔκλυσιν καὶ
 μαλακίαν, καὶ οὔτε πρόνοιαν περὶ τῶν μελλόντων εἶναι, 220
 οὔτε λογισμὸν οὐδένα παραγίνεσθαι, τίνα τρόπον χρῆ-
 30 ται ὁ τύραννος ταῖς κοιναῖς ὁμολογίαις. αἷς ἐγὼ δια-
 κελεύομαι ὧ ἄνδρες Ἀθηναῖοι πείθεσθαι, καθάπερ ἐδί-
 δαξα, καὶ διαβεβαιωσαίμην ἄν, ὥς τοῦθ' ἡλικίας ἔχων,
 ἅμα καὶ τῷ δικαίῳ ἡμᾶς ἀνεγκλήτως καὶ τοῖς καιροῖς
 ἀσφαλέστατα χρήσεσθαι τοῖς ἐπὶ τὸ συμφέρον κατε-
 πείγουσιν. καὶ γὰρ ἔτι προσγέγραπται ταῖς συνθήκαις,
 „ἐὰν βουλώμεθα τῆς κοινῆς εἰρήνης μετέχειν“· τὸ δ'
 „ἐὰν βουλώμεθα“ ἔστιν ἅμα καὶ τοῦναντίον. ἢ ἄρα
 οὔποτε δεῖ παύσασθαι αἰσχροῦς ἐτέροις ἀκολουθοῦντας,
 ἀλλὰ μηδ' ἀναμνησθῆναι μηδεμιᾶς φιλοτιμίας τῶν ἐξ
 ἀρχαιοτάτου καὶ πλείστων καὶ μάλιστα πάντων ἀνθρώ-
 πων ἡμῖν ὑπαρχουσῶν. ἐὰν οὖν κελεύητε ὧ ἄνδρες
 Ἀθηναῖοι, γράψω, καθάπερ αἱ συνθήκαι κελεύουσι,
 πολεμεῖν τοῖς παραβεβηκόσιν.

PA3404

.D32

271983

Author Demosthenes.

Title Demosthenis orationes;
ex recensione Guilielmi
Dindorfii; editio quarta
correctior curante F.Blass.
V.I.Pars I. Orationes I-XVII
editio stereotypa.
Lipsiae, In aedibus B.G.Teub-
neri. 1895.

DATE DUE BORROWER'S NAME

APR -5 '57

A701

SEP 23 1973


Wayne Ambler
Political Science, grad '74
1116 Commonwealth Ave
Allston

DATE DUE


BORROWER'S NAME

3 9031 01373900 8

BOSTON COLLEGE


A standard 1D barcode with vertical black bars of varying widths on a white background. The barcode is oriented horizontally on the label.

3 9031 01373900 8



BOSTON COLLEGE

BOSTON COLLEGE



3 9031 01373900 8

271983

Boston College Library
Chestnut Hill 67, Mass.

Books may be kept for two weeks unless a shorter period is specified.

If you cannot find what you want, inquire at the circulation desk for assistance.



